

د عطرو نقاشي شوی اواز

د عطرو نقاشي شوی اواز

د مقالو ټولگه

کتاب پیژندنه

د کتاب نوم..... د عطرو نقاشي شوی اواز
اوډنه.....پاکیزه ارزو
خپرونکي.....مېرمن کلتوري - ټولنیز بهیر
کمپوز.....محمد مقیم
چاپکال.....۱۳۹۱ لمریز
شمیر..... ۱۰۰۰ ټوکه
د پښتۍ دیزاین: محمد امجد مومند
چاپځای..... کاروان مطبعه - کابل
برېښنالیک.....com.hotmail@7.muqem

بِسْمِ اللَّهِ الرَّحْمَنِ الرَّحِيمِ

سرليکونه

.....1	سريزه
.....4	د تورې شپې وړانگين سحر
.....10	د علم گل سحر د آثارو د مخکښي اوادبي خدمتونو د درناوي غونډه
.....15	علم گل سحر پر خپلو تجربو ولاړ کيسه ليکوال
.....30	پيژندل شوی شاعر اوليکوال علم گل سحر
.....35	علم گل سحر د خپل چاپيريال انځورگر
.....40	د علم گل سحر ژورنالستيک کارونه
.....46	مېرمن بهير ته د سحر صيب ادبي خدمتونه
.....50	د سحر په قاموس کې انتقام او کرکه نشته
.....57	د استاد علم گل سحر اند او فکر
.....63	بڼاغلی سحر د طنز په ډگر کې
.....69	شيطان څراغ
.....75	په “پاس سپورمې ده لاندې ته يې” کې فلسفي افاقيت ته يوه ځغلنده کتنه
.....103	د مينې شاعر
.....108	سحر او تصويرونه
.....112	“د ډيرو کلونو خبره” په کيسه انتقادي نظر
.....116	سحر په يو شعر کې
.....123	لاهم څارمه ستا لارې
.....128	پاس سپورمې ده لاندې ته يې
.....138	لاهم څارمه ستا لارې
.....142	کيسه ييز شعرونه
.....150	د خپلې ژبې او ادب ريښتني خدمتگار

.....151	یوازي ستا لپاره!
.....157	د عطرونقاشي شوی اواز
.....161	د پښتو شعر نوی سحر
.....164	سرریزه
.....169	د مینې او دردونو، دیوه انځور په څنډه...
.....174	سحر او د پاریال خوبونه
.....176	د مینې شبنامـــــــي
.....181	علم گل سحر یو HUMANIST شاعر
.....189	د مینه ناکې زمانې په لتون پسي ورک سحر
.....198	علم گل سحر یو شاعر نوم
.....202	سرریزه
.....207	پاس سپوږمۍ ده لاندې ته یې
.....209	لا هم څارمه ستا لارې!
.....215	د لمر جنازه
.....216	د افغانستان وتلي شاعر او لیکوال علم گل سحر ته!
.....217	علم گل سحر ته!
.....219	انسان دوست شاعر، لیکوال او ژورنالیست علم گل سحر ته دالۍ
.....220	راته وایه



د لوی او بنسټونکي خدای په سپېڅلي نامه

سریزه

د رانه لوستونکي به خبروي، چې میړمن کلتوري — ټولنیز بهیر کابو درې کاله وړاندې خپل کلتوري — ټولنیز فعالیت پیل کړ. د کلنیو او اوونیزو غونډو او نورو فعالیتونو ترڅنګ یې د کتابونو د چاپ او خپرولو لړۍ هم پیل کړې، چې دا ځل به د اوبو او یا اتو بیلابیلو کتابونو د چاپ په لړ کې د یوه بل کتاب (د عطر و نقاشي شوی اواز) د چاپ ویاړ خپل کړی.

څو میاشتې وړاندې د قلم ټولنې له خوا د هیواد ټکره، متعهد، صادق لیکوال، شاعر او ژورنالیست علم گل سحر پر اثارو د مخکتنې غونډه جوړه شوې وه. په غونډه کې د هیواد نامتو لیکوالو او شاعرانو لخوا د ده اثار، ادبي خدمتونه او د ده شخصیت د علمي مقالو او نظریاتو په وړاندې کولو سره و ارزول شو.

په غونډه کې د میړمن کلتوري بهیر د غرو ګډون د نورو لیکوالو، ژورنالیستانو، شاعرانو او نورو دوستانو تر څنګ اړین او ضروري و ځکه، سحر صاحب هغه څوک دی، چې حتی یوه دقیقه خپل وخت یې له میړمن بهیر څخه نه دی سیمولی. تل یې صادقانه مرسته او همکاري کړې ده. د میړمن بهیر په خاطر تل د پوهنې وزارت په دروازه کې د امنیتي مسوولینو پوښتنو د ده با ارزښته وخت ضایع کړی. ډیری وخت د نوموړي وزارت په زینو کې د غونډو د جوړېدو د ځای د پیدا کولو په منظور سرگردانه ګرځېدلی دی. انصاف به نه وای که د میړمن بهیر غرو په دې غونډه کې ګډون نه وای کړی. او اوس د ده د خدمتونو په وړاندې د سپاس د ادا کولو په منظور میړمن بهیر وپټیږي، چې د پورتنۍ یادشوي غونډې د مقالو مجموعه د کتاب په بڼه چاپ او ویاړ یې خپل کړی.

د کتاب د چاپ ټولې چارې د میړمن بهیر ټکره او مسوولیت منونکي غړي پاکیزه ارزو ته وسپارل شوي، چې خوشبختانه په ورین تندي او ډیره حوصله مندی سره یې کار پیل او بشپړ کړ. د میړمن بهیر د غرو په استازیتوب ورڅخه مننه کوم او کور وادانۍ ورته وایم.

د سحر صاحب مې نوم اورېدلی و، میړمن بهیر کې مې له نږدې فقط ولید. د قلم ټولنې له خوا په جوړه شوې غونډه کې د لومړي ځل لپاره پر دېوال بند شوی بنر (Banner) په دې پوه کړم. چې څومره اثار لري. د مقالو محتویاتو او نظریاتو د ده په هکله معلومات را بشپړ کړل.

کله چې راته وویل شول د دې کتاب (د عطرو نقاشي شوی اواز) په هکله زه هم څه ولیکم لومړی حیرانه شوم، چې څه به ولیکم نه شاعره یم، نه کیسه لیکونکې ترڅو وکولای شم ادبي لارې په کې پیدا کړم او یا یې ادبي ماهیتونه په گوته کړم. په هر صورت د کتاب په لوستلو مې پیل وکړم، شپه په شپه دمره خوندور کیدو، چې په ډېر دقت او حوصلې سره مې د کتاب سرلیک نه نیولې بیا تر پایه داسې ولوست گواکې د لومړي ځل لپاره مې په پښتو لیکل شوي څه لیدلي وي.

“د قرباني غوښی” هغه سرلیک و، چې لوستلو یې د څو کلو وړاندې خپل منځي جگړو د خاطراتو په سمندر کې لاهو کړم او هغه وینا، چې واقعي هنري اثر هغه دی، چې یا خندا وي او یا هم ژړا وي راته په ډاگه او ثابته کړه.

ښه لیکوالې او ښه شاعري د سحر صاحب د شخصیت پوخ او قوي اړخ جوړوي او لیکنې یې د ده ادبي اړخ څرگندوي، خو د ده د شخصیت بل اړخ، چې نه لیدل کېږي خو محسوسېږي او هر حساس انسان یې احساسولی شي، هغه د ده انسانیت، وطن دوستي، تعهد، صداقت، ریښتینوالی، پښتونوالی او فرهنګپالنه ده. الله دی داسې وگړي زموږ په ټولنه کې ډیر کړي او ده ته دې ښه صحت او سمسور ژوند ورپه برخه کړی. په پای کې:

خوشا به حالې مادریکه چینن فرزندې پرورش داد.

وخوشا به حالې جامعه کې چینن افرادی در آغوش دارد.

په خورا درنښت

ساهره شریف

کابل — مکرویان

۱۰/۸/۱۳۹۰



د قلم نړیوالې ټولنې له خواد علم کل سحر د ادبي خدمتونو د نمانځغونډې
یوه برخه د ۱۳۹۰ کال د جوزا پنځمه نیټه

د تورې شپې وړانگین سحر

دوه کاله د مخه یوه شپه په نهو بجو د یوې راډیو ادبي خپروني ته چې په ژوندۍ بڼه خپرېده غوروم، د خپروني مېلمه ټکره لیکوال او ژونالیست علم گل سحر و، د خپروني په لړکې سحر صیب په داستاني ادبیاتو ډېرې ګټورې خبرې وکړې او د اورېدونکو پوښتنو ته یې ښکلي ځوابونه ورکول.

له ادبیاتو سره علاقې زما دا عادت کړی، د ډېرو راډیوګانو ادبي خپروني به مې اورېدې، او کله نا کله به مې برخه په کې اخېستله. له داستاني ادبیاتو سره د ځانګړې مینې له امله مې په ذهن کې ځینې پوښتنې وې چې بې ځوابه وې، دا پوښتنې مې په هماغه خپرونه کې له سحر صیب سره شریکې کړې او ډېر ګټور ځوابونه مې ترلاسه کړل. سحر صیب زما د پوښتنو له ځوابونو وروسته وویل: زه دغې خور ته بلنه ورکوم چې راشي د مېرمن کلتوري بهیر په غونډو کې ګډون وکړي ډېرڅه به د ادبیاتو په هکله زده کړي. که شوق ولري لیکني به هم وکړي. او بیا یې د مېرمن کلتوري بهیر پټه راته وښودله.

زه حیرانه شوم، ما خو دا ونه ویل چې زه لیکني کوم، سحر صیب ماته ولې بهیر ته د راتلو بلنه راکړه، د مېرمن کلتوري بهیر له نوم سره آشنا وم، خو په دې خاطر به مې په غونډو کې ګډون نه کاوه چې څه مې نشوای لیکلای، خو د سحر صیب خبرو د بهیر په غونډو کې ګډون ته لیاواله کړم.

کله چې د کانکور په ازموینه کې د کابل پوهنتون د ژبو او ادبیاتو پوهنځی ته بریالی شوم، د خپلې رشتې د تقاضا په اساس مې د بهیر په غونډو کې ګډون وکړ. په لومړۍ غونډه کې مې هغه سحر صیب چې په راډیو کې اورېدلی و، په شفیه او مهربانه څیره کې ولید. او کله چې د غونډې په پیل کې په ځینو کاري مسایلو باندې غږېدل مخکې له دېنه چې خبرې پیل کړي، ماته یې د نوې ګډون والې په صفت په ډېره مینه ښه راغلاست وویل.

لومړۍ غونډه مې ډېره خوښه شوه، د سحر صیب موسکانه څیره او د بهیر والو خویندو ښه هرکلی دې ته وهڅولم چې په راتلونکو غونډو کې هم ګډون وکړم. او په دوو میاشتو کې په دې وتوانیدم چې خپله لومړۍ لنډه کیسه کره کتنې ته وړاندې کړم. د کره کتنې په غونډه کې سحر صیب ډېره زیاته تشویق کړم او د لنډې کیسې په لیکلو کې یې د ځینو اساسي توکود سمې کارونې لارښوونه راته وکړه.

دا ټولې خبرې مې له درنو لوستونکو سره ځکه شریکې کړې، چې د سحر صیب په شخصیت کې هغه دوه ځانګړي صفتونه، چې یو یې د انسان زړه ساتنه او بله هغه ته د شخصیت بڅېنه ده او ما له بهیر سره د یوځای کېدو په لښمیا شتو کې د سحر صیب په شخصیت کې لیدلې دي یاد کړم. دا یوه سپینه خبره ده، چې سحر صیب

په شخصيت جوړونه او زړه ساتنه کې ډېرمهربان استاد دی. لکه چې د هرې تيارې په وړاندې رڼا ولاړه ده، سحرصیب یو ورک انسان ته شخصيت بخښي او د انسان د زړه په ساتنه کې ښکلې هنر لري.

په اوسنيو غريزو، انځوريزو، برېښنايي رسنيو او په نورو فرهنگي ادارو کې ځينې داسې بريالۍ مېرمنې شته، چې په خپلو دندو او مسوليتونو کې ډېرې بريالۍ او هڅاندې دي، دوي د مېرمن بهير څخه زده کړه کړې ده، دوي په دا هېڅ هېرنه کړي، چې د دوي په شخصيت جوړونه کې د بهير د زده کړو او د سحرصیب تشويق رول ونه لري. چې له هغې جملې څخه يوه زه يم، د راډيو د لارې يې بهير ته د راتلو بلنه راکړه، د يو مهربان استاد او لارښود په څېره کې مې په بهير کې زده کړه ورڅخه وکړه. او بلاخره يې دې ته يې تشويق کړم، چې په ده باندې ليکل شوي مقالو ته د کتاب ښه ورکولو کې د مېرمن بهير د تکل مخکښه زه وسپرم.

“سحرصیب خپل ساعتونه ساعتونه وخت مېرمن بهير ته په خدمت او همکارۍ تېروي بې له کوم حسابه او بې له کوم احسانه.” دا د تکړه ليکوالې طوبی ندا ساپی په ليکل شوي مقاله کې هغه خبرې دي چې د سحرصیب په هکله يې کړي دي. له خپلو وطنوالو خوښدوسره د همدغه ورکړي وخت له برکته ده، چې نن د مېرمن بهير په نامه ټولنه خپل فرهنگي او ادبي خدمتونه ټولني ته وړاندې کوي.

له بهيروالو خوښدوسره د سحرصیب مرسته او د هغوي د زړه ساتنه د سحر صیب د شخصيت دويم ځانگړی صفت دی. کله چې د بهير په غونډو کې کيسې يا شعرونه کړه کتنې ته وړاندې کيږي، که هغه نيمگړتياوې هم ولري خو سحرصیب يې ستاينه کوي دا ځکه چې سحرصیب يو ښه زړه ساتونکی انسان دی، هغه نه غواړي داسې نقد وکړي، چې د ليکوالو مېرمنو او پيغلو زړونه مات شي او زړونه يې له ليکنې ورتورکړي. بلکې استاد غواړي چې د هغوي نيمگړتياوې اصلاح کړي چې راتلونکي وخت ته ښې ليکوالې شي. ځکه همدغه مېرمنې دي چې د هيواد په سختو امنيتي شرايطو او له يوې مقيدې پښتني ټولنې څخه له کورونو راوځي چې وکولاي شي پښتو ژبې، پښتو ادبياتو او نورو فرهنگي مسايلو کې خپله ونډه وښيي. همدغه د زړه ساتنه ده، چې مېرمن بهير دوام لري او خپلې منظمې غونډې جوړوي. د الله تعالی دربار ته التيجا کوم چې دغه مهربان سيوری دې د تل لپاره د بهيروالو په سرو لار وي.

رابه شم د دغو مقالو راټولونې ته : د ۱۳۹۰ لمريز کال د غبرگولي په پنځمه نېټه د قلم نړيوالې ټولنې لخوا د هيواد تکړه ليکوال او ژورناليست علم گل سحر د ادبي خدمتونو په درناوي د لمانځنې غونډه جوړه شوې وه. د غونډې وياند ليکوال او څيړونکی محمد نبي صلاحې په خپلو خبرو کې دا يادونه وکړه چې له ټولو درنو ويناوالو څخه هيله کوم چې خپلې مقالې قلم ټولنې ته وسپاري چې دغه مقالې د کتاب

په بڼه چاپ شي. وروسته بيا دا موضوع د ميرمن کلتوري بهير په اونيزې غونډې کې ياده شوه او وپتيل شوه چې دغه کتاب به د ميرمن بهير له خوا ترتيب او خپور شي. او دغه مسوليت يې ماته وسپاره، دا زما لپاره ستونزمن کار و. يوڅو زما له بهير سره د يوځای کيدو موده ډېره کمه وه او بله دا چې ما مخکنی تجربه هم نه درلوده، خو د ميرمن بهير د خویندو د همکارۍ او مرستې له امله زه په دې وتوانيدم چې دغه مقالې ترتيب کړم او د کتاب په بڼه يې افغاني ټولنې ته وړاندې کړم.

په هيواد کې د کتابونو د چاپولو کار زموږ د علمي او فرهنگي زېرمې د بډاښې سبب گرځي؛ خو دغه کار تر ډېره د نارينه وو له خوا د ليکل شويو کتابونو په برخه کې راځي او د ښځينه وو له خوا د کتابونو ليکل يا خپرول تقريباً د نيست په برابر دي. خو دا په دې مانا نه ده چې يو څوک دې پرته له ډېنه چې د کتاب محتوا او کيفيت په پام کې ونيسي د کتابونو په کميت دې لاس پورې کړي، د کتابونو د چاپ ډېروالي پرته له کيفيته هيڅ علمي او هنري تشه نشي ډکولای، بلکې د هيواد د علمي او فرهنگي ارزښت د کمښت سبب گرځي. د سحر صيب خدمتونه ميرمن بهير ته نه هيرېدونکي دي. او د دغه با ارزښته کتاب د خپرولو وياړ ميرمن بهير تر لاسه کړ.

د سحر صيب علمي او ادبي شخصيت ټولو هيوادوالو ته د درنښت وړ دی. سحر صيب د پښتو ادبياتو زېرمه په خپلو (۱۵) ادبي او علمي اثارو غني کړې ده، دغه کتاب سحر صيب ته کوچنی او د ده مينه والو ته د يوه ښکلې ډالۍ ده. چې مينه والي يې وکولای شي د دغو مقالو په ذريعه د سحر صيب شخصيت او ادب پالنې له بيلابيلو اړخونو او د ده له ادبي او فرهنگي فعاليتونو، علمي کارونو، هنري پنځونو او دغو پنځونو له ځانگړتياوو سره په مکمله توگه اشنا شي.

په دغو مقالو کې که له يوې خوا د ځوان شاعر او ژورناليست ظهورالدين کمال مقاله چې د خپلې شخصي علاقې او مينې په نسبت يې سحر صيب ته ليکلې او په ساده الفاظو کې يې خپل گران استاد شاعر ته درنښت وړاندې کړی؛ بلې خوا ته د هميم جالزي اوږده او گټوره مقاله ده چې د سحر صيب په شاعرۍ کې يې د فلسفې اړخ څرکونه په مفصله توگه څيړلې دي. همدارنگه د تکړه طنز ليکونکي عبدالنافع همت مقاله چې د سحر صيب د طنزونو په تخنيکي او فني اړخ يې مکمله رڼا اچولې ده. ښاغلي صديق الله بدر د سحر صيب په ژوند، اثارو او ښاغلي وحيد احمدزي د سحر صيب په ژورنالستيکي کارونو باندې هراړخيز معلومات کښلي او گڼ شمير ليکوالو د سحر صيب شعرونه له خپل نظره ارزولي او د ده د شاعرۍ په شعري ځانگړتياوو باندې يې تبصرې کړي چې لوستل يې بې گټې نه دي.

د رانه لوستونکي به مقالو کې د سحر صيب يو ازاد شعر په تکرارې ډول ولولي او ښايي په څو مقالو کې ورسره مخامخ شي. هغه د سحر صيب هغه ښکلې ازاد شعر دی، چې درنو ليکوالو د سحر صيب په شاعرۍ کې شهکار بللی؛ هغه شعر چې په ټولو

ځانگړو ماناوو کې انسان انسانيت او ترحم ته رابولي، “يوازې ستا لپاره” پر دغه ازاډ شعر گڼ شمير ليکوالو ليکني کړي دي او هريوه له خپل نظره ارزولی او دغه شعر د لفظ او مانا په ارزښت باندې خپل نظرونه څرگند کړي دي. چې دا ليکني درنو لوستونکو ته د زده کړې په توگه تمامېدای شي.

ما په دغو مقالو کې هغه سريزي هم شاملې کړي دي، چې د هيواد سترو ادبي او علمي شخصيتونو د سحر صيب په شعري ټولگو لکه: د پار يال خوبونه، د لمړجنازه، پاس سپورمې ده لاندي ته يې، لا هم څارمه ستا لارې باندې کښلي دي. دا سريزي مې په دغه کتاب کې ځای کړې چې د سحر صيب مينه وال د خپل گران شاعر شعري ټولگې چې څو کاله د مخه چاپ شوي او د دوي تر لاسونو نه دي رسيدلي، د دغو ټولگو له نومونوسره اشنا او په دغو هنري پنځونو کې د سحر صيب د شعرونو د ځانگړتياوو په هکله معلومات تر لاسه کړي.

په دغو سريزو کې د استاد محمد صديق پسرلي، استاد مجاور احمد زيار، ارواښاد استاد اسد اسمايي، استاد پير محمد کاروان، ډاکټر خوشال روهي اوبښاغلي ومان نيازي ليکني شاملې دي. چې دغه کتاب ته يې دروندوالي اوبښکلا بخښلي ده.

د مېرمن کلتوري بهير د يوې زده کونکې په صفت د دغو مقالو ټولونه او ترتيب زما لومړنۍ تجربه ده. کمپيوټر او انټرنيت ته د لاس رسې په نه درلودو سره ما تر خپلې وسې پورې هڅه وکړه چې د مېرمن بهير له راکړل شوي مسوليت څخه ووځم. وياړم چې د دغو با ارزښتو مقالو د راټولونې چارې ماته را په برخه شوې. او دا به ښه تجربه وي د مېرمن کلتوري بهير غروته چې راټولونکي ته د شعرونو او کيسو د کتابونو تر څنگ په څيرنيزو او علمي کارونو باندې هم کار وکړي.

په پای کې استاد علم گل سحرته د اوږده عمر په دعا کولو سره ورته د خوشحاله او سوکاله ژوند هيله کوم. او له درانه استاد څخه مننه کوم چې ماته يې دغه زمينه مساعده کړه، چې وکولای شم دغه مقالې ترتيب د کتاب په بڼه يې جوړ او خپرولو ته يې اماده کړم. الله (جلالاله) دې زموږ بهير د ده د شخصيت له سيوري نه يې برخې کوي.

د مېرمن کلتوري بهير له درنې مشرې اغلې ساهره شريف او د مېرمن بهير له ټولو غړو څخه مننه کوم چې د دغه کتاب د اوډلو لپاره يې ماته هوکړه وکړه. همدارنگه له گراني محموده تقوا او له خپلو قدرونو ټولگيوالو اکرام الله اسرار او حکمت الله ناشر څخه هم مننه کوم چې د کمپيوټر په چارو کې يې له ما سره مرسته کړې ده.

د پښتني ادب او په ځانگړي ډول د بڼځينه وو د ادبي او فرهنگي چارو د پرمختگ، د يوې سوکالي خوشحالي او ازادې پښتني ټولنې په هيله.

په درناوي

پاکيزه ارزو

۲/۶/۱۳۹۰

کابل - د هبوري څلورلاري



د علم گل
سحر د
آثارو د
مخکتنې
او ادبي
خدمتونو
د درناوي
غونډه

د ۱۳۹۰ لمريز کال

د غبرگولي د مياشتې په
پنځمه نيټه د افغانستان
قلم ټولنې د تکره

ليکوال، شاعر او ژورنالست علم گل سحر د آثارو د مخکتنې او ادبي خدمتونو د درناوي غونډه جوړه کړه. په دغه غونډه کې گڼ شمير فرهنگيانو، ادبي شخصيتونو، د افغان ادبي بهير، مېرمن کلتوري بهير غړو او د سحر صيب گڼ شمير مينه والو گډون کړی وو.

غونډه د ماسپښين په دري بجو د قلم نړيوالې ټولنې د مرکزي دفتر په انگر کې په بنکلي شاعرانه فضا کې د ځيرونکي محمد نبي صلاحي په وياڼدويي پيل شوه.

د غونډې په پيل کې ښاغلي محمد اسماعيل څپه د قرآن کریم څو مبارک آيتونه تلاوت کړل. ورپسې د قلم ټولنې مشر سيد فخرالدين هاشمي د غونډې په ارزښت او د سحر صيب په شخصيت باندې خبرې وکړې. نوموړي د سحر صيب په پنځلسو ليکل شويو آثارو او د يادو آثارو په بيلا بيلو برخو رڼا واچوله.

د غونډې دويمه وينا واله د مېرمن کلتوري - ټولنيز بهير غړې او ليکواله طوبی ندا ساپی وه. اغلي ساپی پخپله ليکل شوې مقاله کې مېرمن کلتوري - ټولنيز بهير ته د سحر صيب د خدمتونو يادونه وکړه. هغې د خپلې مقالې په يوه برخه کې داسې ليکلي و.

”سحر صيب ساعتونه ساعتونه وخت مېرمن بهير ته په خدمت او همکارۍ تېروي بې له کوم حساب او بې له کوم احسانه.“ اغلي ساپی له سحر صيب څخه د دغې مرستې او همکارۍ له کبله مننه وکړه.

ځوان نوښتگر شاعر او ژورنالست سيد جيلاني جلان د غونډې بل ويناوال و. هغه په خپلو خبرو کې د سحر صيب په شاعرۍ کې شعري هنريت ته نغوته وکړه او د هغه يو شعر ”يو ازې ستالپاره“ يې د سحر صيب د ښکلي خيال او لوړ فکر ښکلي بيلگه وبلله.

تکره ليکوال او ژورنالست استاد اميرجان وحيد احمدزي د علم گل سحر د ژورنالستيکي دندو په اړه علمي مقاله ولوسته.

د مېرمن کلتوري - ټولنيز بهير غړي او تکره شاعره گلميني يوسفزۍ په خپلو خبرو کې د سحر صيب ادبي او ټولنيز خدمتونو ته د درناوي په وړاندې کولو سره د خپل شخصي شخصيت په جوړولو او ادبي کارونو کې د سحر صيب د کړنو څخه مننه وکړه.

د غونډې بل ويناوال تکره ليکوال، ژورنالست او ادبپوه استاد اسد الله غضنفر و. ښاغلي غضنفر د سحر صيب شخصيت و ستايله او د سحر صيب د غزل يوه بيت په شعري ځانگړتيا باندې خبرې وکړې:

خدایه چې غواړم يې هغه راځينې ليري گرځي

ټول را نژدې دي خو يوه راځينې ليري گرځي

ښاغلي غضنفر وويل: چې دغه بيت په ساده الفاظو ليکل شوی او د ادبي ماهيتونو شتون ته يې اشاره وکړه او وي ويل، هر شعر د لفظ او مانا په لحاظ ځانگړی وي، خو هر شعر چې څو ماناوې ونه رسوي، هغه له شعري هنر څخه خالي وي. هغه د سحر صيب په دغه بيت کې د شعر په هنري ښکلاوو په زړه پوري او گټور معلومات وړاندې کړل.

تکره ليکوال، شاعر او ژورنالست صديق الله بدر وويل، چې د سحر لنډې کيسې زموږ د عصر ښتني انځورونه دي. او سحر صيب يې په خپلو تجربو ولاړ ليکوال ياد کړ.

ځوان شاعر او ليکوال اجمل تورمان د سحر صيب د شخصيت بېلا بېلو ځانگړتياوو په زړه پوري خبرې وکړې.

ځوان شاعر جاوید اوربل د سحر صيب په پخواني او نوي شعر کې د توپير په بېلا بېلو اړخونو رڼا واچوله .

څيرونکي محمد نبي صلاحي د سحر صيب د مينه او “جگره” په ناول و غږېد او دغه ناول يې د هغه د ادبي پنځونو او ليکنو ښکلي بيلگه وبلله او په دغه ناول کې يې د ناول ليکنې په ځانگړتياوو باندې خپل معلومات د غونډې له گډونوالو سره شريک کړل.

تکره طنز ليکونکي عبدالنافع همت د سحر صيب د طنز ليکنې د تخنيکي برخو په ښيگڼو باندې رڼا واچوله او سحر صيب يې ښه طنز ليکونکی وباله.

ليکوال او ژورنالست نور محمد سعيد د سحر صيب په دندو او کاري خدمتونو باندې مفصل معلومات وړاندې کړل.

د غونډې وروستني وينا وال شاعر او حقوقپوه عبدالستار سعادت او شاعر او ليکوال اومان نيازی وو. نوموړو د سحر صيب په شخصيت او شاعرۍ لنډې ويناوې وکړې.

د غونډې په پای کې ډاکټر خوشحال روهي ته بلنه ورکړل شوه چې غونډه ورازوي. ډاکټر صيب روهي غونډه گټوره او ښه و ارزوله او د سحر صيب د شخصيت او ادبي خدمتونو ستاينه يې وکړه.

ورپسې د هيواد وتلي شاعر، ليکوال او څيرونکي عبدالله خدمتگار بختاني صيب د سحر صيب پر شخصيت او ليکنو په زړه پورې خبرې وکړې.

د غونډې په پای کې سحر صيب د قلم ټولنې او هغو ليکوالو څخه چې د ده په اثارو يې ليکنې کړې وې، مننه وکړه. هيله يې وښوده چې د هيواد د نورو ليکوالو د اثارو د ارزونې او خدمتونو د نمائندې غونډې جوړې شي. نوموړي وړانديز وکړ چې داسې غونډو ترڅنگ دې د ليکوالو د حساب ورکولو غونډې هم جوړې شي، چې دا څرگنده شي چې زموږ ليکوالو په ټولنه کې د نوي فکر د رواجولو او د ناخوالو په له منځه وړلو کې څومره کار کړی دی. او ټولنې ته يې کوم مشخص خدمتونه ترسره کړي دي. غونډه د مازديگر په ۵:۳۰ د مازديگرۍ په خورلو سره پای ته ورسیده.

پاکيزه ارزو



د غونډې يو ځنډه ۵/۳/۱۳۹۰



د قلم نړيوالي ټولني مسوول سيد فخرالدين هاشمي د وينا په حال كي



د ميرمن کلتوري — ټولنيز بهير غړي گل مينه يوسفزی خپله مقاله اوروي

علم گل سحر پر خپلو تجربو ولاړ کیسه

لیکوال

د پښتو د معاصر داستاني نثر د ځانگړنو په لړ کې، د پښتو اوسنی لنډه کیسه د گڼو ښکلاوو او ځانگړنو لرونکې ده، چې په دې لړ کې د نثري اسلوبو په پام کې نیول او د خپلو تجربو بیانول هغه دوی ځانگړنې دي چې زموږ ځوان کیسه لیکوال ورته ډېره توجه کوي. علم گل سحر یو له همدغو کیسه لیکوالو څخه دی، چې ډېره هڅه کوي په روانه او ساده ژبه کیسي ولیکي او هره کیسه یې د ټولنې د واقعیتونو منعکسونکې او د ده د خپلو تجربو پر بنسټ ولاړه وي. سحر هغه څه لیکي چې ده پخپله لیدلي او تجربه کړي وي.

لکه چې پخپله وایي “زما اکثره کیسي چې دي د خپلو تجربو محصول دي، یعنی له څه شي نه چې ډېر متاثر شوی يم که هغه مینه وي او که جگر، په هغه اساس باندې مي کیسي لیکلي دي. ډېر ځله هغه څه مي کښلي چې ما پخپله لیدلي او کتلي دي.”

“علم گل سحر زموږ د بهیر هغه کیسه لیکوال دی، چې ښه کیسه له خونده ډکه او د یوې نوې تجربې لیدونکې او ښکارندویه گڼي.” ښه کیسه هغه کیسه ده چې سړی یوې بلې دنیا ته بوزي، یعنی یوه کیسه باید ماته دا راوښيي، چې اتیا کاله پخوا ژوند څنگه و؟ کیسه باید دا راته وښيي چې مثلاً په ننګرهار کې یو بزګر څنگه ژوند کوي؟ کیسه باید دا راته وښيي، چې په بهر کې د یوه افغان ورځنی ژوند څنگه وي؟ په مجموع کې یوه ښه کیسه باید یوه نوې تجربه چې پوره خوند په کې نغښتی وي راوړي. دوي.

علم گل سحر د ارواښاد محمد سلیم زوی له نن څخه (۴۳) کاله مخکې د پکتیا ولایت د زرمټ ولسوالۍ د اسلام خېلو په کلي کې زېږېدلی او خپلې زده کړې یې د زرمټي د باتور ښوونځي، د غزني په شېخ عطار لېسه او د کابل پوهنتون د ژبو او ادبیاتو په پوهنځي کې تر سره کړې دي. په ۱۳۶۰ لمريز کال کې یې د پکتیا او ورپسې د غزني ولایت د پوهنې په ریاست کې دنده سر ته رسولې. په ۱۳۶۸ لمريز کال کې د پوهنې وزارت د سواد مجلې مرستیال، بیا د عرفان مجلې مرستیال او ورپسې د نوموړې مجلې مسول مدیر شو. په ۱۳۷۵ لمريز کال کې د کورنیو چارو وزارت ته تبدیل شو. په ۱۳۷۸ لمريز کال د بي بي سي راډیو په تعلیمي خپرونو کې د لیکوال په توګه وګومارل شو. په ۱۳۸۱ لمريز کال کې د ازادۍ راډیو ته لاړ او د نوموړې راډیو د ژوند په شېبو کې خپرونې مسول او پروډیوسر شو. او اوس یې لکه چې بیا دولتسي چارو ته مخه کوي ده. سحر چې نن سبا د پښتو معاصرو ادبیاتو یو تکړه لیکوال، شاعر او طنز لیکونکی دی، له ۱۳۶۲ لمريز کال نه را په دې خوا یې شعر او داستان لیکلو ته مخه کړې.

سحر صیب وايي “په ۱۳۶۲ لمريز کال کې مې اول شعرونه وليکل او بيا مې په ۶۷ — ۶۸ کې خپل لومړني داستانونه وليکل”

کیسه لیکلو ته يې له دې امله مخه کړې چې “ما د شعر ډگر خپلو نفسیاتو او هغه څه ته چې مې په زړه کې لرل تنگ لیده، د کیسې ډگر یو څه پراخ راته ښکاره شو نو څه مې چې په زړه کې و هغه مې په داستان کې وېل. له بلې خوا له ماشومتوب نه هم په سړي کې یوه تومنه موجوده وي، ماشومتوب کې مې په کلي کې له مور او تریندو نه نکلونه او کیسې اورېدلې وې چې په ما باندې یو قسم تاثیر یې کړې و او یو څه مې په ذهن کې و، وروسته مې داستانونه ولوستل او علاقه مې پیدا شوه چې داستانونه وليکم.”

تر اوسه د سحر یو څو شعري او داستاني کتابونه چاپ شوي دي. د لمر جنازه، د پار یال خوبونه او پاس سپوږمۍ ده لاندې ته يې د هغه چاپ شوي شعري ټولګې دي.

مینه او وسواس د سحر د لنډو کیسو ټولګه ده، چې په ۱۳۸۳ لمريز کال کې د بېنوا فرهنگي ټولنې لخوا چاپ شوې ده.

مینه او جګړه د هغه (۲۴۹) مخیز ناول دی، چې په ۱۳۸۶ لمريز کال کې د قلم نړیوالې ټولنې لخوا د میوند خپرنډويي ټولنې چاپ کړی دی. شیطان چراغ د سحر صاحب د طنزیه کیسو ټولګه ده، چې په ۱۳۸۵ لمريز کال کې چاپ او خپره شوې ده.

سحر ځینې ناچاپ آثار هم لري، چې په لاندې ډول ترې یادوونه کو:

- د ښایړۍ په لټه، د لنډو کیسو ټولګه
- خو ته مې ونه لیدې، د شعرونو ټولګه
- کله چې مور وځاندي، د ماشومانو لپاره شعرونه
- د متلونو کیسې
- کاروانونه د بګوا په دښت تیر یږي، د سندرو او نارو په باب څېړنیز اثر
- تاریخچه و فهرست مجله عرفان، تحقیقي اثر
- ژوند په شېبو کې څېړنیز اثر د سحر ځینې شعرونه او لنډې کیسې په هالنډي او انګلیسي ژبو هم ژباړل شوې دي.

علم گل سحر یو له هغو کیسه لیکوالو څخه دی، چې د نثر ساده ګي، په کیسو کې د واقعیتونو راغښتل او پر خپلو تجربو اتکا د هغه د کامیابۍ راز ګڼل کېږي. یو زیات شمېر کره کتونکي او کامیاب کیسه لیکوال په دې گروهه دي چې د هر ژانر لپاره خپله ژبه کارول کېږي او کیسه هم هغه ژانر دی، چې باید خپله ژبه په کې وکارول شي، یعنې هغه نثري اسلوب دی په کې مراعات شي چې د کیسې غوښتنه وي. سحر د خپلو کیسو لپاره له همداسې یوې ژبې کار اخلي چې هم ساده ده، هم داستاني او هم خورلنې په کې نغښتي. اسدالله غضنفر دا د سحر د کیسو د کامیابۍ راز په ګوته کوي:

“دی په ساده ژبه لیکل کوي او په اصطلاح لغت پراني نه کوي. دی کوښښ نه کوي، چې خپل لوستونکي ته ځان ډېر پوه او ډېر عالم معرفي کړي او په مصنوعي او غیر منطقي ډول پر هغه اثر پرې باسي. دی کوښښ کوي، چې دغسې خبرې ورسره وکړي لکه څوک، چې په حجره کې یا په کوټه کې ناست وي او ساده، غیر رسمي او غیر تصنعی غږېږي.”

نور محمد لاهوم په همدې نظر دی او په لنډو ټکو کې وایي: “علم گل سحر ژبه ډېره ساده، رنگینه او ښه ده، نثر یې هم ډېر خوږ دی.”

خو عبدالهادي هادي بیا وایي، چې د سحر د کیسو ژبه د ولسونو ساده او بې الایشه ژبه ده. “نثر یې یو ځانګړی او خاص خوږوالی لري، ساده، بې الایشه یې تصنع نثر دی، ژبه یې هغه ژبه ده، چې ولسونه یې کاروي او لوستونکي ته خوند ورکوي، یعنې لوستونکي د ده د نثر د لوستلو په وخت ستړیا نه احساسوي.”

هادي وړاندې وایي “د ده په نثر باندې د یوې سیمه ییزې لهجې خوږوالی ډېر غالب دی، چې هغه ورته ډېر خوږوالی ورکړی دی او د دې باعث شوی، چې د لهجې هغه خوږلنې د ده په نثر کې ځان ښکاره کړي.”

د سحر د کیسو یوه بله ځانګړتیا او د کامیابی راز په دې کې نغښتی، چې د موضوعاتو په انتخاب کې دقت کوي او هغه څه را اخلي، چې ده پخپله تجربه کړې وي. کله چې د ده کیسي او داستاني اثار لولو دې ته ځیر کېږو، چې هره خبره د واقعیت پر بنسټ کوي. د ادیبو هانو او کیسه لیکونکو په اند ښه کیسه لیکوال هغه دی، چې په خپلو تجربو اتکا کوي. د اسدالله غضنفر په نظر دا کار ځکه له کامیابی سره نېغ په نېغه رابطه لري چې: موږ مکتب ویلی دی، ممکن پوهنتون مو ویلی وي، موږ ممکن ماموریت کړی وي نو بهتره دا ده، چې د ماموریت، د پوهنتون او د متعلمي د دوران کیسي ولیکو. بهتره ده د هغو سیمو او هغو ښارونو کیسي ولیکو، چې هلته مو ژوند کړی دی، ځکه دغه کار له کامیابی سره نېغ په نېغه رابطه لري.

غضنفر هغه کیسي ناکامه بولي، چې لیکوال پخپله تجربه کړې نه وي: “زموږ ډېر لیکوال او ډېر کیسه لیکونکي دا خصوصیت نه لري، ژوند به یې په کابل کې کړی وي، زېږېدلی به په کابل کې وي، اوسېدلی به په کابل کې وي خو کیسي به د کوچیانو کوي، کیسي به د بزګر کوي. که زه په کلي کې واوسم، د بزګرو په کلي کې نو بیا راسره ښايي، چې د بزګرو ژوند انځور کړم. علم گل سحر په دغه راز پوهېدلی دی، د ده کیسي په مستقیم یا غیر مستقیم ډول تر ډېره حده د ده له ژوند سره د ده د ژوند له پېښو سره او د ده له تجربو سره تعلق لري.”

لاهو سحر یو زړور لیکوال راپېژني ځکه د ده په نظر سحر داسې موضوعات په کیسو کې را اخلي، چې راوړل یې جرات غواړي. “علم گل سحر، زموږ له هغو لیکوالو څخه دی، چې په جرات سره یوه موضوع را اخلي او هغه په داستانونو کې

پلي کوي. اکثره وخت د ده داستانونه د افغانستان سياسي وضعیت ته وقف شوي دي يا هغه موضوعات يې را اخيستي دي، چې ډېر سياسي اړخ لري. د ده په داستانونو کې انتقادي اړخونه هم ډېر ليدل کيږي.”

عبدالرحمن ومان نیازی هم د سحر کیسي د واقعیتونو پر بنسټ ولاړې کیسي بولي او ورسره وایي، چې د طنز مالګه هم لري: “د ده کیسي تر ډېرې اندازې پورې د طنز مالګه لري خوندورې دي. تر ډېرې اندازې پورې د ټولنې پر واقعیتونو باندې ولاړې کیسي دي.”

رښتیا هم د سحر کابو ټولې کیسي یو ډول طنزیه رنگ او خوند لري. دا چې ولې یې دغسې ستایل غوره کړی پخپله په دې اړه وایي: “شاید په دې خاطر وي، چې د کیسي خوند زیات شي او د ځینو کیسو خپله ځمکه همداسې وي، موضوع یې دغسې وي، چې باید طنزیه خصوصیت ولري. زما خپله علاقه هم زیاته ده، چې که چیرې گنجایش ولري هغه د چا خبره، د طنز مالګه پرې واچوم.”

ښايي د ده مقصد خوند وي خو تر کومه ځايه، چې کیسي یې لولو پر خوند سربېره له طنز څخه د ده مقصد له یوه واقعیته پرده پورته کول او یوې اساسي خو ترخې موضوع پورې فکر کول دي.

لکه څنگه چې سحر رښتیني موضوعات را اخلي دغسې یې کرکټرونه هم رښتیني دي خو نومونه یې بدل دي. ومان نیازی په دې اړه وایي: “د ده کرکټرونه معمولاً هغه کرکټرونه دي چې په ټولنه کې شته او ده لیدلي دي. تر ډېرې اندازې پورې تخیلي کرکټرونه نه دي، دی واقعي کرکټرونه انتخابوي.” لاهو، هم ورته نظر لري او د سحر د کیسو کرکټرونه ژوندي کرکټرونه راپېژني “د ده کرکټرونه هم ژوندي به یې وبولو ځکه چې اول خو موږ یوه موضوع انتخابو و او بیا ورته کرکټرونه ایجاد وو نو دی هم لکه استاد شپون هغه کرکټرونه را اخلي، چې هغوی موجودیت ولري خو هغوی ته په مستعار شکل رول ورکوي ځکه، چې نېغ په نېغه خو مشکله ده، چې د یو چا نوم واخیستل سي، چې دا فلاڼی دی داسې کارونه کوي یا داسې عوامل رامنځته کيږي، چې د هغه د بد بختی سبب کيږي. دی کوښښ کوي د خپلې موضوع مطابق هغسې کرکټرونه ایجاد کړي، چې ده لیدلي دي.”

لاهو وړاندې وایي، چې د سحر په کیسو کې داستاني تخنیکونه شته او تر ډېره بریده د کیسو پای یې ډېر قوي وي. “دی په کیسو کې داستاني تخنیکونه ډېر مراعاتوي. مثلاً په کیسه کې پېل، اوج او پای رول لري، د ده د کیسو په منځ کې یوه غوټه وي، چې تلوسه ایجاد وي او لوستونکی تر پایه له ځانه سره ساتي. دی کوښښ کوي، چې اصلي خبره د کیسي پای ته وساتي او په پای کې خپله موضوع وړاندې کوي، نو له همدې امله د کیسو پای یې ډېر قوي وي.”

د لاهو په اند سحر پر قوي پای سربیره هڅه کوي، چې لوستونکي فکر کولو ته اړ باسي. “دی کوښښ کوي لوستونکی اړ باسي، چې هغه هم په موضوع باندې یو څه فکر وکړي یعنې لوستونکي ته تیاره مری نه پرېږدي.”

سحر یوه بله هڅه هم کوي او هغه دا، چې د خپلو کیسو له محتوا سره سم خپلو کیسو ته نومونه ټاکي. لاهو هم همدا خبره کوي. “دی په مجموع کې د کیسې محتوا ته گوري او له محتوا سره سم یو نوم ورته انتخابوي.”

خو پر دې سربیره لاهو دا خبره هم کوي، چې سحر داسې نومونه خپلو کیسو ته نه غوره کوي، چې کیسه یې افشا شي. “هغه نوم هم داسې نه وي، چې د کیسې ټوله محتوا افشا کړي. په یو ډول په غیر مستقیمه بڼه داسې یو نوم ورته ټاکي، چې هم د داستان محتوا افشا نه کړي او هم د ده کیسه پرې ونومول شي.”

دا هم د علم گل سحر هغه کیسه، چې پورته ځانگړنې په کې ځل و هی :

د قرباني غویی

هغه په دې لنډو ورځو کې زموږ سیمې ته راغلی و، تل به ارامه او چورتې ناست و او مخامخ به یې په څیر څیر کتل، له چا سره یې ډېرې خبرې نه کولې، په کور کې یوازې اوسېده. په دې دومره موده چا څوک ونه لیدل، چې د ده کور ته دې راغلی وي، په شونډو یې چا موسکا نه وه لیدلې، موږ به تل هڅه کوله، چې خوشحاله یې وساتو، ده د خوشحالی لپاره به مو د توکو ټکالو مجلسونه جوړول چا به، چې هر څومره په زړه پورې خبره او یا توکه وکړه، چې موږ به له ډېرې خدا بډوډې په لاس کې نیولې وو او خدا به مو ښایسته ډېر ځنډ وکړ، خو هغه به نه خنډل یوازې به یې وویل:

— هو دغسې ده او یا یې ویل:

— رښتیا چې ښه توکه وه.

ان څو ځله خو زموږ د ده په خنډولو شرط کېښود خو دی نه یوازې چا په خدا راته ووست بلکې خوشحاله مو هم ونه لید، معلم اکرم ورو، ورو ځان له خلکو گوشه کاوه، د ورځې به هم ځان ته گرځېده او یا به د کتابونو په مطالعه بوخت و، ما ته د ده علمي او پخې خبرې ډېرې په زړه پورې وې، کله، کله به مازدیګر د ده کور ته ور تل، کتابونه به مې امانت ور څخه وړل او د مطالعه شویو کتابونو پوښتنې به ده راته حلولې، په هره برخه کې یې پوره معلومات لرل اوس نو هغه زما استاد و او زه به هر مازدیګر هغه ته ور تل، یوه ورځ مې زړه وکړ پوښتنه مې ترې وکړه:

— استاده څنگه ژوند یوازې او بې اولاده سخت نه دی؟

— سخت نه، چې دوزخ دی.

— نو استاده نه شي کېدای، چې له دې یوازیتوب څخه ځان وژغورې. — ولې نه شي کېدای، ډېر اسانه یوه د دار رسی او لږ څه جرئت په کار دی. خپلې پوښتنې بې ځایه راته ښکاره شوې، په خپلو پوښتنو پښېمانه شوم خو څه مې کړي وای، اوس خو مې پخپله شروع کړې وه، ومې ویل:

— نه استاده خدای دې نه کړي زما منظور دا نه و.

— ستا په منظور پوه شوم خو څو چې انسان، انسان شوی نه وي او انساني عاطفې کډه کړې وي، همداسې د مرګ پر پوله ژوند یوازې ښه دی، نورمې ونه غوښتل چې په خپلو پوښتنو سره یې پر زخمونو مالګې ودرېم په عمر کې یوازې او بې دوستانو او خپلوانو اوسېدل، د اولادونو نه درلودل تل خپه ارام او چورتې. . . او

په لسگونو داسې نورې پوښتنې، ځان مې په تاخ کې په يوه اېښودل شوي پند کتاب بوخت کړ، هماغه کتاب مې امانت ورڅخه واخيست او خدای پاماني مې ورسره وکړه.

شېبې ورځې يو په بل پسې تېرې شوې. اکرم به سهار وختي له کور څخه ووت او مازديگر به هماغسې غلی کور ته راته او د باغچې د دېوال سيوري ته به د کتاب په لوستلو بوخت و، ده د ژوند په هکله له مور سره پوښتنې هماغسې بې خوابه پاتې وې، خو د لوی اختر د ورځې پېښې نه يوازې زمونږ پوښتنې حل کړې، بلکې د اکرم په ژوند کې يې هم ژور بدلون راوست، لکه چې له هغه وروسته به ده تل ويل اوس چې مې عاطفه او له همنوع سره زړه سوی وليد، غواړم چې ژوند وکړم.

د اختر لمونځ مو ادا کړ، يو بل ته مو د اختر مبارکي وويله، ټولو نوې جامې اغوستې او خوشحاله وو، خو د اکرم په حالت کې د خوښۍ په همدې ورځ هم کوم بدلون نه و راغلی، هماغسې چورتې د لرگيو د خونې پر وړوکي بام د گرم لمر پيټاوي ته يې ډډه وهلي وه او مخامخ سيمې ته يې په ځير سره کتل. زه په دې فکر وم چې په څه ډول هغه له ځانه سره بوځم، چې څو شېبې په خوښۍ سره تېرې کړي، چې هغه راغږ کړ او زه يې هم بام ته وروبللم، په خوښۍ د لاس په اشاره يې وپوهولم چې مخامخ سرای ته وگورم، ما چې هغې خوا ته وکتل په لوی سرای کې مې غوښی ترسترگو شو، له ځانه سره مې وويل دا خو دومره مهمه خبره نه ده، هغه لکه، چې پوه شوی وي د کښېناستلو اشاره يې وکړه ويې ويل:

— وگوره غويي ته ښه په ځير سره وگوره.

غوښی يې د قربانۍ لپاره دغه سرای ته چې له ده د مخه نور غويان هم پکې حلال شوي وو، راوستی و. غويي په ځيرځير يوې او بلې خوا ته کتل، د حلال شوي غويي د څرمنې خوا ته ورغی، څرمن يې بوی کره، بېرته يې سر راپورته کړ، شا و خوا ته يې وکتل، بيا يې پر څرمن بوی وکښ، څرمن يې پخپل شونډک واړوله راوروله، بيا يې په څنگ کې بلې څرمنې ته پام شو. ورغی، ښه بوی يې پرې وکښ، بېرته يې سر راجگ کړ، ما ته داسې ښکاره شوه، چې پر خپل همنوع د بېوسۍ اوښکې تويوي او د هغه د قاتل په لټه کې دی، غويي د سرای د يوې فلزي دروازې پر لوري منډه کړه.

دروازه يې په شونډک وووله، خلاصه نه شوه، ښکرونه يې ورته تمبه کړل، خو ونه شول بيا د څرمنو خوا ته راغی څرمن يې بوی کره او حيران دريان ودرېده. اکرم هغسې چې د غويي هر حرکت يې په ځير سره څاره، ما ته وويل: — وگوره غويي ته وگوره، پر خپلو همنوعانو يې څومره خوا بده ده، بې له دې چې ووايي، چې څرمن يې توره ده، سپينه ده، سره ده او که بل رنگ، بې له دې چې زما له قوم او خپلوانو څخه دی، که نه وي، وگوره حيوان وگوره، د بل حيوان په درد څومره دردمن دی. بې له دې چې څيرې ته يې وگوري، راشه وگوره د حيواناتو پاچا اشرف المخلوقاتو، هو انسان اشرف المخلوقات څه څه کارونه کوي، د خپلو گټو لپاره بل انسان

په دارخړوي، د رنگ، ژبې، قوم، نژاد او سيمې په نامه د نورو انسانانو وينې څښي او دومره له حيوان څخه هم زړه سوی نه زده کوي. زما گران جان گل يې په دې تور شهيد کړ چې د دوی په ژبه يې خبرې نه کولې او جنازې ته يې ډېر خلک رانه غل، چې د دوی په رنگ، څېره او جامې يې نه لرلې او نه د دوی له قوم څخه و او زما د تنکي زوی اسد جان په سر کې يې ځکه مېخونه ووهل چې نه يې څېره د دوی په ډول وه او نه د دوی له سيمې څخه و. او لوی خدای په بله سيمه کې پېدا کړی و، مېرمن او اولادونه مې ځکه په لمبو کې وسوځېدل، چې د دوی د مخالف لوري په سيمه کې مې کور و او زه هو زه، زه ځکه داسې بدمرغه او خوار و زار شوم چې د دوی په ډول فکر مې نه کاوه.

اکرم په لور اواز شميرلي- شميرلي خبرې په داسې احساساتو سره کولې، چې د ډبرې زړه يې هم نرمواه، زما په سترگو کې اوښکې ښه شوې، خبرو يې دومره تاثير درلود چې د ده په لنډو جملو کې مې هغه ټول تير شوی حالت سترگو ته ودرېده، د هغه ځوان زوی مې وليد، چې څو تنو وسلوالو له شکنجې او وهلو ټکولو وروسته د هغه لور دېوال نيمايي ته پورته کړ، په پښو او لاسونو يې مېخونه ورووهل او په دېوال يې څرېدلی پرېښود. . .

د توغندي په تورو دودونو اوسرو لمبو کې مې د ده کورنی وليدله، هلته ليرې يې مېرمن د لمبو په منځ کې د لرگيو او پخو خښتو ترامبار لاندې پرته وه او هڅه يې کوله چې ځان خپل کوچني تي خوره ماشوم زوی ته، چې د خوني په بل کونج کې لمبې ترې تاوېدې ورسوي. . .

اکرم مې وليد چې له سترگو څخه يې د بېوسې اوښکې روانې وې، يوې او بلې خواته يې منډې وهلې، خو څوک نه و چې د ده اولاد د اور له لمبو څخه روباښي. نورمې غوښې هير شو او د شلمې پېړۍ د انسان، انساني وحشت ته فکر وړی وم خو اکرم مې بېرته پام د غوښې لوري ته را وگرځاوه، ويې ويل:

— راځئ، راځئ چې له حيوان څخه يې زده کړو، راځئ عاطفه، زړه سوی او له ژوند سره مينه له حيوان څخه زده کړو، وگوره، وگوره.

غوښې لکه چې د قاتل په لټه کې وي په قار قار يې يوې بلې خوا ته کتل، هلته ليرې يې وابښه تر سترگو شول، ورغی بوی يې کړل خو ويې نه خوړل همداسې ورڅخه روان شو، نور هم گړندی شو، دېوال کونج ته لاړ، بېرته راوگرځېده سر به يې کله کېښته او کله لور نيولې و، خو ناڅاپه ځای پر ځای ودرېده، غوږ يې ونيو په دې وخت کې د سرای په دروازه يوه ډله خلک راننوتل، د دوی شمير اته نه تنه و د يوه تن په دواړو بغلونو لويې لويې چرې په چرمي پوښ کې خوړندي وې، د غوښې چې څنگه سترگې پرې ولکېدې د هغه پر لوري په بېره وروان شو، قصاب هم حملې ته چمتو شو او د غوښې پر لوري سوکه، سوکه وروخوځېده، غوښې هماغسې مخامخ وروان و، چې ښه ورنژدې شو قصاب هم ودرېده او چاره يې په لاس کې سمه

کره، غويي په خټه کې په بنکر وواهه، قصاب پر ځمکه ولوېده، چې بيا راپورته شو غويي يې پښو ته بنکر تمبه کړ، تر يو څه ځايه يې په بنکرو کې اخيستی يووړ او بيا يې پر مخکۀ وويشت قصاب چې پوه شو نن له هغه غويي سره نه دی مخامخ چې دی يې هره ورځ په غاړه چاره راکاږي، نو د شا پر خوا يې منډه کړه. له دې سره اکرم له واره چيغه کړه:

— ودرېره په چا اموخته شوی يې، ته هم وينې تويوي اوس به دې حال گورم. او ما لومړی ځل د اکرم پر شونډو موسکا وليدله له ځانه سره مې وويل کاشکي، چې اوس بل څوک هم وای، چې د ده د خدا شاهد وای، غويي په قصاب پسې منډې وهلې، نور ولاړ خلک هم يوې او بلې خوا ته سره خواره شول، د سړای په دروازه کې سره جرگه شو، چې د غويي د نيولو او حلالولو لارې چارې وسنجوي، څو شيبې وروسته يې غويی کلابند کړ، غويی پر خپل ځای ولاړ و، يوې او بلې خوا ته يې سترگې اړولې لکه، چې د خپل اصلي دښمن په لټه کې و، خو هغه نه و تللی، چې بل با تجربه قصاب راولي، د خلکو بلې له څلورو خواوو غويی کلا بند کړی و.

او شېبه په شېبه يې د محاصري کړی تنگوله، کله چې سره ورنژدې شول غويي پرې رامنډه کړه، سپين کالي سړي ته سر تمبه کړ او له دېوال سره يې جوخت کړ، نورو د شا له خوا په ډبرو وويشت خو غويي د سپينو جامو وال سړی نه پرېښود، له دېوال سره يې سخت وواهه، د شا له خوا يو بل په تېر وواهه، غويي د هغه پر لوري ورمندې کړې او سپين کالي سړی ترې وژغورل شو، اوس نو هريو خپل ځان بچ کاوه، غويي يو ځل بيا څرمن بوی کړه او هلته ودرېده. يو بل ځوان چې نيلي کالي يې اغوستي او د کلپرانو په دود سره خولی يې په سر ايښی وه راغی دا نورو ته يې وويل:

— تاسي په ټولو سره يو غويی نه شئ نيولای، ورځ خو دلته درباندي تېره شوه، يو بل ورته وويل:

— که دومره ښاغلی يې، ته يې ونيسه موږ خو خپل وس پرې وکړ. شين کالی ځوان د سوک وهونکو په څير په داسې حال کې چې په دواړو لاسونو يې پری مخې ته نيولی و، د غويي پر لوري وروان شو، د غويي چې سترگې پرې ولگېدې، د هغه پر لوري يې منډه ور واخيسته، په يوه کونج کې يې راايسار کړ، د شا له خوا نورو په لوتو او ډبرو وويشت او هغه يې ترې وژغوره. وروسته دوی ټوله په گډه د غويي پر لوري يرغل وروړ، د چا سره چرې د چا سره بېلونه او تېرونه وو او چا غټې ډبرې په لاسونو کې نيولي وې خو غويي يوې او بلې خوا ته منډې وهلې، شېبه په شېبه پسې وحشي کېده، سر يې تيت اچولی و، کله به يې په يوه او کله په بل پسې منډې کړې ټوله ايله خپل ځانونه وساتل.

په دې وخت کې يو بل سپين رېږی قصاب راغی، ټول له هغه سره په يوه گوښه کې ودرېدل، د هغه خبرو او نصيحتونو ته يې غوږ نيولی و، بېرته ټول په يوه اتفاق

سره د غويي پر لوري ور روان شول، يوه يو څه رشقه يې هم غويي ته ورواچوله هر دوو تنو د پري يو او بل سر په لاسونو کې نيولی و او له څلورو خواوو سوکه سوکه د غويي پر لوري روان شول، د غويي بنکرو ته يې په ډېره وړتيا ول ور واچاوه او د مخ پښې يې په بل پري ووربل شوې، همداسې په بل پري کې يې د شا يوه پښه بنده شوه او دوه نور پري يې هم غاړې ته ورولوبدل، غويي يې ځملاوه، غويي لغتې وهلي، خو له ټولو خواوو په پري ټينگ تړل شوی و، قصاب يې له واره پر مری چاره راټيړه کړه، د غويي دواړه سترگې د څرمنې پر لوري کړي پاتې شوې.

که څه هم د سحر کيسې ډېرې کاميابې دي خو ځای نيم يو څه د خو ټکي هم په کې ترسترگو کيږي. ومان نيازې په دې اړه وايي “کله نا کله له ده نه تکرار کيږي. يو مفهوم په څو رقمه راته وړاندې کوي، يوه خبره چې په يوه يا دوو جملو کې کيږي دی ممکن هغه خبره په لسو جملو کې وکړي.”

سحريو پرکاره ليکوال دی. کله شعر ليکي، کله لنډه کيسه او کله طنز او کله کله تحقيق هم کوي. د روان کال په پيل کې موږ د مينې او جگړې په نامه د ده د يو ناول د چاپ شاهد هم وو، چې پر نورو ځانگړنو سربېره پر واقعيت ولاړ ناول دی. غضنفر چې ناول د واقعيت د بيانولو لپاره رامنځته شوي هستونه گڼي، د سحر مينه او جگړه همداسې يو ناول بولي: “په پښتو ژبه کې ډېر لږ ناولونه ليکل شوي دي او په دغو لږو کې بيا ډېر لږ داسې ناولونه لرو، چې له ژوند سره تعلق لري. د علم گل سحر ناول مينه او جگړه له ژوند سره تعلق لري او دا يو ډېر لوی امتياز دی. اصلاً د ناول ژانر د ژوند د معرفي لپاره، د ژوند د واقعي معرفي لپاره رامنځته شوی دی.” غضنفر وړاندې وايي، چې درې سوه کاله مخکې ناول نه و موجود “۳۰۰ کاله يا ۴۰۰ کاله پخوا چې ناول لا رواج نه و نو په اروپا کې رومانس رواج و. رومانس به خيالي قيصي وي، په کرکټرونو کې به يې مبالغې بيخي زياتې وي، معمولاً به د ژوند له رومانتيکو اړخونو سره متعلقې قيصي وي. خو ناول رامنځته شو، چې واقعي ژوند تمثيل کړي او په واقعي جغرافيا کې، په واقعي سيمه او په واقعي زمانه کې يو څه پيښ شي.” غضنفر د لومړني ليکل شوي ناول په اړه وايي “ځيني ادبپوهان وايي چې لومړنی ناول د رابنسن کروزو ناول و، چې په ۱۷۱۹ ميلادي کال چاپ شوی دی، يعنې پر چاپ باندې يې دوه سوه څو نوي کاله تيرېږي. هغه ناول له واقعي زمانې سره او واقعي جغرافيا سره تعلق لري.”

د ښاغلي غضنفر په نظر د ناول له دومره اوږدې مودې تجربې سره بيا هم زموږ ليکوال محسوس زمان او مکان نه شي ترسيمولی خو مينه او جگړه واقعي ژوند ته جدي کتنه ده. “متاسفانه زموږ ناول ليکونکي اوس هم محسوس زمان او مکان نه شي ترسيمولی، واقعي ژوند او واقعي پيښې نه انځوروي خو مينه او جگړه د پښتو ژبې يو له هغو د گوتو په شمار آثارو څخه دی، چې واقعي ژوند ته يې جدي کتنه کړې ده. زما په نظر مينه او جگړه به هميشه لوستونکي ولري، هميشه به ورباندې

بحثونه کيږي، هميشه به ورباندې کره کتنې کيږي او په حقيقت کې د ښاغلي سحر د زمانې يو مستند اثر دی.”

غضنفر د ناول او تاريخ تر منځ توپير ته په اشارې سره د مينې او جگړې د ناول په اړه وايي: “يوه مشهوره جمله ده، چې وايي د تاريخ او ناول فرق په دې کې دی، چې په تاريخ کې نومونه او سني رښتيا وي خو نور هر څه دروغ وي او په ناول کې البته واقعي ناول او هنري ناول يې منظور دی، په ناول کې نومونه او سني او اعداد رښتيا نه وي نور ټوله محتوا رښتيا وي. دغه مقوله د ښاغلي علم گل سحر په ناول پــه مينــه او جگړه صدق کوي.”

غضنفر ټول هغه لوستونکي، چې د افغانستان له تاريخ او وروستيو پېښو سره علاقه لري، د دې ناول لوستلو ته رابولي “زه ټول لوستونکي د ناول او کيسې ټول لوستونکي او حتی د افغانستان د پېښو لوستونکي او هغه کسان، چې غواړي د افغانستان حالات، د افغانستان تاريخ او روان سياسي وضعيت ښه وپيژني او ښه يې درک کړي، دغو ټولو ته بلنه ورکوم، چې مينه او جگړه ولولي.”

صديق الله بدر



پیژندل شوی شاعر اولیکوال علم گل سحر
قدردنو شاعرانو او لیکوالو!

سلام، مینه اودرناوی.

د افغانستان د قلم ټولنې، نن د هیواد د یوه پیژندل شوي لیکوال او شاعر محترم علم گل سحر د آثارو د مخکتنې او د ادبي خدمتونو د درناوي په ویاړدغه پرمینه ادبي غونډه جوړه کړې ده. که چیرې دغه غونډه د ده د زوکړې کال په ویاړ جوړه شوي وای، لایه ښه وه. په هرحال، سحرخپل زړه شعر او ادبیاتو ته ورکړی دی او د ده گڼ شمیر کتابونو د ډیرو لوستونکو له سترگونه خوبونه ټښتولي دي. سحر خیرک او د ښې حوصلې خاوند لیکوال او شاعر دی. دی د ښه شعر د ویلو قریحه او د ښه ادبي اثر د لیکلو سلیقه لري. تراوسه پورې یې (۱۵) عنوانه کتابونه چاپ شوي، په لسگونو مقالې یې خپرې شوي، په گڼ شمیر کتابونو باندې یې تقریظونه او سریزې راغلې او مهمه لا دا چې، د افغانستان قلم ټولنې د مشرتابه پلاوي غړی، د قلم مجلې لومړنی مسوول مدیر، د افغان ادبي بهیر فعال غړی، د میرمنو کلتوري بهیر او د مصور خپرندوی بنسټ له بنسټ ایښودونکو څخه دی د جمهور رئیس یو شمیر پیغامونه د ده په قلم لیکل شوي او د لمر تلویزیون خپرونې د له خوا ادیت شوي او ښي شوي دي.

ادبیات په عمومي توگه درې لویې لارې لري.

۱- د شاعري لاره

۲- د کیسه یي ادبیاتو لاره

۳- د دراماتیکو او ادبیاتو لاره

سحر له دغو دریو لارو نه، په دوو لارو با په بري سره روان دی .

یوه له نازکخیالي او احساس نه ډکه د شاعري لاره او بله د کیسې یا کیسه یي ادبیاتو لاره ده. ده دغه دواړه ډوله تخلیقي ادبیات تجربه کړي او اوس د افغانستان ادبیاتو ته د خپل همیشني مسلک په عنوان خدمت کوي.

ما د سحرکابو ټول آثار لوستي دي، لیکن هیڅ یوه یې د مینې او جگړې ناول په اندازه خوند نه دی راکړی او په هیڅ اثرکي، په دغه کچه محنت نه دی کړی. ده د دغو زیارونو او هڅو پایله دا شوه چې، د ده د نورو آثارو په څېر، دا اثر هم افغاني ټولنې ومانه او ښه په مینه یي ومانه.

دا د یوه لیکوال لپاره ستر بریالیتوب دی، کله چې ټولنه د کوم لیکوال او شاعر گریوان ته لاس ور واچوي، هغه ورځ د هغه لپاره د قیامت تر ورځې نه کمه نه ده. کله چې لیکوال خپل اثرنشرته سپاري، د ده زړه ډیبري او احساس یې د امید او ناامیدۍ په منځ کې سخت سرگردانه وي، چې آیا زما اثر به ټولنه ومنې او که به یې رد کړي؟

د یوه شاعر اولیکوال په ژوندانه کې، تر هغه بد او سخت ساعت نشته چې د ده په ژوند، ټولنه د ده اثر رد کړي.

د نیکمرغي ځای دی چې سحر له دغه لوی از میښت نه کامیاب راوتلی دی.

سحر د پښتو ادبیاتو له اړتیا سره سمه شاعري وکړه، مقالې او کیسې یې ولیکلې، ماشومانو او کوچنیانو ته یې نکلونه ورواچول، د طنز په پسته خوره ژبه یې، د دوی په غمجنو شونډو موسکا راوسته او په ډیرو بدو حالاتو کې یې د ادب ډیوه ولگوله.

د سحر په دوران کې که په یوه خوا کې، د حضرت رحمان بابا مزار په بمونو کې والوت، نو په بله خوا کې، د هغه عکس د یو شمیر کینه کښو او متعصبو انسانانو له خوا تر پښولاندې شو. هیله من یم چې نن په دغه ادبي غونډه کې سحر خپلې ادبي تجربې بیان کړي، خپلې ترڅې او خوږې تجربې چې، څنگه شاعر او څنگه لیکوال شوم؟ هغه هم ناول لیکوال، دا ترڅې او خوږې تجربې نه یوازې سحر بلکې هر شاعر او لیکوال یې لري.

په ډاگه وایم، چې هیڅ شاعر او لیکوال د بل لیکوال او شاعر ځای نه تنگوي، هر یو خپل میدان او دهر یوه لوستونکي بیل بیل دي. مهمه دا ده چې د سحر د کتابونو لوستونکي دې خوا په پرتله ډیر زیات شوي، له افغانستان نه بهر یې اوس په سیمه او نړۍ کې هم د یوه نوبتگر شاعر او لیکوال په صفت پیژني. او انټرنټ د ده د ادبي کارونو او آثارو په ورپیژندنه کې غټه مرسته کړې ده.

زه فکر کوم چې سحر دغه لاره تر نیمې شپې پورې په مطالعه او کله نا کله تر سپیده چاوده پورې د سختې مطالعې په کولو سره وهلي ده. او په دې برخه کې د ده تخلص هم بې څه نه دی. هغه له شپې تر سهاره اوله سهاره تر شپې پورې، د پښتو ادبیاتو لاره پاللې ده.

قدرمن دوستان به د ده په مختلفو آثارو باندې خبرې وکړي، لیکن زه یوازې د مینې او جگړې په ناولی وڅو ټکي کارم. دغه ټولې خبرې، د دوستانو نظرونه، وړاندیزونه او نیوکې تر موږ زیاتې د ده لپاره ډیرې مهمې دي، ځکه دا شاعر لا په مخ روان دی او په لار کې نور مزل هم لري.

موږ چې څه پرې لیکو هغه د ده د نورې هڅونې او تشویق لپاره دي، موږ دا خپله وظیفه بولو، که موږ دا ځوانان ونه هڅوو په راتلونکي کې به تجربه لرونکي لیکوال او شاعران له کومه کړو.

د سحر د مینې او جگړې ناول ډیره غوره برخه دا ده، چې بې ربطه او اضافي صحنې نه لري، اضافي کرکټرونه پکې نشته. د ده د ناول کرکټرونه له ولس نه ټینډلې انسانان نه، بلکې د خپل ولس په منځ کې اوسېدونکي انسانان دي. د ده د ناول کرکټرونه په ټولنه کې وو، د لیکوال شاوخوا ته یې په ژوندۍ بڼه وجود درلود. لیکوال د خپلې کیسې د پرمخ بیولو لپاره په ورکړکټرونو پسې سرگردانه بریښي او د پیاوړي لیکوال یوه ستره نښه دا ده، چې بشپړ کرکټرونه نړۍ ته راوړي. ښه یې په خپل ذهن کې جوړوي، بیا بیا یې رغوي او ټولنې ته خپل پیغام د کرکټرونو په خولو بیانوي.

رښتیني لیکوال یو ارمان لري او په خپلو اثارو کې هغه ته پرورښت ورکوي، هغه څه چې دی گوري له خپل ارمان سره یې پيوندوي، هنر لکه ژوند باید همدا ډول منطقي وي.

سحر په دغه ناول کې، په اوږده سوچ کې ډوب ښکاري. د ده د ناول ټولې پردې اوصحنې ډیرې هم غره ترسیم شوې دي. سحر د شعر په ویلو، د کیسو په لیکلو او د ناول په تخلیق کې ځلیدلی دی.

ده که د شاعري درنه ډبره ورپورته کړه، یا د ناول درنه ډبره یې ښکل کړه او اوږه یې ورکړه، په سینه یې یو وره او په مخ ولاړ، په دې ډول شاعر د مینې په شاعر او د گرانښت او صمیمیت په سمبول باندې بدل شو.

سحر په خپل پیاوړي قلم باندې د ادبیاتو مختلف صنفونه وپالل او د مطبوعاتو له لارې یې خپلې اړیکې له لوستونکو سره ټینګې کړې، اوس د ده پرله

پسې هڅې او زیارونه ثمرته ورسیدل. کوم سرچې ده د ادبیاتو په ډگر کې پورته کړی و، هغه سر اوس د ممتاز او د نظر خاوند شاعر اولیکوال په توګه تر پخوا اوچت دی. د ده ارمانونو اوس د کاغذونو پر مخ روح اخستی دی، دا روح به ژوندی وي او تر قیامته پوري به نه مری!

لنډه دا چې، د شعر او ادب لاره د زمریو انسانانو لاره ده چې د زړه په وینو باندې پالل کیږي، شاعر او لیکوال یو انسان له نیمګړې ټولنې نه د باندې راباسي او د ښه انسان په حیث یې ښې ټولنې ته ورننځيږي. دا ښه والی که په هر ځای کې پیدا کړي، راپورته کوي یې اوله لوستونکو سره یې ویشي. د هنر خاوند انسان د تجربې په ملګرتیا سره ان د ډیر کوچني اثر په ارزښت پوهیږي.

سحر صاحب په خپلو ادبي اوشعري اثارو کې د شعراو ادب ټولي لارې چارې مراعت کړي دي، او په ټولو کې ډیر منظم او منطقي پرمخ تللی دی، د ده آثار زموږ د خپل چاپیریال رنگ اوخوند لري.

ښايې چې د ده آثار د ادبي کره کتونکو له لوري په بې رحمۍ سره ترسختو قضا وتونو لاندې راشي، لیکن زه دا په ډاگه درته وایم، چې وروستي نسل به د ده د آثارو درناوی وکړي او پر هغو به گران وي. د ده آثار به نیمگړتیاوې ضرور ولري، لیکن زیات عیبونه نه لري. د ده لیدلوری یو ملي لیدلوری دی او په ملي مسائلو کې د هیچا لحاظ نه کوي او دا د ده د ادبي کار یو ډیر لوی صفت دی. زه به باور لرم، کوم آثار چې له دې وروسته به یې لیکيله مخکښو نه به څوکرته ښه وي، ځکه اوس د ده ادبي تجربه پخه شوې ده. ډیر پرمختګ یې کړی او په دې برخه کې د ده استادانه تجربه اومعیاري کار د دغه منطقي شاعر اولیکوال د بري ضمانت کوي.

بس د مینې سخت سفر مې دی په مخکې

خوار سحر بیا په خپلو وهي میخونه

په درنښت

څېړندوی محمد نبي صلاحي

علم گل سحر د خپل چاپیریال انځورگر

د انساني فکر په جوړښتکي یو ډېر مهم عنصر د ټولنې د تفکر عمومي څرنگوالی دی. هر انسان له خپل شاوخوا چاپیریال نه متاثر کیږي او د لیک لوست او لیدو اورېدو په مټ د فکر یو ځانگړی انداز جوړوي، چې په انگریزی کې ورته ماینډ سیټ وایي. له کوچنیتوبه تر بوډا توبه پورې که څه هم هر لوستل شوی توری زموږ د ذهن په یوه گوټ کې ځای نیسي، خو هغه ذهنیت، چې موږ یې د اوریدو او مشاهدې په قوت د راټول کړل شویو لکونو د لیلونو په مټ جوړوو، په اسانه نه بدلیږي.

زموږ په وطن کې له لسيزو راهیسې موجود تاوتریخوالي لیکوال هم په ډلو ویشلي دي. زموږ یو شمېر لیکوال یوازې د ویر ساندې لیکي، ځینې نورو بیا له حال سره ټولې اړیکې پرې کړي دي او د خیر په غوندې، یا که داسې ووایو نو سمه به وي، چې د ماضي په غوندې ناست دي او د خیال په ټالونو ځانگي. له نیکه مرغه یو څو تنه بیا داسې هم شته، چې ماضي ته له تېروتنو نه د زده کړې لپاره ورگوري، حال محسوسوي او د راتلونکي لپاره د خپل شاوخوا د اوسني چاپیریال د محسوس تصویر په جوړولو بوخت دي. ښاغلی علم گل سحر صاحب هم د همدغه کتار سړی دی. د ده په لیک کې موږ د ژوند تصویر وینو، زموږ د خپل ژوند تصویر، د هغو انسانانو د ژوند تصویر چې د جگړې په لمبو کې په ژوند کولو مجبور دي، دغه انسانان را ته خپل حال داسې وایي:

لاس وهم اوبو کې، اوبه ټولې رانه خړې شوې

ارمان مې رانه وړک دی له ما دغو اوبو وری دی

په داسې حال کې چې ژوند سره سکروټه ده، شاوخوا د کرکي تیاري خبرې دي، خو هغه شاعر چې تر یخ ژوند ته یې هم خواږه کتلي دي، د رټلو، شرلو او پورې وهلو په زمانه کې هم د گرانېت خبرې کوي، دی اصلاً غواړي د راتلونکي وخت خلکو ته ووايي چې، په موږ باندې یواځې ځان گران نه وبلکې موږ، چې د کرکي په کلونو کې ژوندي وو، جانان هم راباندې گران و او نه یواځې جانان، بلکې نور هم ډېر څه راباندې د خپل جانان غوندې گران وو، چې همدغه د دی وطن د انسان اصلي تصویر دی.

څومره ډیر مې خپل جانان راباندې گران دی

لکه ځان، لکه ایمان راباندې گران دی

لکه خپله خوږه ژبه راته گرانه

لکه گران افغانستان راباندې گران دی

زه یو تبری لاروی یمه د مینې

د رنو اوبو په شان راباندې گران دی

ماشومتوب دی، هوسیرم یې خلا ته

لکه ستوری د اسمان راباندې گران دی

دوی حیران دي چې په تا ولي مین یم

دا خو ځکه، چې انسان راباندې گران دی

هغه پریمانه مینه چې د سحر صاحب د شخصیت او وینا یوه همیشنی برخه ده، د هغې خاوري اثر دی، چې تن یې ځینې جوړ دی. که څوک د تپل شویو جگړو د دورو تر شا د سحر صاحب د وطن او پرې میشت ټولنې د اصلي څیرې د لیدو وړتیا و لري، نو په اسانۍ به پوه شي، چې یوازې سحر صاحب نه بلکې د دې خاوري هر وگړی له کرکې سره نابنده وو. اوسنی حال البته جلا کیسه ده. دا هم بیله خبره ده، چې سحر صاحب ته الله تعالی (ج) د کرکې د سوداگرو په منځ کې هم د خپل مینه ناک احساس د برعلا اظهار جرائت او سلیقه ور زده کړې دي. سحر صاحب وایي په کوچنیتوب کې مې نکلونه اوریدلي و اثر یې راباندې کاوه، کله، چې مې د خپل احساس د بشپړ اظهار لپاره د شعر لمن تنگه ولیده، نو وایي د داستاني اثارو لیک ته مې مخه کړه. د سحر صاحب په هکله مې د ده په دې خبرې پورې د استاد غضنفر دا خبره چې وایي، سحر لغت پراني نه کوي او خپل لوستونکي ته ځان ډېر ستر عالم نه وربښي را یاده شوه. استاد غضنفر وایي: سحر له خپل لوستونکي سره په داسې ژبه غږیږي، چې هم داستاني ده او هم خوږه لوري. لکه څنگه چې استاد غضنفر وایي، سحر صاحب رښتیا هم شعوري کوشش کوي، چې له خپل لوستونکي سره د کلي او کاله په ژبه وغږیږي. زه فکر کوم د دې کار سبب هم د سحر صاحب د شخصیت هغه اصیلتوب دی، چې له ماشومتوبه د پردې مصنوعیت په ځای خپل چاپیریال متاثر کړی او بیا یې د یوه اغیزمن هنرمند په توگه په خپلو لیکنو کې د خپلې ټولنې د نن انځور توری دی. استاد شېون د پښتو لنډیو په هکله په یوه لیکنه کې وایي، چې لنډی د پښتنو اصیل هنر دی. استاد وایي د لنډۍ جوړښت هم پخپله د یوه پښتون او یا پښتنې د رواني حالت په څیر ساده او له پیچلتیاوو خلاص وي. دغه اصل ته ورته د سحر صاحب شعر او نثر هم د استاد غضنفر په خبره له مصنوعیته پاک دي. سحر صاحب له خپلې ټولنې اخیستې کوي په خپل ذهن کې یې په خپل انداز شني او په خپله ژبه یې خپلو خلکو ته وایي سحر صاحب لفاظي نه کوي، مفهوم رسوي او په بریالیتوب سره نورو ته د خپلې خبرې د رسولو راز یې همدغه دی.

زموږ د وگړو په هکله نړیوال حیران دي، ډېر بهرني روڼ اندي د نږدې نه دافغانانو له لیدو ورسته د افغانستان او افغانانو په اړه په خپل تصور له سره غور کوي، د سحر صاحب ډېری لیکنې او په ځانگړي توگه داستاني اثار یې د ده د شخصي تجربو په اډانه او بدل شوي دي، ځکه کټ مټ افغاني طبیعت ته ورته پيښې او کره وړه پکې تر سترگو کیږي. په جگړه کې توکي ټکالي کول، د سر په بیه د جانان دیدن کول او په تشه خيټه، لوڅو پښو اتونونه کول هم د افغانانو ځانگړنه ده، چې د سحر صاحب په اثارو کې یې وینو، د نړیوال ادب کره کتونکي په یوه خوله هغه ادبي اثار معیاري بولي، چې لیکوال پکې د خپل چاپیریال روڼ تصویر وړاندې کړی وي. سحر صیب په خپلو لیکنو کې همدغه کار کړی، ما چې د ده څومره لیکنې ولوستي د خپل چاپیریال د نن تصویر مې پکې ولید. سحر صاحب په خپل شعر او نثر دواړو کې راباندې یوازې خوبونه هم نه ویني، بلکې خپل حال ته مې متوجه کوي.

د یوه لیکوال په اثارو باندې له کره کتنې وړاندې د هغه د خپل شخصیت په اړه معلومات نه تر لاسه کول سړی یوې اړخیزې پریکړې ته اړیاسي. په دې معنا، چې که موږ د لیکوال له مکان او زمان سره نابلد یو، نو ممکن هغه منطق هم ونه پېژنو، چې لیکوال یې په مټ خپله خبره موږ ته کوي. د سحر صاحب په هکله د معلوماتو راغونډولو په بهیر کې د ده له شخصي اړیکو، د ده په اړه د نورو له څرگندونو او د ده له لیکنو په ډېر شدت هغه څه مخ ته راځي، چې دا ثابتوي، سحر صاحب که څه هم د خپلو نورو وطنوالو په څېر په خپله په داسې مکان او زمان کې ژوند کړی، چې مینه پکې د مرغۍ د پیوغوندي نایابه ده، خو په خپله یې د منفي فکر د پاللو په ځای تل مینه وېشلي ده.

سحر صیب زما محسن دی، له ښه صحت او لا ډېرو بریاوو سره ورته اوږدو عمر غواړم. د افغانستان د قلم ټولني له مشرتابه نه او په ځانگړې توگه له استاد صلاحی نه یوه نړۍ مننه، چې تل یې زموږ مخور ستایلي دي. د پښتو فرهنگ او فرهنگپالو د ښې سبا په هیله.

یادونه: دا مقاله د علم گل سحر د ادبي خدمتونو په نمانځ غونډه کې ولوستل شو.

نور محمد سعید

د افغانستان نامتو لیکوال، څیړونکی او شاعر عبدالله بختانی خدمتگار



د علم گل سحر ژورنالستیک کارونه

د علامه حبيبي، علامه رشاد بابا او گڼو نورو مشرانو او زلمکیو افغان لیکوالو په څیر علم گل سحر هم پر یو وخت ادب او ژورنالیزم دواړه پاللې دي، ځکه د لیکنو، څیړنو، شعرونو، نظمونو، طنزونو، داستانونو او ناول ترڅنګ یې (۲۲) کاله له چاپي او غریزو رسنیو سره د مرستیا، مسوول، لیکوال، پروډیسر او ایډیټر په توګه کار کړی دی.

ښاغلي سحر لوستي ادبیات دي خو په ژورنالیزم پورې یې هم زړه تړلی دی، ځکه په ۱۳۶۸ لمريز کال د عسکري ترخیص تر اخیستلو وروسته په مخابراتو، ټولګټو چارو، اوبو او برېښنا په وزارتونو کې یې د ریاست تر کچې ګڼ کاري فرصتونه لرل، خو نوموړي له ژورنالیزم سره د بې کچې مینې له مخې په یادو وزارتونو کې د ریاست پر ځای له ورځپاڼو او مجلو سره د ژورنالستیک کار په لټه کې شو. خپله دغه خوښه او هڅه یې له ښاغلي محمد نبي صلاحي سره شریکه کړه. نوموړي ورته په عرفان مجله کې د کار موندنې ډاډ ورکړ. هغه مهال د عرفان مجلې مسوول مدیر ښاغلي محمد قاسم هیله من و.

سحر وايي، د ښاغلي هیله من په لومړۍ پلا لیدو مې زړه ته ونه لوېده چې له دغې مجلې سره د کار کولو بخت به مې په برخه شي. داسې راته وایسېده لکه په عرفان مجله کې یې چې زما ګومارلو او کار کولو ته خوښه نه وي، خو ماسپینین یې چې بیا وغوښتم، نو تر یوڅه پوښتنو وروسته یې د مجلې مهمتم وټاکلم.

عرفان میاشتني مجله وه، له (۱۲۰) څخه تر (۱۵۰) پورې مخونه یې لرل، تیراژ یې هم د (۷۰۰۰) په خواشاکې و چې په ښوونځیو او ولایتونو کې وړیا وېشل کېدل. د مجلې دفتر د پوهنې وزارت په دویم پوړ کې و، د شپږ و کارکوونکو څخه یې دوه نارینه او پاتې څلور مېرمنې وې.

ښاغلي سحر به د مجلې د چاپ چارو د سنبالولو ترڅنګ له ښوونځیو څخه یو نیم راپور هم راوړل، خو د راپورونو او مرکو لپاره یې یوازې قلم څو سپینې پانې یا یوه سل مخیزه کتابچه لرله او بس. که به د کامرې اړتیا وه، نو له بلې ادارې به یې امانت اخیستله. د اوسنیو ژورنالیستانو په څېرې یې هومره پرېمانه او پرمختللي وسایل یې نه لرل.

د وسایلو او اسانتیاو کمالی او نشتوالی هغه ستونزې وې چې تل یې له امله په کارونو کې د خنډ او ځنډ پېښېدو اندېښنه وه، خو د دې باوجود هم ښاغلی سحر له کاري چاپیریال او په ځانګړې توګه له ښاغلي هیله من سره په کار کولو خوښ و. نوموړی وايي، “سره له دې چې وسایل او اسانتیاوې لږې وې، خو د کار کولو انګېزه او علاقمندې زیاته وه. ځکه د اوس په څېر معاش نه، بلکې وطن ته کار کول

لومړيتوب درلود. هېوادنۍ مينه او ملي گټو ته ژمنتيا له اوس څخه په کراتو زياته وه. بنيابي همدا لامل به و چې کړۍ ورځ به تر ناوخته په دفتر او کتابتون کې بوخت وم، خو ستريا مې نه احساسوله. مگر اوس داسې نه ده، اوس زه هم د نورو غوندي معاش ته ارزښت ورکوم ځکه وېرېرم چې د ځينو په څېر د بډو او اختلاس له لارې د ژوند د اړتياوو د پوره کولو په لټه کې نه شم.

ښاغلی سحر دوه مياشتې وروسته د پوهنې وزارت د يوې بلې يانې سواد مجلې مرستيال شو. خو له عرفان سره يې هم مرسته کوله او لنډ وخت وروسته د عرفان مجلې مرستيال شو. ليکنې، مرکې، راپورونه، چاپ چارې لنډه دا د مجلې ټول کارونه ښاغلي سحر په خپله سنبالول. ځکه ښځينه همکارانې يې په نورو اداري کارونو ډېرې بوختې وې. ښاغلی سحر وايي: يوازې د غلام حضرت روغن له نوم مه واره چې غلام حضرت روغن چاپ شوی وو، بله کومه لويه تېروتنه يې ونه کړه. ځکه وايي چې: “هغه وخت مې ډير په دقت کار کاوه، ټوله مجله مې څو څو ځله لوستله او بيا به مې چاپ ته استوله په چاپخونه کې به ولاړ وم او مجله به مې اصلاح کوله.”

ښاغلی سحر وايي: د ۱۳۶۹ لمريز کال د غبرگولي دريمه يانې د ښوونکي ورځې ته ايله دوه ورځې پاتې وې چې د پوهنې وزيرې اغلي معصومي عصمتي وردک ور وغوښتم او ويل يې چې: “د ښوونکي د ورځې د نمانځنې په مراسمو کې ولسمشر ډاکټر نجيب الله هم گډون کوي، نو په دې مناسبت بايد د عرفان مجلې فوق العاده گڼه په ښه کيفيت چاپ شي.” ما ويل په دوه ورځو کې ناممکنه ده، خو هغې يې په حتمي چاپ ټينگار وکړ. بله چاره نه وه، شپه ورځ مې کار وکړ، مجله مې تياره کړه او کله مې چې د وزيرې پرميز کيښوده، نو له ډېرې خوښۍ يې د مهربانه مور په څېر ناز او مينه راکړه.

ښاغلي سحر په ۱۳۷۵ لمريز کال له عرفان مجلې څخه د کورنيو چارو وزارت ته لاړ او درې کاله وروسته له هغه ځايه بي بي سي راډيو ته ورغی، ځکه مجله نوره نه چاپېدله. هسې په نامه د مجلې دفتر وو. ښاغلی سحر له بي بي سي سره د نوي کور نوي ژوند ډرامې ليکوال وو. بي بي سي يې ځکه غنيمت گڼله چې د امکاناتو ترڅنگ د ملگرو ديدن او بنډار هم پرېمانه وو، ځکه ډېری ليکوال او شاعران ملگری هم هلته راټول ول.

ښاغلی سحر د خپلې کاري تجربې له مخې تر راډيويي خپرونو د چاپي رسنيو کار سخت بولي، د ده په وينا په چاپي رسنيو کې په دې زيات دقت پکاردی، چې هلته هر څه په ليکلې بڼه پاتې کېږي او هر څوک هر وخت پرې قضاوت کوي، خو په راډيو کې داسې نه ده هر څه د هوا په څپو له سترگو پنا او تېرېږي، خو د دې باوجود هم راډيو خپلې ستونزې لري، ځکه لکه د ژرندې هر وخت بايد يو ژرندگري ورته ناست وي او دانه پرې زياته او کمه کړي، يانې تل او مسوولانه کار غواړي. خو په

خپله سحر له راډیو سره د ژړنده ګري په څېر ستړیا ځکه نه ده ګاللي چې نوموړی تل له تعلیمي، ټولنیزو او فرهنګی خپروونو سره پاتې شوی دی او. دغه خپروني د خبري او سیاسي خپرونو په څېر ډېره ستړیا، زړه چاودونه او منډې ترري نه غواړي.

په هیواد کې د وروستیو بدلونونو پرمهال علم گل سحر له بي بي سي راډیو څخه ازادي راډیو ته ولاړ، ځکه ازادي راډیو چې تازه بي بي خپروني پیل کړي وی په پلازمېنه کې وه. او بي بي سي په پېښور کې. د کابل او پېښور د اوږدې، ګند وکېر او ستړي کوونکي لارې له امله ښاغلی سحر له بي بي سي څخه په ازادي راډیو کې د کار کولو په موخه مخه ښه واخیسته.

په ازادي راډیو کې یې د “ژوند په شیبو کې” خپروني د لیکلو، چمتو کولو او وړاندې کولو ترڅنګ نندارتون خپرونه هم ایدیت او وړاندې کوله. نوموړی وايي د مینې په اړه د پروګرامونو لړۍ یې چې نږدې دوه میاشتې پرله پسې خپرېدله ډېره هنګامه جوړه کړه او ګڼو اورېدونکو یې د بیا بیا خپرېدو غوښتنه کوله.

ښاغلي سحر ازادي راډیو د ولسمشرۍ ماڼۍ په مخه پرېښوده او لا تر دې مهاله هلته د عامه اړیکو او مکاتباتو د مسوول په توګه دنده لري، خو په عین وخت کې د لمر ټولویزون د خبرونو او خپرونو متنونه هم سموي. نوموړی د خبري متن په اسانۍ، د کلیمو په سېما، د جملو په لنډیز، تړاو، او د سوچه والي پرځای د ژبې په اسانۍ او څرګندۍ ټینګار کوي.

ښاغلی سحر ادب او ژورنالیزم نږدې او یو د بل بشپړونکي ګڼي او وايي، چې ژورنالیزم یې ادبي هلوځلو سره مرسته کړې، ځکه مواد او سوژې یې ورکړي دي. د ټولنې د هوساینې، سمون او بدلون لپاره هم د دواړو په ارزښت باور لري، د ده په وینا په ادب کې تخیل، تشبیه او سمبولونو او په ژورنالیزم کې د پیغامونو اسانه او نېغ لېږد ته پام کېږي، یانې ادب په اوږدو او ژورنالیزم په لنډو لارو مزل دی، ځکه نو تر ژورنالیزم د ادب اغېز ځنډنی دی، د وګړو د خوینو، فکرونو او کړو وړو په بدلون کې هم ادب او ژورنالیزم دواړه ارزښتناک بولي، په ځانګړي ډول ژورنالیزم ورته د نېغ اغېز او ادب ورته په ټولنه کې د مثبت فکر د ایجاد له پلوه ګټور اېسي.

ښاغلی سحر افغاني ژورنالیزم له نړیوال ژورنالیزم سره د پرتلنې وړ نه بولي، خو وايي، که کار او پام ورته وشي، نو پرمختللی او ښه کی دلا شۍ کار، مطالعه، زغم او منظم پلان لرل د ژورنالیستانو د بري راز ګڼي. تازه کارو ژورنالیستانو ته د دقت، پلان لرلو، مطالعې، زغم، زړورتیا، ناپېیلټوب او ژمنتیا سپارښتنه کوي او وايي، چې په لنډ مهالي شهرت او ستاینو دې نه نازېږي، ځکه د نورو پرمختګونو مخه یې دب کوي.

سپېڅلی، موسکا، پکتیاوال، سمون او ځینې نور د ښاغلي علم گل سحر هغه
مستعار نومونه دي چې چاپي رسنیو او ویب پاڼو ته پرې د ټولنیزو، سیاسي او ګڼو
نورو موضوعاتو او ناخوالو په هکله لیکني کوي.

امیرجان وحید احمدزی



میرمن بهیر ته د سحر صیب ادبی خدمتونه

وايي د انسان ژوند د يوې ونې په شان وي، لکه څنگه چې په ونو کې توپیر شته همداسې د انسانانو د ژوند کولو طريقې هم يو له بله فرق لري. ځينې ونې نه يواځې دا چې بې ثمره وي ورسره دومره کمزورې وي چې سيوری هم نه لري، ځينې نورې که ثمر نه لري خو په سره غرمه کې د اوږدې لارې يو سترې مسافر يې سيوري ته يوه شيبه دمه کولی شي خو د ځينو نورو ونو د سخاوت لمن بيا دومره پراخه وي چې هم يې سيوری او هم يې ثمر خلکو ته رسېږي؛ حقيقي ژوند هم همداسې وي چې د انسان گټه نورو ته ورسېږي، د نورو په خوښۍ کې خپله خوښي ولټوي او د نورو پر مختگ خپل پرمختگ وگني؛ چې ښاغلی علم گل سحر يې يوه روښانه بيلگه ده.

زه نه غواړم چې د دې مقالې په ترڅ کې د سحر صیب پر آثارو خبرې وکړم يا دا ووايم چې د سحر صیب شعر څنگه دی، کيسې يې کوم رنگ لري يا دا چې داستانونه يې کومې ځانگړتياوې لري، بلکې زه نن غواړم د سحر صیب ادبي خدمتونو په اړه خبرې وکړم په ځانگړی ډول هغه خدمتونه چې سحر صیب د دې درې کلونو په ترڅ کې میرمن بهیر ته کړي دي.

زه په دې باور یم چې که یو لیکوال او شاعر یو اثر لیکي او چاپوي یې نو د دې کار نیمه گټه که خلکو او ژبې ته رسېږي خو پنځوس فیصده گټه یې پخپله لیکول ته رسېږي ځکه؛ کتاب یې چاپېږي، ورسره شهرت پیدا کوي او نوم یې په ټولنه کې مطرح کېږي خو که یو څوک خپل قیمتي وخت نورو ته په خدمت او د نورو په روزنه کې تېروي، خپل شهرت پرځای د نورو د پرمختگ لپاره کار کوي او دا هر څه بې له کومې شخصي گټې او امتیاز څخه یې کوي دا نو هغه څه دی چې یادونه یې باید وشي او ستاينه یې باید وشي.

تاسو ټولو ته مالومه ده چې سحر صیب له شروع نه تر اوسه پورې میرمن بهیر ته ډېر کار کړی دی. د اونیزو غونډو تنظیمولو نه رانیولې بیا د لویو غونډو د جوړولو په برخه کې خويندو سره د دوی فعال او پراخ گډون د یادوني وړ دی. د کتابونو د چاپ په برخه کې دوی همیشې همکاري کړې ده. افغان ادبی بهیر او میرمن بهیر ترمنځ د اړیکو په جوړولو کې د سحر صیب ونډه خپل ځای لري همدا راز خويندو ته د ورکشاپونو او ترننگونو په جوړولو کې د سحر صیب هڅې د ستاینې وړ دي.

د یوه مجرب لیکوال او شاعر په توگه خويندو ته د دوی نظریات، لارښوونې او وړاندیزونه خورا ارزښتناک تمام شوي دي، البته نه یوازې د غونډو په ترڅ کې بلکې داسې غونډه به نه وي چې سحر صیب دې په غونډه کې تشریف و نه لري او په پای کې دې کومه خور خپل کوم شعر یا کیسه سحر صیب ته د اصلاح لپاره ورنه

کړي؛ خو کله هم داسې نه دي شوي چې سحر صیب دی هغه رد کړي وي او ویلی یې وي چې وخت ورته نه لري؛ داسې حال کې چې مور او تاسې پوهیږو چې نن سبا بیکاري نه شته او هر سړي بلا بوختیایي لري خو د دې ټولو مصروفیتونو سره سره بیا هم سحر صیب ولې دا هرڅه په ورین تندي مني؟ دا ځکه چې هغوی یو احساس لري د پښتو په مقابل کې او د پښتنو په مقابل کې او ورسره خلکو ته د خدمت کولو پیاوړې اراده لري.

که څه هم اوس مهال دا خبرې ډېره شعاري شوي او نن سبا ډیری داسې کسان شته چې پښتو او پښتونو ته د خدمت کولو ټیټر وهي، او له ځان نه یې د چا خبره د پښتو مدافع وکیلان جوړ کړي؛ خو که چېرې یې عمل ته وگورو نو له وینا سره یې ډیر توپیر لري او ښکاري چې وینا یې د کومې کټې یا کوم بل هدف لپاره ده.

تاسو ته پته ده چې میرمن بهیر ځینې وخت د ځینو پزښتونو لپاره ځینو لیکوالو او شاعرانو ته بلنه ورکوي؛ ترڅو د یوې مشخصې موضوع په اړه خویندو ته مالومات ورکړي ځکه؛ زموږ ډیری پښتني خویندې نوې دې بهیر سره ملګرې شوي او ډیری روزنې ته اړتیا لري؛ په زړه پورې خبره خو دا ده چې ځینې وروڼه د څوڅو ځلې بلنې وروسته ډېته حاضرېږي ترڅو د میرمن بهیر غونډې ته راشي او خپل مالومات خویندو سره شریک کړي او ډیری وخت د غونډې په پای کې دا وروڼه گيله من ښکاري؛ څوک وايي کسان کم راغلي وو، څوک وايي ماته یې د خبرو لپاره وخت کم راکړ، څوک وايي د غونډې په ترڅ کې ځینې خویندې له تالار نه ووتلې او په دې توګه دا ښيي چې میرمن بهیر ته په ورتګ سره د دوی په اند دوه یا درې ساعته وخت یې ضایع شوی دی

زه شخصا هغه څوک یم چې له لومړۍ ورځې نه میرمن بهیر سره یم، زه د بهیر په لومړیو وختونو کې؛ په استقلال لېسه کې د داسې غونډو شاهد یم چې په غونډه کې به درې کسان حاضر وو او په هغو کې به یوکس سحر صیب وو؛ خو تر نن ورځ پورې یې کله هم کوم شکایت نه دی کړی؛ اوس تاسو پخپله فکر وکړئ یو کس میرمن بهیر سره د خپلې دوه یا درې ساعتونو همکارۍ حساب کوی او بل خپل ساعتونه ساعتونه وخت په خدمت او همکارۍ کې تېروي بې له کوم حساب او بې له کوم احسانه.

دا چې میرمن بهیر نوی رامنځته شوی و، نو داسې یو چاته ضرورت و ترڅو د ورورنو بهیر یعنی افغان ادبي بهیر تجربې له نوي جوړشوي میرمن بهیر سره شریکي کړي. خو په دغه برخه کې سحر صیب میرمن بهیر سره کوم قرارداد نه و لاسلیک کړی چې یواځې دوی به دا دروند مسولیت په غاړه اخلی او دا هرڅه به سمبالوي بلکې دا د هر بهیر وال دنده وه چې په دغه برخه کې میرمن بهیر سره مرسته وکړي او هغومره په صداقت یې وکړي لکه سحر صیب چې وکړه او کوي

بې؛ هغه هم زموږ په ټولنه کې ځکه؛ اخلاقي ضعف هغه ناروغي ده چې له بده مرغه زموږ د ټولنې ډېری وګړي په دې ناروغۍ اخته دي؛ دلته چې کار کوي نو خبرې به هم درپسې کېږي ځکه؛ هغه کسان چې نورو ته د خدمت کولو جوګه نه دي، نورو سره د مرستې کولو زړه نه لري او بې له خپلو شخصي ګټو د بل شي په اړه فکر نه کوي؛ هغوی بیا نور خلک هم نه شي لیدي چې دا کار وکړي نو ځکه؛ ورپسې خبرې کوي؛ بې مسولیته خبرې خو ډېرې اسانه دي؛ اوس نو که یو څوک کار کوي، زحمت باسي، خپل وخت نورو ته ورکوي او دا هرڅه یې له کومې غوښتنې او امتیاز څخه یې کوي دا نو هغه رسالت دی چې هرڅوک یې نه شي پوره کولی؛ یوازې ځینې خاص خلک یې د پوره کولو وړتیا لري.

که سبا ورځ د میرمن بهیر نوم د ادبیاتو په تاریخ کې ثبتیږي نو د سحر صیب نوم به یې د ملاتړ کوونکو په سر کې وي.

اخیر کې په داسې حال کې چې د میرمن کلتوري ټولنیز بهیر په استازیتوب د سحر صیب له مرستو او تلپاتو همکاريونه مننه کوم؛ خپلې خبرې په دې څو جملو ختموم هغه دا چې؛ سحر صیب چې خپل څومره وخت د میرمن بهیر لپاره تېر کړی؛ که په همدې فرصت کې یې کوم ناول لیکلی وای نو نن ورځ به د عبیدالله محک “زمرده” ناول د پښتو ژبې تر ټولو اوږد ناول نه بلکې د علم ګل سحر هغه ناول به د پښتو تر ټولو اوږد ناول وای.

د سحر صیب د لا بریاوو په هیله.

طوبی ندا ساپی



د سحرپه قاموس کې انتقام او کرکه نشته
 سحر چې څنگه تاسو په شعرونو کې گوري، همدغسې په شخصي ژوند کې هم
 یو بې ازاره مهربانه او نیک زړی انسان دی. یا په بله وینا زما یوله هغو یارانو څخه
 دی، چې ظاهر او باطن یې یو او پاک پښتون دی.

څه لیکي او یا څه وايي له زړه یې وايي ریا او تظاهرنه کوي اوکه یې نه منی
 نوده دا لاندېنی شعرو لولی :

له زړه مي ټولې کرکې وايستلي
 اوس مي له ښکار ځني توبه کړي ده
 اوس له کارېز نه بغدادې کوتري نه کتوم
 او بس تمامه ورځ لگيا يــــم
 په دامــــونو کي مری پيــــمه
 سپينو کوترو ته پايږېب جوړوم
 اوس د بي مــــوره وري له اوبشکونه
 شراب جوړوم
 او په سخت زړو يي ارزانه پلــــورم
 چې يي له زړونو کيني کډه وکړي
 له زړه مي ټولي کــــرکې وايستلي
 اوس مساپر په کــــانو نه ولمه
 اوس کــــلان نه شکوم
 له لارو نه اغزي ټــــولوم
 په لاره تلونکي ماشوم ښکل کړم
 د سپين ږيري بودا لاس ونيسم

له زړه مې ټولې کرکې وايستلې
اوس له دښمن نه کسات نه اخلمه
اوس د غومبسو کور په خټه باندې
نه پټوم

په مار د کاني گوزار وکړم
خو خطا يې ولم
بس هسې خان ترې ژغورم
هغه هم هسې «درحمان» د يارانې په خاطر
اوس له خوبونو مرور یم
ټوله شپه په تلاوت تېروم
او د قرآن زرينو پانو کې
يو نوم لټوم

له زړه مې ټولې کرکې وايستلې
اوس مې ټوپک پر اوږه نشته
او له ميل نه يې شپېلۍ جوړه ده
په کې د مينې ترانې غږوم
دا ټول دا ستا لپاره
حکله دوی وايي

په جنت کې حوري ستا غونډې دي

د گران سحر دغه شعرد کره کتونکو په ترازو تلل شوی شهکار دی. زه خو
وايم چې تراوسه په پښتو شاعري کې ډيرو لږو شاعرانو به دغسې موزون غږ او
سوزمن ویر او بدلې او بللې وي.

سحر ساده، روان خو رنگین شعرليکي ښايي د ده دښه شعرليکلو يو راز دغه وي چې يو خو يې زړه مينه وړی او حساس دی، او بل يې په قلم کې پياوړتيا ډيره پرته ده، کله چې د ده احساسات او قلم دواړه ملګري شي نو يوه ښکلې شاعرانه تابلو ترې وپنځيږي. وي داسې خلک چې د دنيا او حسن په باب به ډير نازنين تصويرونه ورسره وي، خو د قلم د کمزورۍ په وجه به يې نه سي انځورولي. خو له ده سره دا هنر شته چې څنگه له تورو او کلماتو څخه گلونه جوړ کړي، او خپل مقابل لوری يوڅو شېبې له ځان سره شاعر کړی. ښاغلی سحر په هغه شعر کې چې گران استاد غضنفر ته يې ليکلي داسي وايي:

پرون واخست لاس کې لمر، يوه سړي

کړ تقسيم يې برابر، يوه ســـــــړي

لپې لپې يې ويشه په ټولـــــــو باندې

و تم کړی سمندر، يوه ســـــــړي

پاچا نه و، يو ملنگ غونډې ســــړی و

د انصاف تاج و پر سر، يوه ســـــــړي

په بشر باندې مين و لــــوی انسان و

نه يې غوښت د چا ضرر يوه سړي

په جنت کې يې کتاب مخې ته پروت و

يا دا وه په کې بشر يوه سړي

په سپوږمۍ کې يې ستا حسن راته وښود

څومره تيز درلود نظر، يوه سړی

له سندرو نه پردی و، خو مين و

په کتاب بدل کړل زر يوه سړي

ښکلا، مينه پيدا شوې له ښه خويه

داسي ووي په منبر يوه سړي

یا مو وخت په کار تېرېږي یا په مینه

مور ته وښود دا هنر یوه سړي

تروړمۍ کې یې ټیندک وخور، ونه لوېد

تر لاس ونيو ژر سحر، یوه سړي

نو د سحر له دې شعرڅخه معلومېږي چې د ده د شعر په دنیا باندې د استاد غضنفر د قامت د سپورۍ برکت دی. چې د مینې او حسن په تعریف کې ورسره مرسته کړې ده.

سحر نه یوازې په ازاد فورم کې بلکې د غزل په فورم کې هم ډیره ښکلې شاعري کوي که څه هم د غزل په فورم کې شاعري یوڅه گرانه ده ځکه د نورو شاعرانو له خوا د قافیو مکرار تکرار د دې سبب کیږي چې نوی شاعر هم د هغوی له موضوع گانو سره شریک تصویر را خپل کړي، خو سحر بیا هم توانیدلی چې ځان له نورو بیل کړي، او په غزل کې هم ځانته خپلې خبرې او خپل انځورونه ولري. خو که له موضوع لیرې لار نه سو زه بیرته خپلې مخکینۍ خبرې ته راگرځم، هغه دا چې هر هغه څوک چې له خپلو عینکو دنیا ته وگوري او یا په خپلې معشوقې پسې په خپلو سترگو وژاړي خامخابه یې غږ او ویرنوی وي. که چېرې د نورو په سترگو وژاړو او هغه څه چې نور وکړي مور یې هم راواخلو بیا نوکله هم د ځانته د لارې درلودو خبره نه شو کولی.

خدایه چې غواړم یې، هغه راځي لیرې گرځي

ټول رانژدې دي، خو یوه راځي لیرې گرځي

که گلاب نه یمه، د پوندې اغزی هم نه یمه

حیران په دې یم چې ورمه راځي لیرې گرځي

زه د خپل ځان پرخوا روان یم، رسي دلی نه یم

په دې سفر کې مې سایه راځي لیرې گرځي

زما په زړه خو هسي هم بله لمبه د مینې

په کار مې نه ده، که ډېوه راځي لیرې گرځي

ارمان مې ستا له انگو په ژړا ته، ویل یې

کانی درود یم، آئینه راځي لیرې گرځي

درنا څړیکه

تیارو کې څړیکه د رڼا وه، ماوې ته یې هغه

سپوږمۍ کې پاتې څه ځلاوه، ماوې ته یې هغه

پوه نه شومه دوی وې ملایکه راغله، بېرته ولاړه

باران و، تالنده، برېښنا وه، ماوې ته یې هغه

راته موسکۍ وه او زما په زړه یې لاس ایښی و

د زړه مې بل رنگه درزا وه، ماوې ته یې هغه

جنت ته راغلم، حوري ټولي وې — پیراني راته

تر غوړ مې ستا غونډې خندا وه، ماوې ته یې هغه

زه وم څو — ږیره مې وه، خو لیرې تښتیدله رانه

زما له تن څخه جلا وه، ماوې ته یې هغه

د سحر صاحب دغه شان ښکلي غزلونه چې کله لولم نو وایم کاشکې حمزه بابا

ژوندی وای چې ورته ویلي مې وای، بابا مبارک دې شه ستا په شان یو بل ملنگ هم
را پیدا شو چې غواړي د غزل حق ادا کړی.

علم گل سحر د شاعري تر څنگ لنډې کیسې، طنزونه او داستانونه هم لیکي چې

ماشالله په دې لارې کې هم بریالی دی. او امید شته چې په لنډوخت کې به د هغو تلیو
ځایونه چې تراوسه تش دي بیرته پکې کړی. پای کې گران سحر ته د خپل غزل د یوه
بیت په ډالۍ کولو سره خپلې خبرې لنډوم.

مدام په خپلو سترگو ژاړه

تاسره خپلې اوښکې ښي ښکاري

نور محمد لاهو



د استاد علم گل سحر اند او فکر

پښتانه د تاریخ په رڼا کې ډیرو ناراکونو ځپلي دي او ډیر ځلي یې ډیرتاریخي، ادبي، سیاسي او فرهنګي شته له لاسه ورکړي دي، چې ډیر ځلي یې د تاریخي شتو تر څنګ ډیری څیرې هم د زمانې تاراک ځپلي دي خو زما په اند خدای تعالی ورته د بیت نیکه دا دعا چې ویلي یې دي:

دا وګړي ډیرکړي خدایه

لویه خدایه خدای ورته په ریښتوني توګه قیلوې شوې او خدای تعالی د بیت نیکه دا غږ اوریدلی دی او تل یې د زمانې په هر پړاو کې په دوی کې داسې څیرې را پیدا کړي دي چې د دوی ډیر له لاسه تللي مادي او معنوي ارزښتونه یې بیرته را خوندي کړي دي چا ورته د احمدشاه بابا او میرویس نیکه په څیر تورې وهلي او ځینو خو یې ورته د ستر خوشال خټک بابا په څیر توره او قلم ډواره چلولي دي. خدای تعالی ورته داسې څیرې ورکړي چې ډیر یې له ناسمو راسمې ته او له کړو سیخو لارو ته را بللي دي، تل د نورو لخوا ورته کوهي کیندل شوي دي خو د داسې کسانو لوړ فکر او حوصلې دا هرڅه د خپل کړیدلي اولس لپاره زغملي دي او هڅې یې همداسې پسې جاري ساتلي دي. د دې لپاره چې خبره را څخه اوږده نه شي موضوع ته به راشم. زه چې ځان د لیک او لوست په دنیا تر اوسه یوازې لوستی بولم یانې په دې مانا چې یو څه لوستی شم او د لیک لوست نړۍ ته راغلی یم تردې وړاندې مې د یو چا نوم اوریدلی چې علم گل سحر یې باله. ما ډیر ارمان کوی چې که خدای مې دا ارمان پوره کړي او په قدرمن استاد مې سترګې ولګیري، شپې ورځې ښې ډیرې تیرې شوې او زما دا ارمان خدای پوره کړ او د دې ویاړ مې په برخه شو چې ښاغلی استاد وویښم. زه د استاد د علمیت په اړه ځان ته د دې اجازه نه ورکوم چې څه پرې ووايم خو یوازې د ده شخصیت په اړه درته هغه څه وایم چې ما پکې لیدلي دي:

استاد سحر تل د ځان نه بلکه د ډیرو په اړه فکر کړی دی او ډیرو ته یې داسې مشوره ورکړې لکه څنګه یې سړی باید ځان ته ورکړي، د هیواد د ځوریدلي پښتون قوم په دردونو تر نورو ښه پوهیږي او ډیرسیاسي بهیرونه یې له سره تېر کړي دي او په هرسیاسي بهیر کې په هیواد کې پاتې شوی دی او په هیواد کې یې د هیواد والو خدمت کړی دی. استاد سحر یو لیکوال دی چې ډیری لنډې کیسې، علمي څیړنیزې مقالې، طنزونه، ژباړې، سیاسي مقالې.... یې لیکلي دي، استاد سحر شاعر دی خو داسې شاعر چې شعر یې تل له کلیوالو انځورنو، سیمه ایزو خوندونو، دردونو او ښکلاوو څخه ډک دی، په شعر کې یې د دې ښکلاوو ترڅنګ ډیری تاریخي پېښې هم خوندي شوي دي او د خپل قوم لپاره پکې ځینې وړاندوینې هم شوي دي، استاد یو ښه مشر دی خو داسې مشر نه دی چې ”ما زر ما ټول یې زما“ کله یې چې وس شوی د خولې مری یې هم له خپل ځوریدلي قوم سره نیمه کړي تل د پښتون په درد درمن

شوی او په خوښي خوشال شوی دی. استاد لیکوال داسې خو داسې لیکوال چې په هره لیکنه کې یې د لیکوال او لوستونکي دواړو د زړه درد موندل کېږي. استاد د دومره لویې حوصلې څښتن دی چې د ده دې حوصلې ډیرو نورو ته هم حوصله ورکړې، استاد تل غواړي له خپل اولس سره نږدې پاتې شي د دوی د ستونزو په برخه کې هڅه وکړي او څه یې چې وس وي هغه ورته تر سره کړي. استاد د څوکۍ شوقي نه دی هغه څه کوي چې د قوم خیر یې پکې وي داسې نه کوي چې د قوم په گټو کې خپلې گټې ولټوي ده د ځوریدلي اولس لپاره ډیر کړاوونه په سر گاللې دي او د دې ځوریدلي قوم لپاره یې ډیرې دروازي ټکولي دي او ډیر یې تر خپلې پراخې لمنې لاندې د هدایت په نیت پټ کړي دي تل یې په لیکنه او شعر یانې نظم او نثر کې پیغام جوت دی په خبرو ډیر شخوند نه وهي لکه څنگه یې چې شخصیت دی همداسې یې لیکنه هم ده. استاد قوم ژبي او اولس ته د خدمت په موخه ډیر لوړ لوړ مقامونه تر خپلې دې شته ملنګې پورته نه دي بللي. استاد د خلکو لارښود دی او د خلکو په منځ کې پاتې شوی دی او لا هم د خلکو په منځ کې داسې ژوند کوي چې د ده دې کړنو ډیر تر خپل ژور اغیز لاندې راوستي دي.

که د استاد منظوم او منثور اثار په غور سره وگورئ ډیرو نا ویلو او نا لوستو شیانو ته به مو پام شي او تاسو به پکې داسې څه ومومئ چې په ژوند کې به مو د تغیراتو توپان راشي. د انسان ذاتي جوړښت داسې وي کله چې یو موقف ته رسېږي ځان ترې ورک شي او ډیر نه لیدل کېږي چې ښې بیلګې یې زموږ په ټولنه کې شته دي خو استاد علم گل سحر په هر وخت کې په یو حال دی. ډیر څه نه وایي خو ډیر څه کوي. د دې لپاره چې خبرې را څخه اوږدې نه شي او کړې خبرې مې لوستونکو ته په یقین بدلې شي د استاد د کلام څو بیلګې دلته را اخلم او ډیرې لنډې خبرې پرې کوم:

غزل

که بدرنگ مو په سرو وهي میخونه

خو دا ښکلي مو په زړو وهي میخونه

چې نه وگورو نه ښکلي چیرې یاد کړو

زموږ په سترگو او په خولو وهي میخونه

له نا دودو څخه کوم پلو ته لار شو

وخت زموږ په ارادو وهي میخونه

دراوازي د زندانونو یې پرانیستي

د مکتب پر دروازو وهي میخونه

ستا د ښکلي مخ تصویر چې پکې نه وي

دا تور زري پر اوبو وهي میخونه

څه به پټه کړي رڼا زموږ له سترگو

د لمرونو په شغلو وهي میخونه

بس د مینې سخت سفر يې دی په مخکې

خوار سحر بیا په ځپلو وهي میخونه

استاد دا غزل ما ډیر مخکې اوریدلی و او که هر څوک يې ولولي پکې د خپله زړه درد اوریدلی شي، چې په هر بیت کیدي شي بلا خبرې وشي او پکې ډیر دردونه وموندل شي د بیلگې په ډول استاد وايي:

که بدرنگ مو په سرو وهي میخونه

خو دا ښکلي مو په زرو وهي میخونه

دلته زما په اند که یو مین دا بیت ومومي او وبې لولي کیدی شي د خپلې مینې یو کټ مټ انکاس پکې و ویني خو ماته يې مانا بیا داسې ده چې چې دلته زما له بدرنگو څخه موخه کیدی شي پردي وي او له ښکلو څخه مې موخه خپل وي. کله اوسني حالاتو ته راشو ډیری هیواد وال په اوسنیو حالاتو کې له پردو گيله کوي چې زما په اند د دوی دا گيله له بدرنگو څخه ده، خو ځانونو او خپلو مشرانو ته لاس نه نیسي زموږ هیواد چې داسې یو حالت ته رسیدلی دی ډیری منقصر پکې زما په اند په خپله افغان مشران دي. همدارنگه پرسر له میخ ویلو څخه زما بله موخه هم مادي مرگ دی یانې کیدی شي یو څوک راڅخه موټر، کور او اولاد ټول واخلې خو له زړه څخه زما موخه بیا معنوي ژوند یانې علمیت دی، اوس ډیری داسې کړی شته چې پر سر یانې مادي ژوند نه بلکه د پښتنو پرمعنوي ژوند باندې میخونه وهي او دوی له سیاست، علمیت، ادبي هلو ځلو له نورې نړۍ سره له اړیکو څخه ساتي.

چې نه وگورو نه ښکلي چیرې یاد کړو

زموږ په سترگو او په خولو وهي میخونه

واه دې کې څومره ښکلی قوي انځور دی دلته بیا هم زما په اند د پښتنو اوسنی ژوند ډیر ښه انځور شوی دی تاسو وگورئ د پولې هې خواته یانې په کوزه پښتونخوا او د پولې دې خواته یانې په افغانستان او بره پښتونخوا کې د پښتنو پر وړاندې څه

ډول دسیسې روانې دي. زه ډیر داسې کسان پیژنم چې د نورو قومونو او ژبو خلک دي اوس په ښو ښو دفترونو کې ژوند کوي او یا هم د نړۍ په ښو پوهنتونونو کې ژوند کوي خو پښتانه بس یوازې او یوازې جگړو او د یو بل د جنازو او چټولو ته پاتې دي او یوازې شپه ورځ تېروي دلته یوه لنډۍ را یاده شوه چې وایي:

دفتري کار ټول په دري دي

خواره پښتو یم تش جگړو ته می ساتینه

همدارنگه د استاد په دې غزل کې دې بیت ته هم وگورئ:

له نادودو څخه کوم پلو ته لار شو

وخت زموږ په ارادو وهي میخونه

استاد په دې بیت کې د پښتون قوم د ژوند د څو زره کلن تاریخ یو داسې انځور وړاندې کړی دی چې له چنگیز څخه نیولې بیا تر مغوله، انگریزه، پروني روسي بشکلاک او نني غربي بشکلاک پورې پکې د پښتو ژوند ډیر ښه انځور شوی دی د وخت بشکلاک چې څومره پښتانه خپلې دي دومره به هیڅ قوم نه وي خپلې تل د وخت نادودو د پښتون قوم پر سر لوبې کړې که تیر دیرش کلن تیرشوي وخت ته څیر شو تر ټولو ډیر خپل شوي وژل شوي او تپیان شوي به پښتانه وي خو هغه مثل دی چې وایي “توري دې لالا وهي مری دې عبدالله” بس تل زموږ پرسر سودا شوې. د استاد په هر بیت کې خبرې وشي په هر بیت یې زما په اند یوازې څو کرښې او څو مقالې نه شي خلاصه کیدي استاد نه یوازې یو نسل ته بلکه نسلونو او نه یوازې یو قرنه ته بلکه قرنونو ته شاعري کړې او د ده شعرونه به د قرنونو په سینو کې خوندي وي او هر څوک به یې د خپل وخت سره سم تفسیروي.

استاد سره چې لکه کله نه زما معرفت شوی دی نو تل می ورته د زړه حال ویلی دی، ډیر خلې داسې شوي دي چې د استاد په لیدو می ډک زړه تر ډیره ډک پاتې دی. استاد یوې سیمې او یو ولايت ته نه بلکه لږ او برېښتون ته ژمن سړی دی. چا چې زما په شان مخکې نه وي لیدلی او لومړی یې و ویني د ده له پاکې مینې او احساس څخه به سړی داسې درک وکړي چې په اوسني حال کې ماته ښه مرستیال، ښه ملگری، ښه لارښود او ان ښه معنوي پلار یوازې او یوازې استاد علم گل سحر دی. په پای کې استاد ته د اوږد عمر غوښتونکی یم او په دې هیله چې پښتانه خپل دا ژوندي ماخذونه او ژوندي کتابتونونه د دوی په ژوند ونازوي او د دوی په ژوند له دوی څخه ډیره گټه واخلي او تل یې د عمر د اوږدینو دعا وکړي.

محمدالله ارین احمدزی

کابل- څلورمه کارته



بناغلی سحر د طنز په ډگر کې

بناغلی علم گل سحر په ډېرو هنري لیکنو کې برلاسی دی، لکه شعر، لنډه کیسه، ناول، طنز او داسې نور. زه د ده د لیکنو په نورو برخو کې د ښې څېړنې صلاحیت نه لرم، بس یوازې به د ده د طنزونو او په طنز کې به هم پر درو اړخونو یانې د طنز پر موضوعاتو، فورم او تخنیکونو یو څه ووايم.

د سحر صاحب اکثره طنزونه د فساد او جنگ جگړو د دورې انځور کړي ده، په تېره بیا “شیطان خراغ” نومي طنزي ټولګه چې اکثره طنزونه یې د شر او فساد په دوره کې د کابل برخې ته ځانګړې سوي دي. څرنگه چې بناغلی سحر هغه مهال په کابل کې اوسېده، نو دغه مقطع یې له نژدې او په ډېر دقت عکاسي کړې ده. سحر صاحب چې د فساد او جګړې عاملین په نښه کوي نو دا یو داسې وخت دی چې د ملت ډېری خلک ژاړي، چیغې وهي او پرسر خاوري دوروي، څرنگه چې له یوې خوا دا حالت څو کاله دوام پیدا کوي او له بلې خوا څوک دغو چیغو ته پام هم نه کوي نو دغه حالت د خلکو د ژوند یوه برخه ګرځي او خلک ورسره عادي کېږي، که بناغلي سحر صاحب هغه مهال د خلکو ژړاوي د ژړا په ژبه لیکلي وای نو دا به کلیشه غوندي وای، دلته سحر صاحب نوښت کړی چې دغه ناخوالې یې د طنز په ژبه مسخره او د یوې نوي لارې یې د ولس پام یې ورته را اړولی دی.

د ده طنزونه که څه هم پرونی خبرې دي خو نن یې هم خلک خوښوي او زه باور لرم چې سبا به یې هم خوښ کړي، ځکه نن خلک تر پرون ډېر بوخت دي او ښايي تر نن سبا ډېر بوخت وي، هغه مهال به خلک د تفريح لپاره ځانګړی وخت و نه لري خو دا چې تفريح د انسان اساسي ضرورت دی نو په دې صورت کې به خلک له خپلو ورځنیو کارو سره تفريح هم ملګري کوي، نو هغه مهال به خلک هغه لیکنې ډېرې لولي چې د پیغام تر څنګ خندا او تفريح هم لري.

دغه ډول انتخاب یوازې په جنگ جگړو پورې اړه نه لري، د پرون په شان به نن او سبا هم خلک هنري لیکنې خوښوي، د هنري خبرو یوه ځانګړتیا دا ده چې خبره نیمه لوڅه او په اشارو کېږي، یا په بله مانا خبره نا مستقیمه کوي چې موږ په خپل ورځني ژوند کې هم دغسې خبرې لرو او خلک یې ډېر خوښوي، لکه یوه لنډۍ لرو چې وايي:

ماته په سترګو کې حال وایه

واړه کوڅې له غمازانو ډکې دینه

د دې لنډۍ هنریت په دې کې دی چې په سترگو کې حال ویل او یا په اشارو څه ویل غیر مستقیم پیغام لري او د دې ترڅنګ په خبره کې تلوسه او د خلکو توجه جلبوي چې طنز هم دغسې یو ترکیب لري.

سحر صاحب د جنگ جګړو ډېر مهم موضوعات په خپلو طنزونو کې رانغښتي دي، لکه ډله ییزې وژنې، پاتکونه، شخصي زندانونه، چورچاپول، فقر، بې کاري، بې سوادې، جهالت، بې کورې، کډوالي او د دولت په لوړو پوستونو کې د ناوړه خلکو کار کول یې یو څو بېلګې دي.

ځینې لیکوال وايي چې باید هغه لنډ مهاله موضوعات راوا نه خلو چې ژر زړېږي، لکه سیاسي موضوعات. زما په فکر د موضوع په انتخاب کې تازه والی او اهمیت ډېر ضروري دی، تلپاتې موضوعات په نه یوه ډول تکرار او سولېدلې وي، مثلاً مینه یوه داسې موضوع ده چې له بابا دمه تر دې دمه لیکنې پر کېږي او تر قیامته به هم مینه یو انساني ارزښت او مهمه موضوع وي، خو پر دې موضوع به هم یوازې هغه اثار د خلکو خولو او زړو ته لوېږي چې هنري قوت ولري. د یوه هنري اثر ژوند، ځواني، زوروالي او مړینه په موضوع پورې نه، بلکې په هنري قوت پورې تړلې ده.

که یوه موضوع په هنري ډول او هنري فورم کې راواخیستل سي تر ډېره وخته نه زړېږي، ځکه چې هنر له معقولاتو سره نه، بلکې له انساني احساساتو سره اړه لري، که یوه موضوع د مکان او زمان له مخې ارزښت له لاسه هم ورکړي خو هنر یې له زوروالي او مرګه ژغوري. هنر سړی لاس نیولی له اوسنۍ زمانې څخه هماغه پخواني زمان او مکان ته بیایي او په دې ډول یې له پخواني معقولیت سره تړي چې سړي ته دا اثر بیا هم بیخي نوی او تازه ښکاري، ځکه چې هر هنر د خپل مکان او زمان په کاني تلل کېږي.

مثلاً یوه ډېره پخوانۍ کیسه چې په هغه کې حیوانات، مرغان او ونې خبرې، که دغه لیکنه له هنري پلوه غني وي نو موږ یې په خوند او شوق لولو، که څه هم موږ اوس د حیواناتو، مرغانو او ونو پر خبرو باور نه لرو خو د دې اثر هنري جادو مو د دې کیسې پخواني مکان او زمان ته بیایي او په موږ دا مني چې دغسې موجودات هم خبرې کولای سي.

که موږ د نن موضوعات یوازې په دې دلیل راوا نه خلو چې سبا زړېږي نو هیڅ داسې یوه موضوع به پیدا نه کړو چې د سبا د نه زړېدا تضمین دي یې ولري، تر څنګ به مو یې دا تاوان کړی وي چې د نننۍ موضوع مینه وال به مو هم له لاسه وتلی وي.

د کابل ناخوالي به ډېرو مورخينو او ليکوالو ليکلي وي خو راتلونکي نسلونه به دغه ډول ليکنو په پرتله په دې اړه جوړ سوي فلمونه، ليکل سوي داستانونه، ناولونه او شعرونه ډېر خوښ کړي، ځکه چې هنري پکښې دی.

بله خبره د سحر صاحب د طنزونو فورم دی، طنز خپل ځانگړی فورم نه لري او په هر فورم کې اچول کېدای سي، زما په اند هغه څوک چې ښه شاعر، ښه کیسه لیکوال، ښه ډرامه لیکوال او ښه ژورنالیست نه وي نو په دغو فورمونو کې ښه طنز هم نه سي لیکلای.

سحر صاحب خپل اکثره طنزونه په داستاني فورم کې ليکلي دي، لکه لنډه کیسه او ډرامه چې زه یې د برياليتوب يو راز همدا بولم. د طنز لپاره د داستاني فورمونو گټه دا ده چې هم یې طنز او هم یې فورم هنري دی، که طنز په کوم ژورنالستيک ژانر کې وليکو نو فورم یې هنري نه دی، بس نو بخت و طالع که اثر مو د محتوا په مټ وځلاوه ښه تر ښه او که نه نو يوه ناچله سیکه به مو په لاس کې وي، خو د سحر صاحب لنډې کیسې او ډرامې له طنز پرته هم غني او په ټول پوره دي.

د سحر صاحب په طنزونو کې بله موضوع د طنز د تخنيکونو ده. طنز له دوو اساسي ارکانو څخه جوړ دی چې يو یې انتقاد او بل یې هم ظرافت يا خندا ده، ترکیب یې داسې دی چې انتقاد په بېلابېلو ډولونو سره د ظرافت په پوښ کې نغښتل کېږي او بیا ټاکلی هدف په ښه کوي. په هغه طنز کې چې د انتقاد پله درنه وي نو تريخ يا تور طنز بلل کېږي او که د ظرافت اندی یې دروند و، نو سپين يا خوږ طنز یې بولي. طنز ځکه سړی خندوي چې په هغه کې دوه متضاد اړخونه سره يو ځای او يوه حقيقت ته له دوو خواوو کتل سوي وي. دوه متضاد اړخونه سره يو ځای کول ډېر تخنيکونه لري لکه پيغور، آبروني، پاروډي، مبالغه، تناقض و تباین، عدم تناسب، ناڅاپي حالت او داسې نور چې تقريباً ټول یې د متضادو اړخونو له يو ځای کېدو څخه سرچينه اخلي.

سحر صاحب له دغو تخنيکونو څخه ډېر ښه کار اخيستی چې دلته یې څو بېلگې راوړود. “لوی او کوچنی” په نوم طنز کې يو ټکسي له يوه کاماز موټر سره ټکر کوي چې په نتيجه کې یې ټکسي چيختان او له پېژندلو وزي، ټکسيوان چې يو سپين ږيري سړی دی، ټپي او په وينو سور کېږي، د کاماز موټروان چې يو وسله وال ځوان دی روغ رمت پاته کېږي، دی ټکسيوان بېچاره تر گروېوان نيسي او په کشولو کشولو یې د ترافيکو مدیریت ته بيايي. تر يو لړ پوښتنو گروېرونو وروسته د ترافيکو مدير په مودبانه ډول وايي چې زموږ په کلتور او قانون دواړو کې لوی او کوچنی، کشر او مشر معلوم وي.

دلته له (ناڅاپي) نومي تخنيک څه کار اخيستل سوی دی خو ناڅاپه پرېکړه د خلکو د وړاندويني سرچېه راوړي، ځکه لوستونکی لومړی داسې فکر کوي چې فيصله به د ټکسيوان په گټه کېږي خو د ټرافيکو مدير وايي چې کاماز لوی او ټکسي کوچنی موټر دی، نو په دې اساس ټکسيوان ملامت او بايد چې کاماز والا ته پنځه لکه افغانی تاوان ورکړي. يو بل طنز دی چې نوم يې دی: دا وختونه کله کله وي. په دې طنز کې توپکی قوماندان خپل انډيوالان په غلاوو گماري، انډيوالان يې د برېښنا سيمونه، د بښونځيو کرکي او دروازي غلا کوي، وروسته يوه دفتر ته ورځي، په دفتر کې تلویزيون چالان وي، په تلویزيون کې هماغه قوماندان خبري کوي او وايي: هيوادوال دي ډاډه وي چې موږ د خپلو خلکو د سر او مال خوندي ساتلو لپاره شپه او ورځ کار کوو. قوماندان لا نوري خبرې هم کوي خو توپکی پټو ورته اوار او تلویزيون هم را په شا کوي. دې تخنيک ته تناقض او تباين وايي، ځکه چې د يو چا عمل او خبرې سره په ټکر کې دي او کله چې دا خبرې او عمل سره يو ځای سي نو د خدا وړ گرځي. په شيطان څراغ نومي طنز کې لولو چې پر کابل د راکتونو باران اوري او هره ورځ په سلگونو خلک مري خو ولسمشر او کابينه يې پر دې بحث کوي چې د فلاني کانټينر ولي بې ځايه سوی دی او بايد چې بيرته پر خپل ځای کينېښوول سي؟ دې تخنيک ته عدم تناسب وايي، ځکه چې د کانټينر موضوع له کمي او کيفي لحاظه د ولسمشر له موقف، ارگ او سياسي فرهنگ سره سمون نه لري. په دې طنز کې پر مخ لولو چې ولسمشر خپل يو وزير نه پيژني، وروسته معلومېږي چې دا وزير د يوه والي له خوا مقرر سوی او والي خپله خارج ته تښتېدلې وي، دې تخنيک ته آيروني ويل کېږي، آيروني چندان سړی نه خندوي، که يې خندوي هم، نو دا يوه ترڅه خدا وي، يانې د سړي زړه ډېر درد کوي. سحر صاحب د طنز له نورو تخنيکونو څخه هم ډېر ښه کار اخيستی چې د ټولو څېړنه د مقالې له وسه وتلی کار دی.

سحر صاحب د خپلو طنزونو لپاره د موضوع په انتخاب کې پوره دقت کړی دی، د طنزونو هدف او په نښه کړي کرکټرونه يې هم ښه واضح دي، د طنز لپاره يې داسې فارمونه ټاکلي چې دی ورباندې پوره مسلط دی. د طنز تخنيکونه هم ښه پيژني او په پوره مهارت يې کارولي دي، ژبه يې هم ښه روانه او ساده ده، څرنگه چې هنريت د طنز د ملاتير دی نو ويلاى سم چې د سحر صاحب طنزونه له هنري پلوه ښه غني او په ټول پوره دي، په پای کې وایم چې خدای دي سحر صاحب ته توفيق ورکړي چې نور طنزونه هم وليکي او په دې لار کې ښه پر مخ ولاړ سي.

يادونه: دا مقاله په هغه غونډه کې لوستل سوې چې د روان لمريز کال د غبرگولي پر پنځمه نيټه په کابل کې د قلم نړيوالي ادبي ټولني له خوا د بښاغلي علم گل سحر د ادبي اثارو د کره کتنې او درناوي لپاره جوړه سوې وه.

عبدالنافع همت



شیطان څراغ

زما په اند لابه هم دهیواد په ځینو سیمو کې د یوشمیر بیوز لانو په کورونه کې شیطان څراغ وي او کنه وي نو د کوټو په دیوالونو کې خوبه یې خامخالا هغه وړوکی تاخچگی موجودي وي. شیطان څراغ خو ښه پیژنو له خټي جورکندولي چې لکه د اوسنیو سگریټ دانیو په څیر څو کونجونه لري او په څنډو کې یې د پېلتي د ایښودلو له پاره وړوکی جرهم لري، د اور په واسطه پوخ او کلاک وي، په د اور روستیو کې به له ځینو کوچینیو بوتلونو څخه هم د شیطان څراغ کار اخیستل کیده. د شیطان څراغ رڼا به که څه هم تنه او لرزیدونکي وه خو موږ ته به د پام او ساعت تیري وروړه. زموږ واړه واړه سیوري به یې راته لوی اوموږ به هم د خپلو وړوکو لاسونو د گوټو په واسطه ډول ډول د ونو، انسانانو، ژویو، څیری اورسمونه جوړول. هغه مهال به موږ ته دا یوه لوبه برېښیده او داسې به موږ انگیرله چې گویا دا رښتیني نه دي موږ ورڅخه نه ویریدو، خو اوس راته جوته شوه چې د سحر په لاس کې د شیطان څراغ په تنه رڼا کې هغه د انسانانو، ژویو سیوري او څیری راته په واقعي ښه ښودل کیري، خلک وپړوي، غم جوړوي، د وطن د هستي او شتمني لوټول ورته یو عادي کار بریښي، هغوی د یوې ډیرې اړتیا له امله په وچ زور اړ کیري چې شیطان څراغ ولگوي خو په عین حال پرې خوښ هم نه دي ځکه تیاره د دوی په گټه ده، هغوی له نورو رڼا گانو کرکه لري، ویریدي. تردیره هڅه کوي، چې د پوهې، پرمختګ، زده کړې، رڼا گاني غلې کړي. دا کسان ټولې هغه دیني توصیې او ارشادات هیروي چې په عملي کولو سره یې ټولو انسانانو ته د دارینو نیکمرغۍ ورپه برخه کیري، دوی د هوس او نفوس دغوښتنو منلو ته غاړه ایښي. سحر دغو کسانو په زغرده نصیحت نه کوي او په دې باور دي چې د شیطان څراغ په سوزونکو لمبو یې داغل ښه دي، ځکه یو خو به دغه داغونه دوی خلکو ته ښه وروپیژني، او بل به یې عبرت هم کړي. هغه ځکه شیطان څراغ په لاس او کوڅه په کوڅه گرځي چې هغه څوک یې چې رڼا ته اړتیا لري ورڅخه گټه واخلي، او په دې توګه به یې د رڼا له برکته له تیارو راوځي. او هغه چې رڼا ته یې سترګې بریښي، له رڼا سره یې جوړه نه ده پرې وداغې که په دې ډول سره وتوانیده چې سمې لارې ته راشي، سحر د خپل څراغ رڼا، اوسوزونکي لمبې دواړه دټولنې ټولو غړو ته بوشان ډالۍ کوي، او ورته خپل سخاوت هم په گوته کوي، هغه له هېچا څخه خپله مرسته نه سپموي، زما په اند تر ټولو ښه مرسته داده چې یوچا ته په خندا خندا لاره وښودله شي. وایي د هر عیب دورکولو او اصلاح له پاره تر ټولو ښه نصحت طنز دي. نوځکه سحر له دې وسیلې څخه کار اخلي، او په مالګینه خندا خندا، د ټولو هغو کسانو اصلاح ته لیځي رانغاړي چې تر ډیره دروند مسولیت، او واک او ځواک لري، سحر هڅه کوي هغه وپوهوي چې د خدمت کول داسې نه وي لکه دا ته چې یې کوي.

دلته راځئ وگوره چې هغه د خپل څراغ زريني وړانگې، مشر صيب، وزير صيب، ريس صيب، او ان پېردار ته څنگه په پوره اخلاص سره وړاندې کوي. ورته وايي دا ستاسو دا ډول کره وره د مسولينو په توگه د چا له پاره د منلو وړنه دي، داسې بايد ونکړئ. ځکه چې ولس ورڅخه د داسې کولوتمه نه لري. او يو مسول د خلکو سر اومال د ساتلو دنده لري نه دا چې د هغوی دروازي ورماتي کړي اومال يې يوسي. سحر داسې مسول د دې ترڅنگ چې متوجې کوي خوخلکوته يې هم داسې ورپېژني. دا يې څلورم ځل و، چې د ماني د کرکيو د ماتو بنښنو پر ځای يې نوې بنښنې اچولې وې. سره له دې چې بنښنې يې لا پرون پوره کړې وې او اوس دومره يخني نه وه، خو د کار او کادرونو د چارو وزير ناروغ و، نورو وزيرانو او مشرانو به ويل چې وزير په هغه شپه چې د يو توغندی گولی د کرکيو بنښنې ماتې کړې، په يوه کمپله کې ويده شوی او د خپلې سرزورۍ له امله زکام شوی دی. وزير دا څو ورځې د هغه او دغه له جيب څخه ډېرې گولۍ خوړلې وې او خپل همېشني شين چای يې هم په تور چای بدل کړی و، خو ناروغي يې لا پسي سخته شوې وه، د روغتونونو لارې د نورو وسلوالو ډلو په واک کې وې. وزير پکول ايسته کړی و او تر سر يې برگ دسمال ټينگ تړلی و، له ځايه راولاړ شو، له دروازې يې يوې او بلې خوا ته وکتل، پېره دار په دېگدان پسي اور اچولی و، وزير پرې غږ کړ: اغا شيرينه! دوا دي راوړه؟ اغا شيرين چې په يوه لمده لينته د اور په منځ کې لرگي سره اړول، را اړول، مخ راوړاوه: ټول بازار بند و، يو درملتون هم خلاص نه و.

— ولي، برچه او کلاشينکوف دې نه لرل چې کولپ (قلف) دې مات کړی وای؟ ها! چې هغه څه ونه ويل، په امرانه لهجه يې پسي زياته کړه: ژر لاړ شه، له يوه درملتون څخه د توخي او زکام دوا راوړه. اغا شيرين چې هماغسې په اور کې لرگي واهه، پوښتنه وکړه: ډاکټر خو به نه وي، څه رقم دوا راوړم؟

دلته موږ وينو چې زموږ د زمانې يو مشر او وزير د ځان د روغتيا په مقصد بې له دې چې له سالمې لارې يوه چاره ولټوي. خپل پېردار ته په امرانه لهجه وايي: لاړشه او له درملتون څخه دوا راوړه، دلته سړي ته هغه خبره ورياده شي، چې که د ملک مشر او واکدار له بڼ څخه يوه مڼه وشکوي عسکر به يې ټول بڼ لوټ کړي، سحر د دغه کار د مخنيوي په موخه د څراغ په لمبو وزير صيب داغې. چې داسې مه کوه. او دا هم ورته په گوته کوي چې ته له هغه چا څخه چې هغه خپلې روغتيا ته پام نه کوي د څه له پاره مرسته غواړي، او مشرواکمن ته داپه گوته کوي چې دغه ناروغ، عملي، اونا مسلکي سړی چې تا ولس ته دروغتيايي خدمتونو دوراندي کولو په موخه گمارلی تيروتی يې، سحر په دغه نصحت کې په څومره بڼه انداز مشر ته وايي چې که نور څه نه شي کولای دپوهنې له رڼا خو مه تېښته. او دلته هم شيطان څراغ د هغه چا په لاس لگوي چې بايد ويې لگوي، سحر دلته دوی ته په خندا خدا کې اصلي خبره

کوي او ورته وايي: پوهنه رڼا ده، داخبره سحر صيب ځکه ديوه پوځي له خولي کوي ترڅو په کنايه کې مشر وپوهوي چې نورڅو لا نور څو پوځيان دي هم بايد په دغه ټکي پوه وي او پوهي ته په درنه وگوري. سحر په دغه طنز کې نه يوازې خپلو لوستونکو ته خندا ورکوي، بلکې يوه ترڅه تاريخي پېښه هم بيانوي. د جگړې له لاسه نا اهل دواک په گدۍ ناست خلک ورښيي، دې ورته دا خبره هم کوي چې جگړه څنگه عزتمن خلک بې عزته کوي. اوڅنگه ناهله واک ته رسوي، دلته سحر په نرمه نرمه واکمن ته وايي: چې ته خبريې کنه؟ دومره گډوډي ده چې يو والي وزير په دنده گماري چې داسې سرچېه کار د تاريخ په اوږدو کې نه دی شوی. او دا هم ورته په گوته کوي چې له چا څخه وړل شوی مال بايد څوک ورته ورکړي، د خلکو له ماله څوک ساتنه وکړي، پوليس که د اقتصاد وزير؟ که د اقتصاد وزير د وکاندار ته کانټينر ورکوي نومعلومات چې عسکر خونه لري چې له هغه قوماندان وړل شوی کانټينر راوړي نو له بيت الماله به يوڅه ورکوي. چې په دغه کار سره هم له خلکو سره جفا کوي، او په دې سره گټه بيا هم قوماندان وکړه. داسې وزير چې دا لا ورته معلومه نه وي چې زما ټاکل د چا کار دی، ضرور همداسې کوي لکه مخکې چې مي يادونه وکړه. هغه وايي: “د اقتصادي امورو وزير وظيفه لري، چې د ښار يوه دکاندار چې موږ ته يې عريضه رسېدلې ده، د کانټينر د بېرته ورکولو په باب اجرات وکړي. د ده کانټينر زموږ يوه قوماندان په زوره ترې وړی دی، بايد چې دا...”

د رئيس د نابله وزير څېرې ته پام شو، کينته- پورته يې ورته وکتل، کاغذ يې يوې خوا ته کړ، پوښتنه يې وکړه:

ته څوک يې؟

— زه د اقتصادي چارو وزير يم.

— عجيب، ته چا مقرر کړی يې؟ زه خو تا نه پيژنم.

— صاحب! زه والي صاحب مقرر کړی يم، هغه ما ښه پيژني.

رئيس تلولی شو:

عجب! نو هغه بل څه شو؟

— خبره داسې ده چې پخوانی وزير گاونډي ملک ته خپل کورته تللی دی، والي صاحب ويل چې هغه ورته ويلي چې بيا نه راځي. بس ما ته يې وويل چې ته هلته وزير شه. د ده په خپله هلته ښه ساعت... سحر دغه طنزي ټوټه په څومره پخو او وزن لرونکو کلماتو سرپای ته رسوي. لوستونکي ته ورپه يادوي چې په هغو ځايونو اومانپو کې چې له هغه ځايه د قانون رڼا نوروسيمو ته خوريده قانون نشته، وياړونه

ترڅاورو لاندې دي، او هېڅوک هم نشته چې د دغو ویاړونو، اوقوانینو د ترلاسه کیدوله پاره خو يو څه وکړي، بلکې یوازې دهغه بیرغ ریتارې او د څراغ لړزیدونکې لمبې دي چې دا هڅه کوي. سحروايي: “شیطان څراغ یوازې پاتې شو. شا و خوا د توغندیو گولۍ لگېدلې، داسې معلومېدل چې ټولو لار ورکه کړې وي، بس یوې بلې خوا ته یې منډې وهلې. تا به ویل د سپوږمۍ تټې رڼا ته په گولیدو د لگېدلې څیرې- څیرې بیرغ ریتارې او په مانی کې د باد په مخ کې د شیطان څراغ لړزېدونکې لمبې د ارگ په تللي برم پسي لاسونه اچوي.”

په پای یوازې دومره ویل غواړم ووايم چې تر کومه بریده چې زه سحر صیب پیژنم. په وطن او خپلو خلکو دومره مین سړی دی، چې په ډاډ سره ویلای شم ډیر ځله خو د خلکو په تریخ ژوند او ښکې له سترگو څښلې، هغه په ژبه او عمل کې یو ډول دی، ډیر ښه او غوره خوۍ خو یې دا دی چې هېڅکله چل ول نه کوي، له سیاست سره یې جوړه ده خو په کې درواغ نه وایي. چې رښتنولی یې په خپلو لیکنو کې هم ښه له ورايه ښکاري په مینه سحر صیب قلم د لا چالان اوسه.

اسدالله بلهارجلالی

غزني ښار - البیروني واټ



په "پاس سپورمی ده لاندې ته یې" کې
فلسفي افاقیت ته یوه ځغلنده کتنه

موږ په دغه لیکنه کې تر وږه وږه پورې هڅه کوو چې په پورتنۍ کتاب کې هغه څه ولټوو، چې په اصطلاح فلسفي افاقیت ورته ویلای شو. موږ نه غواړو چې د دغه کتاب په فزیکي او تخنیکي اړخ باندې خبرې وکړو بلکې یواځې مانیزه پانگه او هنریت او په هغه کې د یو شمېر فلسفي اندونو او انځورونو څېړنه کوو.

دغه کتاب د هیواد د ځوان او نامتو شاعر علم گل سحر وروستی خپره شوی شعري ټولگه ده چې د ده د تر ټولو وتلي او نامتو شاعرۍ بېلگې په کې خوندي شوي دي.

موږ ډېر ځله په ژوند کې یو شمېر خبرې او اصطلاحګانې لرو چې په غیر شعوري یا ځان ناخبري ډول یې کاروو، دا توکي چې کله بیا یوه شاعر ته په لاس ورشي هغه بیا د خپل هنر په مټ ورڅخه د فلسفي اندونو او الواکونو د څرګندو بېلګو په توګه ټولنې ته وړاندې کوي.

موږ په دغه لیکنه کې دا هڅه نه ده کړې چې د سحر کتاب د کره کتنې په ټول وتلو، دا نه ارزو چې په پښتو ادب کې د دغه کتاب خپرېدل څومره پرځای او ستره زیاتونه ده، دانه گورو چې نور خپاره شوي کتابونه څومره ارزښتمن و او د سحر دا بې پر ارزښت څه ډول زیاتونه وشوه، خو دومره ویل اړین بولم چې د تېرو څوکلنو په ترڅ کې زما لاسته راغلی تر ټولو ستر کتاب "پاس سپورمی ده لاندې ته یې" ده.

دغه کتاب پر هنري ارزښتونو برسیږه د یوې داسې شاعرۍ بېلگې له ځانه سره لري، چې سړی یې له مخې پرېکړه کولای چې پښتو ادبیاتو شعري برخه اوس هم روانه ده څو پورې چې ځان د بشپړتابه پړاو ته ورسوي. کېدای شي چې په دې برخه کې یو زیات شمېر کتابونه خپاره شوي وي خو هغه ښکلا او هنریت چې په دغه کتاب کې شتون لري زموږ ادبیات به یې له ځانه سره کمې بېلگې لري.

د یونان ستر فیلسوف افلا تون وايي: "انسانان له آره ټول شاعران دي او کله چې دې نړۍ ته راشي نو بیا په دوو برخو ووېشل شي چې یوه ډله یې د ده په وینا ناطق یانې خبرې کوونکي او بله ډله یې صامت یانې گونګ دي."

دی وايي ناطق انسانان کولای شي چې خپل احساسات د شعر په ژبه څرګند کړي خو صامت بیا له دې چارې څخه بې برخې دي مګر د ده په وینا کله چې ناطق انسانان چې د ده موخه دلته شاعران دي ګرېږي نو صامت یا گونګ انسانان هم دا وړتیا لري چې دهغوی له خبرو څخه خوند واخلي.

خو خبره یواځې دا نه ده چې څوک افلا تون د ناطق په کټګورۍ کې شامل کړي وي نو هغه دې ټول یو ډول وي، د دغو خلکو تر منځ هم ژور توپیر شتون لري یو شمېر یې داسې دي، کله چې چاته د شعر په ژبه ګرېږي نو نور وګړي خوند ورڅخه اخلي، خو یو شمېر نور یې بیا داسې دي چې یواځې په دې کټګورۍ کې شامل دي خو نور د دې جوګه نه دي چې نور وګړي یې له خبرو څخه خوند واخلي.

له نیکه مرغه په "پاس سپورمی ده لاندې ته یې" کې موږ سحر داسې موندلی دی چې په لومړۍ کټګورۍ راځي ده هغه څه ویلي دي چې هر څوک د لوستونکي په توګه خوند ترې اخیستلای شي. په پورتنۍ کتاب کې موږ په هنري ارزښتونو سربېره یو عام خیال هم وینو او دغه خیال د انسانیت په چورلیځ باندې راجوړلي، په دغه خیال کې له انسانیت سره مینه، هغه ته درناوی او دهغه د ځای ځایګي په اړه ډېرڅه وینو.

موږ د مینې او انسان په اړه په پخوانیو اسطورو برسيره په معاصر ادب کې هم ډېرڅه لوستلي دي خو نن چې سحر په کوم انداز کې ورته نفوټه کړېده هغه ورسره یو مخیز توپیر لري. زموږ دیني روایات د قران کریم پر بنسټ انسان په ځمکه کې د خدای څلي فیه ګني "اناجعافی الارض خلیفة... الایة"

او په دې توګه دانسان درنښت راته زباتوي، دغه راز انسان د ټولو کایناتو تر منځ ښکلی راپېژني "لقد خلقنا الانسان في احسن التقويم... الایة."

پر دیني روایاتو برسيره زموږ دودیز روایات هم د انسان درنښت رازده کوي او دا کومه نوې خبره نه ده، خو هغه چې علم ګل سحر یې وایي اوموږ ته یې راپېژني هغه بل شی دی.

د انسانیت په وړاندې له ارزښتونو ورها خوا موږ ځنډونه هم وینو، تاسې پوهیږئ چې چابه ډېبزوګانو اولاد باله، او اوسني انساني پېر ته یې د هغه د ژوند د تکاملي پړاو په سترګه کتل په دې مانا چې انسان لومړی د بیزو نسل وو چې د وخت په تېرېدلو سره یې د اوسني انسان بڼه غوره کړه. چابه د ځمکې په مخ د نورو ژویو سره ورته باله او دارزښت په اړه یې هیڅ هم ورته نه درلودل.

د دې ترڅنګ ډېر ځله په ډېرو ټولنو کې له هغه سره د یو بل دودیز ژوي په توګه د پېرلو او پېرودلو چال چلند تر سره کېده او داسې نورې ډېرې معاملي دا په زبات رسوي چې انسان له څومره ځنډونو سره مخ و، چې دغه ځنډونه په ځانګړې توګه د ښځو په اړوند لایشه څرګندېدل. له ډېرو پخوانیو زمانو څخه د ښځو په اړه داسې یوې انګېرنې شتون درلود چې ایا ښځه ذی روح ده او کنه؟ او ایا هغې ته کوم عذاب رسېږي او کنه؟

دې ته ورته نورې بېلګې هم د بشر په تاریخ کې شتون لري. خو د سحر په کتاب کې له انسانیت سره د فوق العاده مینې بېلګې وینو، ده هغه څه ويلي دي چې رښتیا هم د انسانیت د معراج د زبات لپاره بسنه کوي.

دوی حیران دي چې په تا ولي مین یم

دا خو ځکه چې انسان راباندې گران دی

پاس سپورمۍ.... ۲۹مخ

او لکه په لاندې بیت کې چې د انسان ذاتي شتون او هستی ته د درنښت سر تیتوي او د یار په نامه درست انسانیت ته په خطاب کې وايي:

زه دي ښکلا نه گورم زه دي یم په روح مین

گوره چې خپه نه شي، ښکلي بې له شکه یې

پاس سپورمۍ ده ۲۸مخ

دلته سحر له ظاهري ښکلا نه یو گام ورها خوا ځي، دی یو ځل د انسانیت ښکلا په زبات رسوي او هغه ته وایي چې بې له اړنګه ښکلي یې خو زه دي په روح مین یم. له دیني ارزښتونو ورها خوا موږ په دودیز ډول ډېر ځله په هغه څه باندې مینه کوو چې محسوس وي. خو دا چې له روح سره مینه کول وینو له دې څخه ښکاري چې سحر څومره لویو ارزښتونو ته په درنښت ټینګار کوي. موږ له ښکلا سره په مینه باندې عادي و خو له روح سره مینه کول له سحره څخه اوږو او داموږ ته په زبات رسوي چې له یو شي سره مینه کول دهغه د ارزښت شاهدي ورکوي او کنه؟

سحر نه یواځې له روح سره مینه کوي بلکې هومره ژور تللی دی چې د خپلې مینې په مټ د ښکلو زړونو او روح ته رسېدلی دی:

دا ښکلي هسي له موږ مخ اړوي ځان کنجوي

موږ یې په روح موږ یې په زړونو کې لاروغ پاتې یو

پاس سپورمۍ... ۲مخ

موږ ولي مینې ته اړتیا لرو؟

دا داسې یوه پوښتنه ده چې هر چا د خپل اند له مخې ځواب کړي او تعریف کړېده، ځینو د انسانیت د دوام لپاره یو اړین شرط مینه بللې ده، ځینو د ژوند د داسې اړتیا په توګه یاده کړې ده چې له نشتوالي څخه یې کېدای شي چې د نړۍ نظام ګډوډ او رنګ شي. د دیني روایاتو پر بنسټ که مینه نه وی نو انسانیت بشپړ نه دی، انسانان

تل هڅې دلي دي چې په مینه کې ژوند وکړي، یو شمېر نوربیا په دې گروهه دي چې که په بشر کې د مینې تلوسه شتون ونه لري په ژوند کې به هېڅ خوځښت او خوند نه وي. دوی وایي چې که په ژوند کې د مینې د هڅتابه خاکه نه وای نو د ډېرو ورو ستونزو په وړاندې به انسانانو خپل مقاومت له لاسه ورکړی و او له پښو به لوېدلې و. او دا کار په ټوله کې د بشر د تاریخ د له منځه تللو یو لوی لامل کېدای شوای. د مینې په وړاندې د بشریت ترمنځ د کرکې په نوم یو بل مفهوم هم شتون لري چې انسانیت یې له گواښ سره مخامخ کړی دی. سحر د دغو دواړو مفهومو تعریف او لومړي ته د انسانانو اړتیا په لاندې نظم کې په ډېر ښه ډول انځوروي.

د رڼا تباب

ته یې سپېڅلي!

ته اروا د مریم

ته لکه پرځه په گلپانو باندې

ته لکه وړانګه پاکه

ته د بلبل اوبښکه یې

روح دې منیځلي د زمزم په اوبو

ته یو احساس ته عاطفه یې گلي!

ته له گنا پاکه یې

خو دلته هر پلو گناه ده گناه

لکه چې ته دلته بې وخته راغلي

لاخو کیني خوري دي

لاخو کرکي خوري

لا خو د مینې جامې رنگ دي

د گناه په وینو

لا د قابیل- هابل کېسه ده

د هر چا په ژبه
او د بلقیس او سلیمان مینه
له ټولو هېره
ځمکه فساد نیولې
اسمان کې ورېځې دي د کرکې خورې
لا د یزېد توره
ریښې سرونه
لا خو دهر چا زړه کې کرکه شنه ده
لا خو دهر چا زړه کې بل د انتقام اورونه
لا خو په مینه هېڅوک نه پوهېږي
نو دا مني راسره؟
چې ته به وخته راغلې
دې د نفرت نړۍ ته
ته چې د چا زړه کې کینه وويني
دا ستا په سترگو کې د وېر فصل
راوتوکېږي
تاته د زور او زرو سترګې اوري
ته د قارون، ته د پاچا، ته د جابر
له څنګه تیره شي
موسکې شي وايي
عجب ساده خلک دي

دومره په زور او زر مغرور ولې دي؟

ته د سندرو سپپارې

په مینه مینه لولي

ته لکه زه په یوه ورکه پسې ستړې بنکاري

مینه، مینه، مینه!

اوه، نه پوهیږم

بنایي داهم ستړې وي

بنایي چې مینه هم

تیارو کې سر گردانه گرځي

د یوه زړه په لټه

داسې یو زړه چې کرکه نه پېژني

چېرې به وي؟

نه پوهیږم، نه پوهیږم

xxxx

ته یې سپېڅلي!

ته اروا د مریم

ته یوه پاکه فرېشته یې کلي!

گوره ابلیس مینې ته خاوري شیندي

د فرېنتو د لارښوونې

خوب یې بیا لیږلی

ابلیس د مینې دښمن

فرېښتې! تاته وایم

له خپلو شونډو

دولا حولو توري مه غورخوه

ابلیس لباس دی

کله، کله په بدل لباس کې

راشي د کرکې او گناه تخمونه وښیندي، ځي

په لباسي خندا يې مه غولېږه

چې ولا حولو درنه هیره نه شي

ایت د مینې تل پر ځان چوف کوه

ابلیس په سپین لباس کې راشي

فرېښتو ته لارښوونه کوي

ابلیس د مار زهر

د مینې په پیالو کې راوري

نو

فرېښتې تا ته وایم

اعوذ بالله او ولا حولو

تل پر شونډو لره

×××××

ته يې سپېڅلي!

ته اروا د مریم

ته يې د نور لارښووده

زه دي چې سترگو ته په ځیر گورمه

ما خپل ارمان ورک کړی

زه دي په ښکلو شرابي سترگو کې

درنا لارې گورم

او

زما د عقل بېړۍ

دا ستا د ښکلو سترگو

د سمندر په توپاني څپو کې

غرقه ښکاري

او زه تیارو کې بندي

په ترورمۍ کې

له برهوت څخه فرياد کومه

ته په وړانگینو لاسو

دا درنا تناب راخور کړه

ما در واخله ښکلي

چې دې نفرت، نفرت جهان کې مې

نور زړه تنگ شوی

پاس سپوږمۍ.... ۱۹مخ

د سحر شعر له سره تر پایه پورې که څوک ولولي نو درستي انساني ښېگڼې یې نغزلې او په ټوله کې له مینې څخه ډک دی. سحر انسان د مېنې سېمبول گڼي او بدۍ ټولي د ده له پنځه (فطرت) سره په ټکر کې گڼي. مور ته دلته د فرانسې د نامتو فیلسوف ژان ژاک روسو یوه خبره راپادېږي. روسو وايي چې انسان په فطرتي ډول ښه پیدا شوی دی او د طبعي حالت پر بنسټ نه شي کولای چې بدې وکړي. مور که د

سحرشعر راگوروهم نو گام په گام مو د انسان، او د هغه د فطرت په اړه د مینې د زبات په دلایلو باندې سترگې ننېلي.

دلته اړینه بولم چې د ښه شعر په ارزښت هم څو خبرې وکړم چې ښه شعر کوم دی او څه ارزښت لري.

د بدیع او بیان پوهان په دې گروهه دي چې ښه شعر باید لاندې ځانگړنې لکه وزن، ښه فکر، لوړتخیل او خوږه ژبه ولري، یو شمېر خو یې په قافیه باندې هم ټینگارکوي خو په اوس مهال کې دا شی په ازادو شعرونو کې له پامه لوېدلی توکی دی. خو یوشی چې زما په اند د شعر تر ټولو ارزښتناک توکی دی هغه پیغام دی، کله چې قران کریم نازلېده هغه مهال په عربو کې شاعري بیخي زور اخیستی و ان تر دې بریده پورې چې کله به د قران کریم یو ایت نازل شونو مشرکینو به هڅه کوله چې د هغه په وزن او قافیه باندې برابرېو شعر جوړ کړي او په دې توگه به د قران شعريت ثابت او پیغمبر به شاعر وبلل شي او دغه کتاب به د خدای نه بلکې د ده له خوا د شعر یوه جوړه شوې ټولگه وبلل شي.

کله چې د(القارعه) سورة نازل شو نو یو مشرک راولاړ شو او داسې شعريې جوړ کړ چې "الفیل مالفیل وما ادراک مالفیل له خرطم طویل"

تاسې وینئ چې په پورتنیو کلیماتو کې وزن او اهنګ شته او یو شی چې نشته هغه پیغام دی، ځکه ټول لو ستونکي په دې خبر دي چې فیل څه دی؟ ته څه شي خبر کړي چې فیل څه دی؟ فیل اوږ خرطم لري. یو ځل خو که یې د قران د مقابلې خوا بېخي له پامه وغورزول شي او دې ته راشو چې په دې شعر کې نوی شی څه دی؟ نو دابه راته په گوته شي چې دلته هیڅ داسې څه نشته چې لوستونکی ورسره لېوالتیا ونیږي. پیغام په شعر کې هغه ارزښت دی چې شعر ابدي کوي او د هغه ژوندې ورپسې تړلی دی او شاعر د خلکو زړونو ته ننېاسي. ویل کېږي د روم امپراطور نیرون وغوښتل چې ځان شاعر کړي، ده د خپل وخت تر ټولو ستر شاعر هومر لیدلی و چې څنګه دخلکو په زړونو کې ځای لري. نو یې له ځانه سره وپتېله چې باید په روم کې دترای ښار وسوځوي کېدای شي چې شاعر به شي، ځکه غمجن به شي او هغه مهال به بیا وشعر ویلو ته بیخي جوړ وي. نیرون هماعسي وکړل لکه غوښتل چې یې دترای ښکلی ښاريې د لمبو خوراک کړ خو دی شاعر نه شو. اېله د هغه اور د نندارې په مهال یې دا څوکلمې له خولې راوتلې چې اې د روم خلکو ستاسې واکمن هم ستاسې په شان بي کوره شو او داسې نورې یې هم څو خبرې وکړې خو نه هغه ابدي شوې او نه هم دی پرې شاعر شو. تاسې پوهېږئ چې دا کلېمې ولې نه شعر شوې او نه ابدي شوې؟ یواځنی لامل یې دا دی چې په هغوی کې پیغام نه و، او نه پکې کوم تاریخي ارزښت پروت و چې سړی یې له داسې زاویې څخه کتلاى شي چې ادبیت ته یې غاړه کېږدي.

تر موږ پورې رارسېدلې شاعرۍ په غوچ ډول هغه شاعرۍ دي چې ولس ته یې پیغام لرلی. موږ که په ځانګړې توګه د پښتو ادبیاتو د لرغوني دورې د شعر په اړه پریکړه کوو، نو اړو مرو وایو چې هغه څه چې موږ یې وینو د یوه پیغام په مټ تر موږ پورې رارسېدلې دي. د امیر کروړ شعر چې په پښتو شته اثارو کې تر ټولو لرغوني بېلګه ده ولې له منځه نه ځي؟ زما په اند یواځنی لامل یې هغه مانيزه پانګه ده چې د پیغام په ډول یې خپلو لوستونکو ته رسوي.

د پښتو ادبیاتو لرغوني دوره شپږمه پېړۍ تاسې وګورئ، کله چې د مغلو بریدونه پیل کېږي بابا هوتک څه وایي:

په سور غر بل راته نن اور دی

وګریه جوړ راته پیغور دی

په کلي کورباندي مغل راغی

هم په غزني هم په کابل راغی

تر پایه پورې...

له دې ټول خبرو څخه سړی دې پابلې ته رسېږي چې د شعر ابدیت په یوه پیغام پسې تړاو لري. بابا هوتک چې کله په اصطلاح د مقاومت د ادبیاتو بنسټ اېښود په همدغه شعريي پیل کې او خپل شازلې یې د مغلو په وړاندې مقاومت ته وهڅول. د سحر د شعر تر ټولو ستره بڼګلا هم په دې کې ده چې هر بیت یې ځانته پیغام لري، ټولنیز پیغام، انساني پیغام، سیاسي پیغام او نور...

یتیم ماښام پورې په خاورو کې لوبېږي وایي:

یواځې نه ځمه خپل کور ته بابا وروسته راځي

دوی وایي وکړئ ګوزاره له ښامارانو سره

ډېر زورور دي، کوه طور نه امسا وروسته راځي

پاس سپورمی... ۳-۴ مخ

هندارې ټولې ماتې کړي څو کاني دلته پرېږدي

یو څو لیونیان ووځي یو څو بېرته ښار ته راشي

په کور کې څراغ نه لري چې کښیني یې رڼا ته

چې توره شپه خوره شي سحر ځکه یار ته راشي

پورتنی کتاب ۱ مخ

امان الله! ستا غونډې نه دی چې به غم خوري زموږ

بس گوزاره کوي، ژوندی دی، پاچا هیڅ نه وايي

پورتنی کتاب ۱۸ مخ

سپېږوا یو له هغو فیلسوفانو څخه و چې په ژوند او ژواک کې یې سول ته بشپړ واک ورکاو، دغه مکتب چې سول ته بشپړ واک ورکوي Rationalism په نوم یادېږي. سپېږوا پخپل یوه نامتو اثر کې چې "اخلاق" نومېږي خپل فلسفي، الهي، او اخلاقي افکار په دې ډول راوړي دي چې درست هندسي قضیو ته ورته دي، په دې ډول چې لومړی یې بحث تعریف کړی وي، وروسته حکم ورته راوړي او بیا برهان وایي.

په زړه پورې او د پام وړ خبره دا ده چې د سحر په شاعرۍ کې دې ته ورته قضیې بیخي زیاتې راغلي دي په ځانګړي ډول په ازادو شعرونو کې چې دا کار زه د سحر د شاعرۍ له ځانګړنو څخه بولم. سحر د "باباته" په نوم یو ازاد شعر لري:

بابا ته !

بابا موږ ستا لاره بیا وپالنه

موږه هم ستا په لاره ګام اېښی دی

موږه هم وواتو جنټه ځني

په دغه فرق چې:

تاغمن وخورل جنټ نه ولاړي

موږ ستا دا ولاد له ظلمه تنګ شو

په غنم پسې د وزخ ته ولاړو

او اوس د وزخ کې په یوه ګوله مړی پسې

ستومانه گرځو

پاس سپورمى... ۳۵مخ

مور که چېرته پورتنی شعر تجزیه کړو نو عینا مطلب به مو لاسته راوړی وي.

سحر له خانه سره دشعر په ژبه یو لړ داسې پوښتنې مطرح کوي چې سړی دې ته اړباسي چې فلسفي ته ولاړ شي. که څه هم دی یې ځواب هم پخپله وایي خو زما لپاره یو شمېر نورې پوښتنې ترې راولاړېږي او دا ځانګړتیا مور په عین بڼه په فلسفه کې وینو دبېلګې په توګه لاندې شعرونه گورو:

که ښکلي نه وای

که ښکلي نه وای

زموږ ژوند به څه و

په څه امید به موږه ژوند کولو

په کومه هېله به ژوندي پاتې وو.

که ښکلي نه وای

لمر به څومره یخ و

لمر به تیاره و

اوسپورمى به نه وه.

که ښکلي نه وای

نو په بڼ کې سرو غوتو به څنگه

داسې موسکا کوله

اوسره گلونه به په څه غوړېدل

د لمر گلونو به نوکوم پلوته

داسې په ځیر - ځیر کتل

که ښکلي نه وای

دا اسمان به په دې ښکلو ستورو

تر دې لا هم مغرور و

ځکه هغه وخت به یواځې اسمان ستوري لرل

که ښکلي نه وای

دا جگړې به تر دې هم گرمې وې

د هر چا زړه کې به د کرکې اور و

د هر چا زړه به له ژوندونه تور و

که ښکلي نه وای

نو د شعر پرې به

له کومه لوري الهامونه راوړل ؟

که ښکلي نه وای

زموږ ژوند به څه و؟

په کوم امید به موږ ژوندي پاتې و؟

پاس سپورمی... ۵-۶ مخ

یا لاندنۍ شعر

یم کمزوری له تا لیرې ځم انسانه

اوس مې زړه د چا لپاره نه درزېږي

اوس د چا له غمه وېش درسته شپه نه یم

اوس د چا په انتظار کې ستړی نه یم

اوس ژړاوې راته مکر غوندې ښکاري

اوس خندا د جلا دانو وروستی قهر
 بې اثره اوس خبرې راته ښکاري
 اوس مې زړه د چا ښکلا لړزوی نه شي
 په کې ((خو)) له ډېره لېرې راته ښکاري
 اوس بې غمه سترگې پټې کړم ویده شم
 تر سهاره هیڅ څوک نه راځي په خوب کې

×××××

په ما څه که د بلبلو اوښکې ځاځي
 په ما څه که مرغۍ گرځي بې وزرو
 په ماڅه که میر دزانو بې وژلی
 په ما څه که الوت نشته د کوټرو
 له ښکاري سره اوس زه په یو نظر یم
 زرکې ښکلې نه دي غوښي بې خوږې دي
 زه خوځمه لنډه لاره لټومه
 زما څه که لارې شنې، که تکی سرې دي
 په ما څه که له بودۍ ده لاره ورکه
 په ما څه بودا ولوېده په ځمکه
 په ما څه که بې امسا ترې اوړکو پوره
 څه خبر یم پر چا ولوېدله ټکه
 په ما څه که د سوالگر کچکول لوېدلی
 په ما څه که رویو سپیو دی دارلی

احساسات دې رانه لېرې ټنټې دلي
 عواطف مې له خپل ذهن نه مینځلي
 اوس غمونه مصنوعي راته ښکارېږي
 او پردۍ ټولې خوښۍ راته ښکارېږي
 ښايېر يانې له دېوانو سره ناڅي
 فرېښتې ابليس ته وايي راته گرانه
 اوس پر هېچا اعتبار کولای نه شم
 زه يم نوې راستون شوی له خپل ځانه
 د افکارو په ځنگله کې لاره باسم
 يم کمزوری له تا لېرې ځم انسانه
 اوس مې زړه لکه چې نشته خبر نه يم
 او که وي توتې توتې به چېرته پروت وي
 تايي وانه ورید اواز د ماتې دلو
 ستا وروستی خبرې دومره اثري وې.
 پاس سپورمی.... ۷۱ مخ

په پورتنیو دواړو شعرونو کې په هنري ارزښتونو برسېره یو ډول فلسفي پوښتنې مطرح شوي دي چې ځواب هم ورته ویل شوی دی، خو د پام وړ دا ده چې سړي ته یې له لوستلو وروسته نورې پوښتنې پيدا کېږي او لکه مخته چې وویل شول دا د فلسفي یوه ځانگړنه هم ده.

افلاتون چې په خپل ژوند کې له تر ټولو ستړي مسلې سره مخ و هغه دا وه چې ایا هغه نړۍ چې انسانان یې په خپل چاپېریال کې محسوسوي واقعیت دی؟ که چېرته واقعیت وي نو بیا ولې بدلون مومي ثابت نه وي؟ او که واقعیت نه وي نو دا چې شته هغه څه شی دی؟

د افلاتون لپاره دا ډېره عجیبه وه چې د نړۍ په اړه ولې سم نه پوهېږي. افلاتون که پوهېده هم مګر بیا یې هم د واقعیت په اړه پوښتنې کولې.

دا پورتنیو پوښتنو ته ورته پوښتنې سحر هم په خپلو شعرونو کې مطرح کړې چې له پورتنیو شعرونو څخه به مو هم څرک لګولی وي.

چې دغه کار د سحر د شعر خواږه یو په دوه زیات کړي دي .

زما په اند د سحر د شعر مانيز خوځښت او ژوند له دې څخه هم سرچینه اخلي چې خپلې تجربې یې لوستونکو ته وړاندې کړي دي، یا یې د شعر ډېره برخه پخپلو تجربو باندې ولاړه ده.

ویل کېږي پخوا په لودیځ کوم هېواد کې یوه انځورگر یوه تابلو رسم کړې وه، په تابلو کې یو ماشوم ښکارېدو چې مور یې له لمنې څخه ټینګه نیولې وه او داسې ښکارېده چې مور یې ځي او دی یې نه پرېږدي. څوسوه کاله وروسته د هغه هېواد واکمن وغوښتل چې انځورګران راوغواړي او دغه تابلو را کاپي کړي.

خو چې انځورګرانو ورباندې هرڅومره زور وازمایو سره له دې چې تر پخوا یې ښه وسایل هم په لاس کې و مګر بیایې چې هر ځل به یې انځور را کاپي کړنو چې نننارچیان به راغلل بیا به یې هم هغه لومړی انځور خوښا و.

وروسته پاچا پوه شو چې په دې کار کې ارومرو یو راز نغښتی دی چې مور یې په هر څومره مدرنه توګه را کاپي کړو بیا هم خلک هغه څو سوه کلن ساده انځور خوشوي، نو له هېواده څخه یې ارواپوهان راوغوښتل چې د دې خبرې راز معلوم کړي. کله چې ارواپوهان راغلل نو یې وغوښتل چې د لومړي انځور د کښونکي بکر اوند باید ځانته معلوم کړي او له هغه وروسته نو بیا کولای شي چې په زغرده پرېکړه وکړي.

کله چې ارواپوهانو د لومړي انځورګر بکر اوند ولید نو ښکاره شوه چې په ماشومتوب کې یې مور وفات شوېده او دی ترې یتیم پاتې شوی دی.

له دې سره ارواپوهانو پاچاته وویل چې د دغې تابلو تر هغه پورې د کاپي کېدلو شونتیا نه لري چې څو پورې بل داسې انځورګر نه وي پیدا شوی چې په ماشومتوب کې د مور له غېږې څخه بېل شوی وي او هغه دردونه، نه وي پرې تېر شوي کوم چې په لومړي انځورګر تېر شوي وو.

سحر هم له خپلو تجربو څخه کار اخیستی دی، او د شعر ټوله تومنه یې له هغو دردونو څخه جوړه شوېده چې د ژوند په اوږدو کې ورسره مخامخ شوی دی. زما په

اند د سحر د شعر ټوله بڼکلا د همدغو تجربو په بنسټ ولاړه ده او دا کار د نورو لپاره هم یوښه پیغام دی چې شعر که د تجربو په بنسټ ولیکل شي ډېرخوندور راځي.

خوان شاعر نذیر احمد نذیر، راته یوه ورځ کېسه کوله چې په خیال کې یې د یوه ناول کېسه جوړه کړېده خو په کېسه کې زندان، اعدام، مینه، قاچاق او داسې نورې چارې شته. ده وویل کله چې مې یوه پوه سړي ته په دې اړه خپل هوډ وښود چې دغه کېسه غواړم په ناول یې بدله کړم نو هغه ورته یوه ډېره پخه خبره کړې وه هغه دا چې ایا په ناول کې راتلونکي پېښو کې ته تجربه لري؟ ده ورته ویلي و چې نه. نو هغه ورته ویلي و چې خپلې تجربې نه لري نو دا ناول مه لیکه ځکه ته به ښه ناول ولیکي ټول جزیات به لري خو هنریت به په کې نه وي نو د یوه اوږده گذارش ښه به لري، په لوستونکو به هېڅ اغېزه ونه کړي.

دا ډېره پخه خبره ده موږ وینوهر هنري اثر چې په خپلو تجربو ولاړ وي ټول ارزښتونه به یې پخپل ځای خوندي وي. زه بیا هم وایم چې د سحر د شعر بڼکلا په دې کې راته ښکاري چې پخپلو تجربو باندې ولاړ دی نو بريالی هم ځکه دی.

زموږ د اوسنۍ شاعرۍ یوه ستونزه زما په اند د نفسي اشباع یا ځاني مرېست ستونزه ده، ډېری شاعران موڅه کوي چې داسې څه ووايي چې ډېر لوڅ وي، د دې په ځای چې ذهني یا اروايي اشباع لوستونکي ته ورپه برخه کړي. دوی ښه بولي چې نفسي اشباع ورکړي او د دې په ځای چې په دې کار سره لوستونکي له نفسي اشباع څخه برخمن شي نور هم ستومانه او نا ارامه کېږي. موږ چې کله شعر لیکو نو د اوس مهالې ستونزو په لړ کې سړی دا هم یادولای شي چې په بدهياتو ولاړ شیان لیکو، نه استدلال ته اړتیا لرو او نه قرائنو ته. که څه هم شعر که یو خیالي توکی وگڼو ښايي دا خبره به ډېره راسره ونه مني چې شعر دې استدلال ته اړتیا ولري خو په شعر کې استدلال لکه د ریاضياتو د ثبوت لپاره نه دی بلکې لوستونکو ته د ذهني باور ورکولو او دهغوی د پام د زاويې بدلولو لپاره په تجربو ولاړ استدلال ډېر اړین دی.

خو په اوس مهاله شاعرۍ کې تر ټولو ستره چاره دا ده چې ستا ترکي پونه څنگه دي او دهغه بل څنگه دي نور هېڅ شي ته هم پاملرنه نشته.

زموږ د اوس مهالې شعر د یوې ستونزې په توگه د بازار یادونه هم کولای شو او بازار هم په غیر شعوري ډول هغه څه مني چې د اروايي مړیدلو او سکون په ځای لوستونکي له لوړې او اروايي ناارامۍ سره مخامخ کوي.

خو د سحر شعر له دا ډول شیانو څخه بیخي پاک دی او د لوړو ارزښتونو انځورونه یې رانغاړلي دي. یو بل سکالو چې دلته باید ورته نغوته وکړم هغه د حمزه بابا په خبره جمالیاتي ذوق دی. دغه ذوق په مستقیم ډول زموږ له اروا سره اړیکي

لري او مور د دې جوگه کوي چې د فطرت او پېښۍ ښکلا حس کړو. جمالياتي ذوق مور ته هغه مهال ښکاره کېږي چې یوه سري ته عین شی ښکلی ښکاري او بل ورڅخه خوند نه شي اخیستلای. که څه هم جمالياتي ذوق په بشپړه توگه نه شم تعریفولای خو دومره ویلای شم چې دغه جمالياتي ذوق د فلسفي غوندې له اجساموڅخه د هغوی بشپړ او داسې انځور اخلي چې څنگه وي. مور چې کله فلسفه او دهغي ارونه او بنسټیز اصول مطالعه کو نو دوه څیزه وینو:

۱- د ټولو انسانانو د تجربوهم غږي کول

۲- له ټولو انساني تجربو څخه یو بشپړ انځور اخیستل. نو په دې بنسټ یو فیلسوف باید له انساني تجربو څخه په خپل ژوند کې یو جامع تصویر ولري.

مور که چېرته په جمالياتي ذوق خبرې کوو، نو دا هم یوه اروايي تجربه ده او پایلې به یې له اروايي محصولاتو سره ملې وي. د سحر اروايي محصولات دهغه شعرونه دي. مور که د سحر په شعر کې وگرځو نو ډېر ځله به په هغه کې د جمالياتي ذوق یوه داسې بېلگه ومومو چې زموږ د ادعا زبات وکړي.

خو جمالياتي ذوق داسې نه دی چې د هر چا لپاره لکه وړاندې چې هم وویل شول یو ډول به وي، سحر چې څه وایي دا اړینه نه ده چې ټول به یې منو خو دا ورڅخه ښکاري چې دی څومره پوخ جمالياتي ذوق لري.

وگورئ:

مات ستوري

وینم له تانه، لا ډېرې ښکلی

ډېرې سري سپینې، ډېرې آغلي

خو بې له تانه، باور پرې وکړه

نظر مي نه شي، په کومي بلي

××××

زه پروت رنځوروم، تا دا مسا کړم

د مړو له ډلي، تا راجلا کړم

تا خو له سره، یو ژوندون راکړ

دغه احسان دي، څنگه ادا کړم

××××

سپورمی ته لاس کړم، ستوري را شمار کړم

څو را نه مات شي، څو بند په تار کړم

دا به ستا وړ وي، او که به نه وي

په دې سوچونو، شپه راسهار کړم

××××

سهار چې ولاړ شم، د گلو بن ته

څو ستا په شاني، گلونه بیل کړم

د پرڅو څاڅکي، سره راټول کړم

چې تا ته جوړ ترې، بنکلی امېل کړم

××××

خو لمر را تود شي، او ورک شېنم شي

وړانگي له گل، پرڅي پنا کړي

زه مې د خپلې، بې وسې ویر کړم

لکه یتیم چې، څوک په ژړا کړي

××××

د لمر شغلونه، لاسونه تاو کړم

وايم لمرونه، ټول تا ته درکړم

خو وړانگي نه وي، هغه هم ته یې

د عشق گلونه، ټول تا ته درکړم

پورتنی کتاب ۵۵ مخ

په دې سکالو کې لږ نور هم وړاندې ځو. موږ که درابندرانات ټاګور "ګیت آنجلي" راګورو نو ټول به په یوه خوله ووايو چې ټاګور شهکار شعرونه ويلي دي، خو د دغو شهکارونو د پنځولو په لامل یاعلت باندې سوچ نه کوو چې ټاګور څه ډول دغه شهکارونه پنځولي دي، او په دې هم پوهیږو چې دغه کار ارومرو یو لامل لري.

په فلسفه کې موږ د علیت د اصل (لامل والي د آر) په نوم یوشی لولو او هغه موږ ته دا رابښي چې هر شی چې شتون ولري هغه به یو لامل هم لري او دا چاره موږ د ټاګور په شهکارونو کې لټوو.

ما چې ترکومه بریده پوري ټاګور مطالعه کړی دی نو یواځنی شی چې دهغه په شعر کې وینم هغه درست بشریت ته د مینې او انسانیت پیغام په جمالیاتي پلوشو کې نغښتی رسوي، او زماپه اند د ټاګور تر ټولو ستر بریالیتوب هم په همدې کې و. تاسې وګورئ چې ټاګور په څه ډول سره انساني ارزښت د خدای له جلال او جمال سره غوټه کوي، د انسان په ژبه هغه جمال ته څه ډول اواز کوي او هغه ته څه ډول رنگ ورکوي.

تاسې پوهیږئ چې تر ټولو اغېزمن شی هغه څه دي چې سړی لومړی پخپله گروهه پرې لري او ورسته یې بیا نورو ته وړاندې کوي.

که څوک د خدای په وجود او یا په نور څه باندې گروهه نه لري نو څه فکر کوئ کله چې دغه سړی موږ ته د خدای د وجود د ثبوت په اړه خبرې کوي څومره باور به پرې وکړو او په موږ به څومره اغېزه وکړي.

دا باورونه که په هره برخه کې وي لومړی د سړي لپاره پخپله ډېر اړین دي او بیا یې باید په نورو کې اغېزې ولټوي. تاسې د سحر په شعر کې هغه څه ویني چې دی پخپله پرې باوري دی او هر څه چې یې ويلي دي د زړه له تله یې ويلي دي ځکه نو لوستونکی هم اغېزمن کوي.

دغه راز موږ د ټولو وتلو شاعرانو لیکوالانو او په ټوله کې د فیلسوفانو په ژوند کې پټ وینو، دوی ټولو پخپل وار سره هغه څه ويلي دي چې گروهه یې پرې درلودله.

د بېلګې په ډول ټاګور یاد ولای شو چې ټول یې هغه څه ويلي دي چې ده پخپله گروهه پرې درلودله.

دې ته ورته نور شاعران او پوهان هم دي. د دې خبرې یوه بله بېلگه د ابن سینا په فلسفه کې وینو. ابن سینا پخپل کتاب (شفا) کې د میتافزیک په اړه ډېر په زړه پورې بحث لري. ابن سینا د ماورالطبیعت پوهه الهي پوهه بولي داسې یوه پوهه چې یواځې د همدغې پوهې له لارې خدای پېژندل کېدای شي. هغه د دوو لاملونو په بنسټ له نورو پوهنو سره د خدای تراو ردوي. که څه هم که دغو دوو لاملونو ته سړی لږ ځیر شي نو وبه ویني چې دا پخپله هم دلایلو ته اړتیا لري.

۱ - نورې پوهې که عملي وي که فزیکي او که ریاضي، نه شي کولای چې د خدای په اړه څه ووايي.

۲ - دی وای که خدای په میتافزیک کې مطالعه نه شي، نو په هېڅ پوهنه کې بیا دا کار شونی نه دی.

که څه هم وروستیو پوهنو په بېلابېلو ډولونو سره د خدای شتون په زبات ورساو خو په څه شي چې ابن سینا گروهه درلوده همدغه شی اوس هم د ده د فلسفي د مینه والو کړی ورځ په ورځ پراخوي.

اوس که راشو د سحر شعر ته نو دا غېزو له مخې یې په زغرده پرېکړه کولای شو چې ده په شعر کې هغه څه ويلي دي چې دی پخپله پرې گروهه لري او تشه تبلیغاتي بڼه نه لري.

په پای کې د بېلگې او پاېلې په توګه تاسې د دغه شعر لوستلو ته رابولم او سحر ته د تر دې هم اوچت ګام د پورته کولو لپاره خپلې لپې پورته کوم.

یوازي ستا لپاره!

له زړه مې ټولي کرکې وایستلي

اوس مې له ښکار ځنې توبه کړېده

اوس له کارېز نه بغدادی کوترې نه کتوم

او بس تمامه ورځ لګیایم

په دامونو کې مری پېیمه

سپینو کونزو ته پایزېب جوړوم

اوس د بې موره وري له اوښکونه

شراب جوړوم

او پرسخت زړو یی ارزانه پلورم

چې یی له زړونو کېنې کده وکړي.

له زړه مې ټولې کرکې وایستلي

اوس مسافر په کانو نه ولمه

اوس گلان نه شکوم

له لارو نه اغزي ټولوم

په لاره ټلونکي ماشوم بڼکل کړم

د سپین ږیري بوډا لاس ونیسم.

له زړه مې ټولې کرکې وایستلي

اوس له دېنمن نه کسات نه اخلمه

اوس د غومبسو کور په خټو باندې.....نه پتوم

په مار د کاني گوزار وکړمخو خطايي ولم

بس هسي ځان ترې ژغورم

هغه هم هسي درحمان د يارانې په خاطر

اوس له خوبونو مرور یم

ټوله شپه په تلاوت تېروم

او د قران زرينو پاڼو کېيو نوم لټوم.

له زړه مې ټولې کرکې وایستلي

اوس مې ټوپک پر اوږه نشته

او له ميل نه يې شپېلی جوړه ده

په کې د مینې ترانې غبروم

دا ټول دا ستا لپاره

خکه دوی وایي:

په جنت کې حورې ستاغوندي دي

پاس سپورمی..... ۲۴-۲۵ مخونه

همیم جلالزی

غزنی

د مینې شاعر

علم گل سحر هغه روڼ سحر ته ورته دی چې د ژوند د امیدونو ډیوي يې د لمر د وړانگو په لاسونو کې نیولې وي او د مینې لار پرې رڼوي. سحر فطرتاً شاعر دی او شاعري يې په خټه کې اغېز شوی ده. د سحر شاعري او شخصیت لازم او ملزوم دي. څرنگه يې چې شعر له تصنع پاک، له بې ځایه مبالغو نه مبرا او د بې مفهومه سمبولونو په دام کې نه دی نښتی، داسې يې شخصیت هم سپېڅلی دی، په ناسته ولاړه کې يې تصنع نه لیدل کېږي. بس د خپل شعر مجسم تصویر دی.

پورتني پراگراف هغه کلیشه يې خبرې دي چې هر لیکوال يې د هر شاعر په شعرونو لیکي او په کار ده چې ولیکل شي خو په هغه صورت کې چې شاعر يې وړتیا ولري. او سحر صاحب دا وړتیا لري. هغه تل هڅه کوي چې په شعر کې نوښت رامنځته کړي، په روایتي او سولیدلو خیالونو خپل وخت نه ضایع کوي. شعر کم مکر ښه لیکي.

په سور سپین مخ او ګلابي شونډو له پاسه يې تک تور بریت داسې مزه کوي لکه بورا چې د ګلاب په گل ناست وي. پراخه تنده لري. خوله يې تل له خدا ډکه وي. کله هم ما د غوسې په حال کې نه دی لیدلی. زموږ د یارانو له جملې څخه يې یوازې نور محمد لاهو د دنگي ونې سره سیالي کولی شي. د پریمانه مطالعې خاوند دی مطالعه يې هضم کړې ده او پریمانه مالومات يې لاس ته راوړي دي. خو کله چې دا مالومات د خبرو له لارې مخ په مخ تړ ما او تارار سوي، نو خبره يې په ژولو دومره خپلې وي چې د مطلب لاس او پښې يې ورماتې کړي وي. خو بیا چې دا مالومات د قلم له نوکې نولي، دومره په ټول پوره وي چې لوستونکی ګوته په غاښ کړي.

په خټه پښتون دی او په سوچه او خوږه پښتو ژبه خبرې کوي. پښتو او پښتني روایات ورته تر هر څه مقدم دي. په یوې خبرې ولاړ سړی دی او دومره ولاړ وي چې میدان پرېږدي خو خپله خبره نه پرېږدي. په شعر کې يې شعریت او تغزل نه دومره پریمانه دی چې د بنده پرې د پیر محمد کاروان او درویش دراني د شعر تنده ماته شي او نه دومره له شعریت او تغزله پریوتی دی لکه شعرونه. بس د عصر په ژوندو شاعرانو کې يې ځان ته ځای موندلی دی. غزلي يې ساده، روانې، په ټول پوره او د موسیقۍ د پردو خویندې دي. د خیال اوډون يې په ډېر هنرمندی سره کړی دی. آزاد شعرونه يې د خیال د تسلسل موزوني کړي دي چې د لنډې کیسې تنده پرې د سړي ماتېږي. او هر شعر يې سپېڅلی پیغام لري. له شعرونو پرته لنډې کیسې هم لیکي او ښې يې لیکي. د کیسو بنيادي خیال يې د پښتنو د بدبختیو، بدمرغيو او د افغانستان د پنځه وېشت کلنې غميزې نه سرچینه اخلي. په پېښور کې يې د بي بي سي راډیو د نوي کور نوي ژوند د ډرامې د لیکوالو په ډله کې ډېر کلونه کار کړی او په سلګونو صحنې يې لیکلي دي. اوس د ازادۍ راډیو سره د پښتو فلکلور په برخه کې

پروگرامونه جوړوي او تقريباً هره اونۍ د بي بي سي دفتر ته په ليکوالانو پسې راځي او د خپل پروگرام د غنماندۍ له پاره قوي دليلونه په فري کهاته کې راټولوي. بس په ټولو يارانو يې زور رسيري ماته خو کله کله ووايي کې په دي فلانی موضوع راته داسې داسې ووايي نو ډېره به ښه وي. بس داسې يې وېولئ لکه وزرماتي باز ته چې زمری په مخ کې ودريري او په پټو سترگو پرې هغه څه ومني چې د زمري خوښه وي.

دا وه د پېښوريانو په اصطلاح د علم گل سحر خاکه اوس به دي خبرې ته راشو چې علم گل سحر شاعر دی او په ټوله مانا د مینې شاعر دی، د شاعرۍ ايډيل يې مينه ده. مينه يې يوازې د ځان له پاره نه ده خوښه بلکې په ټوله دنيا يې مينه لوريږي. مينه خپل شعار گڼي او له کرکې يې بد راځي. په مينه کې ماته مني خو د مینې هوډ له لاسه نه ورکوي. دی دومره د مینې پلوي دی چې د خپل محبوب ناکردې په دي خاطر له خلکو پټې ساتي چې گوندې ټوله دنيا کرکه نه شي.

هسې نه ټوله دنيا کرکه شي، کينې خوري شي

چا ته مې ستا د ناکردو خبره نه ده کړې

په پښتني رواياتو کې دا خبره له پېړيو نه راروانه ده چې وايي ”پښتون سړی دی” پښتو يې راسره وکړه ”يا دا چې ته خو بيخي په پښتو نه پوهيري” د پښتو په لاره نه يې تير شوی. دا او دي ته ورته په لسگونو انځوريزې جملې موندلای شو چې پښتو د تکلم نه راباسي او د يوه منلي او غښتلي قانون اړخ ته د بنده پام ور اړوي.

سحرصاحب هم د خپلو رواياتو په پام کې نيولو سره پښتو ژبه يوازې د تکلم ژبه نه گڼي. په خپل شعر کې داسې يو سپېڅلي قانون ته هم اشاره کوي چې ټول پښتانه او پر پښتني رواياتو او اقدارو مين ورته عقيدت لري. تر دې چې د خپلې محبوبې په اقرار په دي خاطر بې باوره دی چې لا يې ورته په پښتو نه دي ويلي:

ورته حيران یمه باور يې اوس په مينه وکړم!

لا خو يې ماته په پښتو خبره نه ده کړې

خو زما په گډون به بلا شاعران د خاطر افريدي د دي بيت پلويان وي چې:

ستا په ژبه باندې هره ژبه خوند کړي

يا آشنا يا پېښوری يا کابلۍ شه

او کله خو سحرصاحب بيا په مينه کې دومره غرق لار شي چې هر څه ورته د خپل محبوب له لوري ښکاري او دومره په خپله مينه باوري شي چې په تياره کې ورته د رڼا څړيکه او په سپوږمۍ کې ورته خلا د خپل محبوب له نوره بريښي.

تیارو کې څړیکه د رڼا وه، ما وی ته یې هغه
سپوږمۍ کې پاتې څه خلا وه، ما وی ته یې هغه

سحرصاحب له غزله پرته په آزادو شعرونو کې هم خپله لاره نه ده بدله کړې. په آزادو شعرونو کې یې هم له کرکې سره په جنگ کې د مینې توره او ډال را اخیستي دي او د خپل محبوب په لور پرې په بریالیتوب سره لاره وهي. راځئ چې د یوه آزاد شعر محتواته یې لږ تم شو او وگورو چې د کرکې پر ضد د مینې وسله څومره په خلاص مټ چلوي.

د “یوازې ستا لپاره” آزاد شعر کې یې له زړه ټولې کینې ایستلي دي. له ښکار نه یې توبه کړې ده، د کاریز له غاړې بغدادی کوټرې نه شري، ټوله ورځ مری پيې او کوټرو ته ترې پایزیونه جوړوي، د بې موره وري له اوبښکو شراب جوړوي او په سخت زړو یې ارزانه پلوري، مسافر په کانو نه ولي، گلان نه شکوي، له لارې ازغي ټولوي، ماشومان ښکلوې او د سپین ږیری بودا له لاسه نیسي، له دښمن نه هم کسات نه اخلي، د غومبسو ځالي په خټو نه پټوي، حتی په مار هم خطا وار کوي، ټوله شپه تلاوت کوي، د قرآن زريني پاني د یو نوم په خاطر اړوي، د ټوپک له میل نه یې شپیلۍ جوړه ده او د مینې ترانې په کې غږوي.

سحرصاحب په دې ښکلي آزاد شعر کې هغه تنکي زلمي ته ورته ښکاري چې د زلمیتوب د مستی په دوره کې له آزارې کارونو خوند اخلي خو دی له هماغه وخته له آزارې کارونو توبه کوي او عاطفې ته مخه کوي. تر دې چې له دښمن نه کسات نه اخلي او په مار چې گوزار کوي نو هم خطا یې کوي.

سحرصاحب یوازې په شعر کې له مینې کار نه اخلي بلکې ژوند یې هم له مینې پک دی. مور د رشاد بابا له جنازې سره کندهار ته تللي وو. کله چې ټول مراسم پای ته ورسیدل او په بله ورځ یې کابل ته راستنیدو، نو مور سره په موټر کې سحر صاحب هم ملگری و. کله چې د غزني ولایت ښار ته واورسیدو نو سحر صاحب وویل چې که خوښه مو وي چې د غزني د ښار یوه دوره وکړو. اول رحمان رودوال چې د موټر جلب ته ناست و وویل:

“ډېره ښه خبره ده د زیارتونو ښار دی لیدل یې په کار دي.” زما د زړه پریکړه شوې وه نو ځکه مې ځان غلی ونیو. سحر صاحب د موټر په مخ کې سبټ کې ناست و. مور په ښار کې ولیدل چې د چا په هم په سحر صاحب سترگې ولگیدې نو ضرور به یې لاس پورته کاوه او د پاتې کیدو اشاره به یې کوله. ما د سحر صاحب نه پوښتلي وو چې:

و الکه سحره! ته خو زړمته یې دا غزنیوال درته څنگه دوه لاسي سلامونه کوي.

سحرصاحب زما غوږ ته خوله رانیږدي کړه او وېی: ویل:

“زه په اصطلاح په توره دوره کې دلته چارواکی وم.”

ما ویل د توري دورې چارواکي خو خلک په کابو ولي دا تا ته څنگه خلک دوه لاسي
سلامونه کوي؟

ويلي يې وو:

“ما د د واک په وخت کې له خلکو سره ډېره بڼه گوزاره کړې ده، تل مې د
خلکو د ستونزو د هواری کوښښ کړی دی او هېچا ته مې آزار نه دی ورکړی، تردې
چې له ښاريانو سره مې د چارواکو د زور زياتي مخه هم نيولې. خو ما ورته ويلي وو
چې دا ستا کمال نه دی. دا ستا په زړه کې د هغه با درده او حساس شاعر کمال دی
چې علم گل يې سحر کړی دی او د مینې په مقدس مزي يې تړلی دي.

سحرصاحب د دې دومره مینې او عاطفې سره سره د چا خبره په دماغو کې د
ضد يوه وسله هم گرځوي او تر ډېره يې پالي هم. دا خبره ځکه کوم، کله چې د بابرزي
صاحب په کوښښونو او د احسان الله کاموال د مینې له برکته موږ د يار موسسه کې د
بهير غونډې پيلولې، نو د دواړو غونډو “بهير” او “رشاد کره کتنې” د شتون له ناندريو
وروسته په دې خبره رضا شوو چې بايد يو قوي کاري ټيم ولرو چې چارې په ښه
توگه پر مخ بوزو. علم گل سحر د دواړو غونډو اداره چې وټاکل شو. په دې
تشکيلاتي غونډه کې زموږ يو بل بهيروال عبدالهادي هادي نه و او د چا وړپام شوی
هم نه و. خدايزده له علم گل سحر سره يې څه ناندري د غونډې د پريکړې پر سر
راغلي وې چې پوره شپږ مياشتې سحرصاحب غونډو ته را نه غلو او يو کال يې
هادي صاحب له غونډو نه ليري وساته. دا خو دې د بهيروالو او رشاد کره کتنې د
يارانو کورونه ودان وي چې د ارواښاد ننگيال ياد يې تازه کړ او د هادي جان
ستريې ورمات کړ.

يادونه: دا ليکنه د علم گل سحر د کتاب “پاس سپورمې ده لاندې ته يې” په مخکنه کې اورول

شوي دي

باز محمد عابد

سحر او تصویرونه

سحر صاحب ته هسي غټ تندۍ او ښه اخلاق ورکړي دي چې نیک اخلاق د سړیتوب نښه ده راځم د سحر صاحب شعر ته گرچي زما لپاره به گرانه وي چې د سحر په شعر ارزونه وکړم ځکه ارزوني د حرفوي لیکوالو کار دی او زه حرفوي لیکوال نه يم خو ما د څو خبرو لپاره د سحر د پارېال د خويونو ټولگه انتخاب کړه.

① کابل چې د افغانستان پلازه مینه ده او په هر افغان گران دی خو سحر ورباندې عاشق دی گرچي شعر د مینې دوهم نوم دی او بي مینې شعر نه لیکل کېږي او که څوک يې د زړه په زور وليکي نو بې خونده به وي لکه زما شعر که څوک او د سحر شعر مطالعه کړي نو حتمي وايي چې سحر په کابل کې خاپوړې کړي دي نو له دې نه څرگندېږي چې په سحر خپل وطن ډير گران دی حال دا چې وطن په کموکسانو گران دی.

② پار يال اوسريزې:

په پار يال باندې درې تنو سريزي ليکلي دي چې ښاغلي پسرلي صاحب پرې د کارخبري ليکلي دي، ځکه سريزي هر سري ته څوک نه ليکي گرچي ځني ليکوال ډيرسخيان وي د چا خوا نه بدوي هر چا چې کتاب ورکړ يو څه پرې ليکي که د کارخبري يې مونده نه کړي نو دوخت نه په گټې اخيستو سره د خپل زړه ناولې خبرې خو خامخا ليکي او ځينې ليکوالان خو دومره بخيل دي چې سريزه د نبوت مهر بولي چاته يې وړيا تر هغې نه ورکوي چې ترڅو په کړۍ کې شامل نه شي لکه....

③ د پار يال خوبونه - شعري ټولگه چې په هغې کې د سحر صاحب غزلي او نظمونه چاپ شوي دي سحر په کې ښکلې شاعري کړې ده، د خيال نيلى يې په خلاص مټ په کې خغلولی دی.

د سحر صاحب د شعر موضوع له اړخه ډير غني دی د ډيرش کلني غميزې نه نيولې د يتيم تر اوښکو وکونډو ساندو نه ټولي ټولنيزې نا خوالي په کې بيان شوي دي او هرلوستونکي په کڅ د خپل زړه دردونه موندلی شي نو ويلی شم چې سحر ډير زړور انسان دی ځکه نيوکه دهر بې زړه کار نه دی.

بله په زړه پورې خبره دا ده چې سحر په دې ټولگه کې ټولي نيوکې کړي دي د ټولنيزو چارو نه نيولی تر سياسي چارو پورې خو په ډير ماهرانه او ظريف انداز يې دا کار کړی دی د سولي په خاطر يې هر سري ته لاس غغولی دی او هر انسان ته يې د دې عالي ارمان د پوره کيدو لپاره لمن نيولې خو لاس يې تورې ته نه دی اوږد کړی؟

لکه دا بيت (۱) لومړی مخ .

د جادوگرو ښاماران د ښکلا زړه را کاري

له کومې خوا به د موسا اسا راوېښه نه شي

نو زه سحر ته زیری ورکوم چې د موسی میراث پښتنو ته رسېدلی دی د زمانې
دا ښاماران به هم دلته سر وڅوري یا دا بیت چې د یو کتاب خبرو څرگندونه کوي،
درېم مخ (۱).

تشي رڼا ته د سپوږمۍ يې پټ ديدن کومه

په زړه کړ خدای، خدای یادوم چې دا راوېښه نه شی

رښتیا هم په بوره شپه کې د سپوږمۍ رڼا ته د یار په پټه ديدن ښکلې تصویر
دی.

اود پښتنو مینې او ديدنونه خو هسي هم دغلا کار دی خدای، خدای کوی چې په
څڼه پورې يې مرمی ونښلي یا دا بیت، پنځم مخ.

گل دورمو په اسويلي په ځي

گودرمو تېری په منگي پسي ځي

پروسر شونه مرور تللی وو

د کلي پيغلي په سپرلي پسي ځي

په تضادو مفاهمو په شعرکي د کلماتو کارول ښکلې تصویر جوړوی پخوا به
منگي په گودر پسي تلل خود وخت ناتار گودرونه وچ کړل، اوس گودرونه په منگي
پسي ځي.

یا دا بیتونه:

د خپلو لاس تړلي د پردو لاسونه سره دي

کوربه په خوب ویده د میلنو لاسونه سره دي

بس دلته بهارونو له خزانه رنگ اخستی

زموږ د باغ په وینو دورمو لاسونه سره دي

پورتني بیتونه واقعاً عالی پیغام لري اود اوسنیو حالاتو تر ټولو ښه ترجماني کوي.

یا دا بیتونه:

زما د زړه د ځانگي سپینه مرغی

نن ستا د سترگو په بام شپي تیروي

نظر د ښکلو د ښوگوتو کي

لکه بادار او غلام شپي تیروي

په پورتنیو بیتونو کې باڼه د غشو پر خلاف د بام سره تشبیه شوي دي چې نوې او ښکلې خبره ده، خو په دوهم بیت کې مینه، حسن او روان حالات په ډیر ظریفانه انداز سره تړل شوي دي، او ښکلې تصویري جوړ کړی دی چې داسې بیلگې د سحر صاحب په شعرونو کې ډیرې دي خو دوره به کفایت کوی، ځکه د وخت په پام کې ساتل هم په کال دی خو یوه خبره چې له یاره مې ونه وځي هغه دا چې د سحر صاحب نثری لیکنې هم ښې دي خوشعته یې نه رسیږي نو په نثر دي غزل نه خوښي کوي، ځکه هغه عناصر چې د هنري شعر د لیکلو لپاره پکارېږي لکه هنر ښکلي لفظونه ښه تصویرونه عالي پیغام دا ټول د سحر په شعر کې شته دی خو راحم ځونیمگر تیاوته اشاره کوم:

(۱) د استاد تحریک یا د دې پخیر وي که هغه وای نو حتمي یې دا خبره کوله چې په دې شعري ټولګه کې د یاګانو خبره راته جره ښکاري د تحریک یاد دې ژوندی وي دا ستونزه شته دي.

(۲) نه پوهیږم چې سحر صاحب لهجه به هم داسې وي اوکه دا به کمپیوټري غلطې وي لکه د شپېتم مخ دابیت:

زموږ ماضي په وینو رنگ دی حال مو څه پوښتي نور

له زمانشاه څخه ئې سترګې بیا خپل وروڼه باسي

چې داسې کارونې ډیرې دي.

(۳) په ځینو بیتونو کې دوه ترکیبه کلیماتو نه له قافیې لپاره کار اخستی دی لکه د وړانګې دوه کلیمه یې ترکیب یې د بیت روح ده یې ځان رسولی دی ځکه په دې

ترکیب کې د غبر حرکت ډیر خفیه دی خبرې نورې نه اوږدوم خدای دې وکړي چې د
سحر ژوند تل سحروی.

په درنښت

شمس الدین شمس

”د ډيرو کلونو خبره“ په کيسه انتقادي نظر

يو وخت په کلي کې اوسيدم، هغه وخت مې لا څه نه لیکل، خو د کيسو له لوستلو سره مې جوړه وه، کلیوال ژوند و، چاپي مطبوعات کم پيدا کيدل، لیکوالان مې هم نه وو ليدلي، خو ځينې مې په غياب کې پيژندل او د هغوی لنډې کيسې مې خوبښدلې، په دوی کې يو ښاغلی علم گل سحر و. د سحر صاحب لنډې کيسې ښې راباندې لگيدې، له لوستلو مې خوند اخيست او په ډيرو کيسو کې يې يو ژور درد پروت و.

ده په روانه ژبه کيسې ليکلې، په ليکنو کې يې مانا پرته وه، يو هدف پکې نغښتی و او لوستونکی يې د کيسو له لوستلو وروسته هم فکر کولو ته هڅاوه.

د سحر صاحب اوسنی کيسې هم همداسې دي، يا نوي موضوع را اخلي او يا هم په زړه موضوع له يوې نوې زاويې داسې څه ليکي چې لوستونکو ته په زړه پوري وي، دا د کامياب ليکوال يوه نښه ده.

”د ډيرو کلونو خبره“ نومي لنډه کيسه هم يو خوند لري، زه د دې کيسې په نورو اړخونو څه نه وایم، يواځې د ځينو کلماتو، جملو او فعلونو په اړه لنډې خبرې لرم.

په عمومي توگه د کيسې نثر، خوږ، ساده او روان دی، خو په لنډو فاصلو کې د يو رنگه کلماتو او فعلونو کارول ښه نه راځي، دلته که ټولو ټکو ته اشاره وکړو خبرې به اوږدې شي، غواړم چې په دې کيسه کې د نمونې په ډول څو لنډې جملې او کلمات را واخلم.

په لومړيو دوو پاراگرافونو کې دوه ځايه ليکل شويدي ”قلم يې راواخيست“
”کاغذ يې راواخيست.“

په دومره لنډه فاصله کې دوه ځايه د ”راواخيست“ کليمه ښه نه راځي، که يو ځل ”راواخيست“ ليکو، دوهم ځل بايد په يوه بله کليمه يا فعل پسې وگرځو، مثلاً ”کاغذ ته يې لاس کړ.“

يا دې ته هم اړتيا نه شته، مستقيماً په لنډه توگه، پرته له دې چې دوهم ځل د راواخيست فعل و کاروو، ليکلی شو ”کاغذ يې په لاسونو کې وچرموړه“

بل ځای داسې ليکل شويدي ”تر ليکلو کرښو لاندې يې هسې گډې وډې کرښې و ايستلې، د کرښو تر څنگ يې يوه غټه سترگه انځور کړه...“

په لنډه فاصله کې درې ځايه د ”کرښې“ کليمه راغلی دی.

دلته که يوځای کرښه لیکو، بل ځای لیکه ښه راځي، دريم ټکي ته هيڅ ضرورت نه پيدا کيږي.

”د کرښو تر څنگ يې يوه غټه سترگه انځور کړه“ که داسي وليکو ”ترڅنگ يې يوه غټه سترگه انځور کړه“ هماغه مانا ورکوي. ”خپله د ”څنگ“ تورۍ، هماغه د ”کرښي ترڅنگ رابښي.“

بله جمله:

”کتابچه يې له نورو کتابونو سره په پلاستيکي پاکټ کې کېښوده او په هغه څوکۍ کې يې کېښوده چې څو شيبې مخکې نصير ناست و...“

دلته د لومړي ”په پاکټ کې کېښوده“ پرځای ”په پاکټ کې واچوله“ ښه راځي، په دې توگه به مو په لنډه فاصله کې دوه ځايه د ”کېښوده“ کليمه نه وي کارولې.

بل ځای ليکل شوي دي ”يو ځل بيا د نصير سترگو ته ځيره شوه، دومره ورته ځيره شوه...“

دلته که لومړۍ (وکتل) راشي، له پورنگه والي څخه يې ژغوري.

بل ځای: ”فريبيا تر پښو لاندي ځمکي ته کتل، تر ژبه لاندي يې وويل...“

دوه ځله د لاندي کليمه راغلې، ”فريبيا تر پښو لاندي ځمکي ته کتل“ دلته د لاندي ټکی اضافه دی، که ساده وليکو ”فريبيا ځمکي ته کتل“ هماغه مفهوم لري، که فريبيا پر ځمکه پل ايښی وي، بيا څنگه تر پښو لاندي ځمکي ته گوري.

بله جمله: ”ډيره ډيره مننه، د تابلو او کتابچي په خاطر ځانته مننه کوم.“

که يو ځای مننه لیکو، بل ځای د مننې پر ځای کوم بل تورۍ کارولی شو. ”کور ودان، ژوندی اوسي يا داسي نور“

بل ځای ”فريبيا يې لاس په لاس کې ونيو“ که وليکو ”فريبيا يې لاس ونيو“ هماغه مانا او هماغه تصوير لري. ځکه نيول د لاس په واسطه تر سره کيږي.

بله جمله ”د مريم ښکليو سترگو ته يې وکتل، هغې هم ورته وکتل...“ که وليکو ”هغې هم سترگې وړ وړولې“ نو په لنډه فاصله کې به دوه ځايه د ”وکتل“ ټکی نه وي راغلی.

بل ځای ”نور هم انځور ته نږدې شو، ښه ورته ځير شو“

داسي ليکلی شو، “نور هم انځور ته نږدې شو، په ځير يې ورته وکتل” په دې توگه يو ځای د “شو” ټکی کمې دی شي.

په کيسه کې داسي ډيرې يو رنگه کليمې شته چې په لنډو فاصلو کې سره راغلي دي، دا په مفهوم او مانا کې کوم بدلون نه راولي، ټولو ته د پوهاوي وړدي او د عادي لوستونکو دومره پام هم نه وراوړي، خو توري او کلمات د خښتو په څير دي، که په يوه ديوال کې يوه خښته راوتلي وي او ياهم په خپل مناسب ځای نه وي ايښودل شوي، ټول ديوال ښه نه ښکاري، ځکه نو په هره ليکنه کې د تورو او کلماتو انتخاب او مناسب ځای ته دقت په کار دی.

پښتو يوه غني ژبه ده، يوه شي ته ډير کلمات لرو، په مختلفو نومونو يې يادولی شو، دا نومونه دومره گنگ هم نه دي، ټول پرې پوهيدای شي، نو ځکه جمله بندي او د کلماتو کارولو ته بايد پام وکړو.

که يو ځای ليکو “رااته ويې کتل” بل ځای “سترگي يې راواړولي” ښه راځي، “مخ يې راواړاوه” هم همدا مانا ورکوي.

په يوه کيسه کې مې ولوستل: “انځرگل ځوان و، د پلار يو زوی و او له رنگه ښايسته و.”

درې ځايه په لنډه فاصله کې د “و” ټکی راغلی دی. کيدای شي داسي يې وليکو:

انځرگل ځوان و، پلار يې همدا يو زوی درلود، له رنگه ښايسته ښکارېده.

يا نورې جملې، خو شرط يې دا دی چې په لنډو فاصلو کې يورنگه توري او کلماتو را نه وړو، ځکه د ژبې خوند ته زيان رسولای شي. نظرونه مختلف دي.

نصير احمد احمدي

سحر په يو شعر کې

مونږ ډير شاعران او ډير شعرونه لرو خو مونږ ښه شاعران او ښه شعرونه کم لرو. د همداسې کمو ښو شعرونو له جملې څخه د علم گل سحر صيب يو ښکلی ازاد شعر گوتو ته راغی. بار بار مې ولوست چې څومره مې لوسته هومره مې خوند راکاوه او هومره مې نوي شیان پکې پيدا کول. دا شعر ”يوازي ستا لپاره“ نومېږي راځي چې د همدې شعر رنگيني زینې په پورېو د خيال او فکر په پښو په مینه مینه د شاعر تر ذهن او زړه ورشو.

يوازي ستا لپاره!

له زړه مې ټولې کرکې وېستلې

اوس مې له ښکار ځينې توبه کړې ده

اوس له کرېزه بغدادی کوترې نه کټوم

او بس تمامه ورځ لگيه يم

په دامونو کې مری پېيمه

سپينو کوټرو ته پایزيب جوړوم

او د بې موره وري له اوبښکو نه شراب جوړوم

او په سخت زړو يې ارزانه پلورم

چې يې له زړونو کينې کډه وکړي

وگورئ! شاعر په څومره هنري انداز د کرکې له تورې نړۍ د مينې او ترحم رنگينې او سپينې نړۍ ته اوږي او ټينگار کوي چې بايد له زړه نه کرکه او کينه وېستل شي ځکه چې زړه د بدن پاچا دی. پاچا بايد پاک، سپېڅلی، عدل او مینه ناک وي که کرکه په زړونو مسلطه شي نو د انسانيت ترمنځ د بدبختۍ ديوالونه ودرولی شي چې انسانيت ته يې تاوان نه جبرائيدونکی وي او ښکار چې په اسلام کې هم مباح بلل شوی يانې نه ثواب لري او نه گناه. نو مونږ بايد د بشريت له مخې هم فکر وکړو چې ولې ښکار کوو؟ ولې کوټري، هوسۍ او داسې نور... وژنو؟ ولې د طبيعيت ښکلاوي وژنو؟ ولې د خدای پيدا کړي مخلوق چې هغوی هم زمونږ په شان د ژوند حق لري وژنو؟ مونږ خپل هوس مړوو او خپل شوق پوره کوو خو دا نه گورو چې دا کار زمونږ محيط او بشري محيط ته څومره تاوان اړوي؟ او د شعر په دې کړۍ کې له کرېزه د بغداديو کوټرو نه کټول او هغوی ته د دامونو په ځای په تارونو کې مری

پېل استعاره هم کېدلې شي. په کلیو او بانډو کې زیاتره کریزونه گودرونه وي چې نجوني پرې راټولې وي چې د گودر په مفهوم باندې ټول پښتانه پوهیږي ضرور نه ده چې ډیرې خبرې پرې وکړم خو سپینو کوټرو ته پایزیب جوړول. کله چې کوټرې الوزي پایزیب یې په پښو کې وي په هوا کې نرۍ نرۍ شرنګا جوړیږي مونږ د نجونو په پښو کې د پایزیب خبره اوریدلې ده خو د کوټرو پښو کې د پایزیب خبره ډیره نوې ده. څومره ښکلې او روان تصویر لري. عجب سندرېزه لوبه ده. او د بې موره وري له اوبښکو نه شراب جوړول. دا هم استعاره کېدای شي. خو که ظاهري تصویر یې وگورو ډیر عاطفي حالات انځوروي. کله چې د یو وري مور مړه شي او وری د خوراک په وخت د یوې بلې مېرې خوا ته ورځي پر هغې د مور گومان کوي خو مېرې یې بوی کوي او کله چې پرې پوی شي چې دا زما اولاد نه دی نو بیا یې په سر باندې وهي له ځان یې لرې شري. او د فلکلوريکو راویټو له مخې هم دا خبره کیږي چې د یتیم وري له سترگو نه اوبښکې څاڅي. شاید سحر صیب دا حالات لیدلې وي. شاید ده ته د یتیم وري حال د یو افغان یتیم حال ور په زړه کړی وي چې د ښار واټونو کې یا د کلیو په کوڅو خیرات غواړي یو چاته د یوې ډوډۍ په خاطر لاس غزوي او ورنږدې کیږي خو مقابل لوری د دې په ځای چې مینه او مرسته ورسره وکړي توهینوي یې او ان چې وهي یې. نو شاعر دلته د بې موره وري اوبښکې ځمکې ته نه پریردې له هغوی نه د مینې شراب جوړوي او د هنر په جام کې یې په ډبرزو وړیا پلوري.

اوس مسافر په کانو نه ولمه

اوس گلان نه شکوم

له لارو نه ازغي ټولوم

په لاره ټلونکې ماشوم ښکل کړم

د سپین گيري بوډا لاس ونیسم

له زړه مې ټولې کرکې ویستلې

وگورئ! ټولنیز اخلاق پکې څومره ښه انځور شوي. ځینې خلک مسافر په کانو ولي چې همدا حالات یو وخت په مونږ هم راغلي وو. مونږ یو څو انډیوالان د ایران له لارې دوبي ته تلو. د ایران پولیسو ونیو. مونږ به یې چې کله له یوې پولیسې ټانې نه بلې ټانې ته یووړه په لاسونو کې او پښو کې به مو زولنې پرتې وي نو ځینو ایراني پولیسو او ان عوام خلکو به په کانو ویشته. مونږ کوم مجریمین نه وو خو خپلې غریبې او ډډځنۍ اړ کړي وو چې د ایران له لارې دوبي ته لاړشو خوري او غریبې وکړو. او شاعر همدا انساني پیغام په خپل شعر کې راوړي وایي مسافرو ته تکلیف مه

ورکوي . اوله ښکلا سره مینه له طبیعت سره مینه د شاعر ښکلا پرستي د گل له نه
شکولو څخه معلومېږي

او له لارو نه ازغي ټولول د ماشوم ښکلول یانې خپل اولاد غوندې پي گڼل او
سپین گېږي بوډا لاس نیول او هغه د خپل پلار غوندې گڼل هغه ته احترام کول د
غوره اخلاقو اوچتې بیلگې دي چې د سحر صیب په ژوند کې مونږ د داسې ښو کړنو
شاهدان یو .

اوس له دوشمن نه کسات نه اخلمه

اوس د غومبسو کور په خټه باندې نه پټوم

په مار د کاني گذار وکړم

خو خطا يې ولم

بس هسي خان ترې ژ غورم

هغه هم هسي د “رحمان” د يارانې په خاطر

اوس له خوبونو مرور یم

ټوله شپه په تلاوت تېروم

او د قران زرينو پاڼو کې يو نوم لټوم

په مونږ کې د بدو په بدل کې ښه کول خو ډير کم ليدل کيږي ان چې د ښو په بدل کې هم بد کوو. همداسې نو کسات يا د غچ نه اخيستل خو خپله بې غيږتې گڼو. ځکه چې مونږ ته د انسانيت په ځای رواجونه ډير ارزښت لري خو شاعر دلته له همدې رواجونو څخه ښکلی بغاوت کوي او انسانيت ته په پوره مانا قايلېږي وايي چې بايد د کسات يا د چا بدو په مقابل بايد مقابل لوري ته مينه ورکړو او ښه ورسره وکړو. ځکه چې کسات گټه نلري تاوان لري او مينه ده چې خدای خوشالوي او انسانان سره نږدې کوي. د ښه او خواږه ژوند د جوړولو زمينه برابره وي.

شاعر د غومبسو د کور يادونه هم کوي چې مونږ د ماشومتوب ښکلي دنيا ته ورگرځوي. ځکه په ټکنده غره کې د شوخو ماشومانو هم دا کار وي چې څنگه د غومبسو کورگي په خټو وولي او غومبسي را وښوي. خلک پري وچيږي. او له شوخي نه خوند اخلي خو شاعر د غومبسو په عذاب ول ښه کار نه گڼي او وايي چې بايد له دې کار څخه د ده وشي او دا خبره يې څومره ښه راخيستي چې په مار د کاني وار کوم خو خطا يې ولم هغه هم هسي د “رحمان” د يارانې په خاطر. معمولاً په کليو او باندو کې نالوستي کسان د مار په اړه يو نظر لري او يو شعر وايي

چا چې وليدلو مار

چې پري ويې نکړو گذار

هغه نه دی زما یار

که څه هم دا شعر خلک په رحمان بابا پسې تړي. خو د رحمان بابا له شعري سبکه او له غزلیزې شاعرۍ جوته ښکاري چې دا د رحمان بابا شعر نه دی بلکې د کوم ولسي شاعر له خولې وتلی شعر دی. سحر صیب هم دلته د ولس له خولې غږیږي خو پیغام یې د خدای له بشر سره مینه ده .

راځی چې د شعر اخري برخه یې وښکړو

اوس مې ټوپک پر اوږه نشته

او له میل نه یې شپیلې جوړه ده

پکې د مینې ترانې غږوم

دا ټول ستا لپاره!

ځکه دوی وايي

په جنت کې حوري ستا غوندې دي

ټوپک زمونږ سمبول دی مونږ د تورې او ټوپک په زور تل له خپل وطن او ناموس نه دفاع کړې ده . او تل مو د یرغلګرو په وړاندې کارولي دي خو له دې نه هم سترګې نه شو پټوي چې ټوپک زمونږ دښمن هم دی . زمونږ بربادي له ټوپکه رواتې ده. مونږ د غصې او جنگ په وخت کې په ورور هم ټوپک چلو بل هم پرې وژنو ځان هم پرې وژنو. خو شاعر دلته ټوپک له اوږې کوزه وي او هغه ټوپک چې قتل پرې کيږي له خولې نه یې لمبې وریږي له میل نه یې شپیلې جوړوي د مینې نغمې او ترانې پکې غږوي او اخر کې وايي دغه ټول ښه کارونه د ستا لپاره کوم ځکه چې دوی وايي چې جنت کې حوري ستا په شان دي . یانې دا ټول کارونه شاعر د یوچا د مینې په خاطر کوي نو که داسې یو مین د یوچا د یوې مینې په خاطر انسانیت او طبیعت ژغوري نو دا انسان دې سل ځله مین شي او د سلګونو مینو له کړکيو دې سل ځله انسانیت وژغوري.

سیدجیلاني جلان

کابل- ژوندون رادیو تلویزیون

۱۳۹۰/ تله ۸/







لاهم څارمه ستا لارې

داسې مین غوندې یم، د کور کلیانې مې هم ورکې کړلې. دا د سحر صاحب د یوه ازاد شعر دوی جملې وې.

ما چې د سحر صاحب د شعر پخوانی ټولگه څوکلونه پخوا لوستې وه، هلته مې فکر کاوه چې سحر صاحب یوازې سپوږمۍ ته شعرونه وايي، خو چې نوی ټولگي زما نظر بلې خواته هم وغزاوه، سحر صاحب په دې ټولگي کې دولس لپاره ډیره شاعري شوې ده.

د شاعرې دې برخې ته راگرځو څو لومړۍ سپوږمۍ ته ورځو، سحر صاحب وايي:

څومره نژدې و- څومره لیرې شوو له یو بل څخه - څومره پردی شوي رانه
دا شعر د سحر صاحب د تازه شاعرۍ څخه راخستل شوی و، هغه وړندې داسې نه و،

د شعرونو پریمانې وه، په هغه وخت کې یوځای وایي:

مخ واړوي بل خوا، چې ما وويني

ورځ کې به یو شعر ډالۍ کوم درته

د دغه رمان د یوه غزل یو جانانه بیت داسې هم دی، چې شاعري یې د داسې یوه سافېت ویرسره تشبیه کړې چې په دې پروگرام کې د سپوږمۍ غمونه ژړل کیږي، دا چې څوک داسافېت ویر نه لري، شاعر خفه دي چې دوی نو دیار غم ژړلای نه شي.

دا بیت دارنگه دی.

زه دې غم خپلو شعرونو سره ژاړم

ته به څه کړي چې شاعره یاره نه یې

په دې لاندې شعر کې شاعر د مینې کولو عمر تېر نه بولي، یعنې په همدې وختو کې سړی پرلپسې ځوان پاتېږي، بل کار لا دا کوي چې د سپوږمۍ پر عمر دغه کلونه هم وراضافه کوي، په دې شعر کې د سحر صاحب خپل انداز هم پروت دی، شعر دغه دی.

دا څو کلونه مې پخپل عمر کې نه شمېرله

پوهیږي کوم کلونه؟

هغه کلونه چې له تاسره مې مینه وکړه

هغه کلونه چې مې عقل رانه تا وړی و

هغه کلونه چې مې ذهن کې یوازې ته وي

هغه کلونه ستا د عمر په کلو زیاتوم

اوس به سحر صاحب دوهم ډول شاعرۍ ته راشو، د دې شاعرۍ لومړی شعر پاچا ته ویل شوی دی په دې شعر کې سحر صاحب ارگ ته تللی دی، ارگ یې انځور کړی دی.

لکه دارگ شان و شوکت ته چې هیښ وړوي،

سپوږمۍ ته د پاچا کیسه داسې کوي.

پاچا ورغوښتی يم

زه د مانۍ په دروازه کې انتظار ولاړم

پاچا عادل دی ډیر زړه سواند دی

پاچا د ټولو په درد ښه پوهیږي

خوڅه کولای نه شي

خو پاچا گرم هم نه دی

هغه نوڅه پوهیږي

دا کیسه داسي اوږدیږي، سپوږمۍ یې اوري، خو کله چې په توره شپه کې له ارگ څخه راوځي، شاوخوا حالات گوري بیا داسي وايي:

خراغ یې لکي ترسپاره دلته

څوک ناروا ته ناروا نه وايي

د دې وروسته بیا نوره پښیماني هم کوی. دی وايي:

پرون مې ذهن کې افکارو مظاهره کړې وه

چې ولې ما ستا په ستایلو عجله کړې وه

په هر حال، سحرصاحب تر ټولو وړاندې شاعر دی، کلونه کلونه شاعري کوي هم د دین غوندي ده، هیڅوک نه پری مریږي، هر لوی شاعر د یوه بې شانه ښکلي شعر په تمه شاعري کوي.

راځئ د سحرصاحب د دغه انتظار یوه صحنه وگورو، چې سپوږمۍ ته ولاړ دی، او ژوند سره حساب کوي.

خدای پامانی سخته شیبه ده

د بدمرغيو دروازه ده

خوبښي د ژوند یوه شیبه ده

دینن د بارو پیمانه ده

نه به پرې مورشي نه به وټري بارونه.

په درنښت

جاوید اوربل



پاس سپورمۍ ده لاندې ته يې

شعر د الهي هغه عظيمه ډالۍ ده چې هر چاته يې نه ده ورکړې او يوازې او يوازې شاعر يې په دې رنگينه ډالۍ نازولی دی.

شعر هغه څه دی چې که په ويلو يا اوريدلو يې کاني زړه زړه او نرم نه شي خو له کابو څخه سخت زړونه نرمولی او اوبه کولی شي.

شعرد هر قوم ژبه او کله کله توره او ډال هم کيدلی شي، شعر يو محکوم قوم دآزادي او سرلوري مقام ته پورته کولی شي، شعر د ازادي سمبول او نارامه زړونه ته ارام ورکولی شي.

دا چې د پښتنو په تاريخ کې له پيريو پيريو شعراو شاعري راروانه ده خو په دې پيرۍ کې په کومه کې چې موږ ژوند کوو ديرو شاعرانو زوکړه کړې ده، همدارنگه داپيرۍ هم يا خو د “کاروان” په شائنه د نازک خيالو او يا خو د “سحر” په څير درديدلو او هوډمنو شاعرانو شاهدده ده.

دا نن چې موږ په کومه شعري ټولگه خبرې کوو دا د يوه زړه سواند، انسان دوست او هروخت له کرکې نه په تينسته شاعر “علم گل سحر” دريمه شعري ټولگه ده چې د شعر مينه والو او د پښتو ادب دغني کولو لپاره يې د خپل زړه په وينو ليکلي ده.

که څه هم په دې ښکلي نوم يعني “پاس سپورمۍ ده لاندې ته يې” ډير څه ليکل کيږي، ځکه ډير ښکلۍ او په زړه پورې نوم دی او ډير ښکلي او خواږه شعرونه پکې خپاره شوي دي خو ما يې په ځينو اړخونو څه نا څه ماته او گوډه ليکنه کړې ده هيله ده چې خوبه مو شي.

په دې ټولگه کې غزلونه، آزاد شعرونه او منظومې ډير په خوند ځای پرځای شوي دي چې هر يو يې پخپل ځای خوند او رنگ لري.

علم گل سحر په داسې وخت شاعري کړې ده چې هغه وخت دانسان وينې او مينې ارزښت نه درلود، خوشحربيا هم خپله مينه د انسان او انسانيت لپاره په ډير سخت وخت کې تر سره کړې ده.

په رښتيا هم شاعر ډير هوډمن او د کلک عزم خاوند دی، ده مقاومت کړی او دهیڅ توپان او کرکې پروايې نه ده کړې او ځان يې خپل محبوب ته رسولی او دزړه له کومې يې مينه ورسره کړې ده، ځکه خو په يوه غزل کې داسې وايي:

په تورتمونو او اورونو کې لا روغ پاتې يو

تر کاني کلک يو توپانونو کې لا روغ پاتې يو

هره خوا کرکه وه کينې وي، مور به مينه کړله

عجيبه نه ده؟ امانونو کې لا روغ پاتې يو

همدارنگه سحر صاحب چې څومره د وطن غمونو، نېستيو او کړاونو ځپلی دی خو د يوې بلې داسې بو گنډونکې پېښې سره مخ شوی چې تر عمره به يې هيره نه شي، دا چې هر چاته خپله مور دومره گرانه او مهربانه وي چې هيڅوک به يې قيمت او حق ادا نه کړي مور د الله ج داسې نعمت دی چې انسان ټول عمر د خوشحاليو په زانگو کې زنگوي.

نوموړی په داسې حال کې چې مور يې د خپلو ورونو او خويندو د ليدلو لپاره دهجرت چاپېريال ته تللی وه، دی په کابل کې د چوکۍ پرسر په خونړيو تنظيمي جگړو کې گير پاتې شوی و، له بده مرغه په همدې وخت کې دی د مورجانې له نوم او دهغې د جار قربان څخه ابدې محروم کيږي او هم هلته په پردي وطن کې خاورو ته وسپارل شوه او څه موده وروسته نوموړی هلته ميرانشا ته ورځي، د مور د مزار خړو خاورو ته د خپل زخمي زړه غوټه خلاصوي او د مور له مزار نه خدای پاماني اخلي او وايي:

...زما معصومي مهربانه موري

زما په سردي کړاوونه گالل

سختو شيبو ته شوم يوازي پاتې

ما په ارام د ژوند خوبونه ليدل

د مزار خاورې بڼکولم درنه ځم

تا په پردي وطن پريږدم درنه ځم

موري په زړه دې ارامونه لرل

تا زما ژوند ته اميدونه لرل

زما شيبې په خوشحالي تيريدي

خو تا په زړه کې ډير غمونه لرل

په هیلو خاورې اړوم درنه خُم

تا په پردې وطن پرېردم درنه خُم...

که څه هم علم گل سحر د وخت شیطانونو ډیر خورولۍ دی هر وخت په خپله مینه ویرېږي او په ډیر هنر پخپل ورځني ژوند کې قدمونه پورته کوي او هروخت له خدایه خبر غواړي، د فسادگرو او هغه چانه امان غواړي چې انسان ته په سپکه گوري او انسان په یوه او بل نوم غولوي دهغو له وینو ناوړه گټه پورته کوي، خو دی په ډیرو ریریدلو شندو د خپلې مینې پرېښتي ته د "رڼا تناب" په نوم شعر کې داسې نصیحت کوي:

پرېښتي تا ته وایم

له خپلو ښکلو شونډو

د ولاحولو توري مه غورځوه

ابلیس لباس دی

کله کله په بدل لباس کې

راشي د کرکي او گناه تخمونه وښیندي، ځي

په لباسي خندا یې مه غولیره

چې ولاحولو درنه هیره نه شي

آیات د مینې پخپل ځان چوف کوه

ابلیس په سپین لباس کې راشي

پرېښتو ته لارښوونه کوي

ابلیس د مار زهر دمینې په پیالو کې راوړي...

“یوازې ستا لپاره” دا د سحر صاحب هغه شعر دی چې له خپلې مینې سره په ډیر اخلاص وعده کوي، بیا هم یو ځل بیا د خپلې خوړې او انساني مینې ثبوت وړاندې کوي او داسې ښکاري چې دی د مینې لپاره د قرباني په هر ډگر کې په کلک هوډ ولاړ دی او هر هوډ او پریکړه یې ځوانمردانه ده، ځکه ژمنه کوي او په مینه کې یې زړه دومره نری او مینه ناک شي چې له ښکاره هم بې زاره وي، سحر صاحب خپله ژمنه په داسې شکل پیل کوي:

له زړه مې ټولې کرکې وایستلې

اوس مې له ښکار ځینې توبه کړې ده

اوس له کاریز نه بغدادی کوترې نه کتوم

او بس تمامه ورځ لگیا یم

په دامونو کې مری پیايمه

سپينو کونرو ته پایزيب جوړوم

اوس دې موره وري له اوبښکو نه شراب جوړوم

او پر سخت زړو يې ارزانه پلورم

چې يې له زړونو کينې کډه وکړي...

که څه هم په سحر خپل جانان ډير گران دی خو په څنگ کې يې ايمان او وطن هم ورسره تړلی دی، دا چې ځان، ايمان او وطن رښتيا هم سره تړلي دي خو ډير خلک موږ وليدل چې په دې درې واړو يې سوداوي وکړي او کوي يې.

خو دا چې شاعران پاک او نرم زړونه لري هروخت مينه غواړي، د انسان حق غواړي هر وخت پخپلو او د قوم په ورکو پسې گرځي، دلته سحر صاحب خپلې مينې ته د زړه له کومې په ډير اخلاص خپله مينه داسې اظهاروي :

څومره ډير مې خپل جانان راباندې گران دی

لکه ځان لکه ايمان راباندې گران دی

لکه خپله خوږه ژبه راته گرانه

لکه گران افغانستان راباندې گران دی

کله، کله سحر د ماضي په طرف هم مخ وړاوي او د تنکي ځواني او تاندې مينې په يادولو خپل زخمي زړه ټکوروي. د سحر صاحب يوه ښکلي نظم ته تم کيږو چې د ښکلا او مينې د خاطرو ښکلي تابلو ده:

لکه چې ستانه هير دي

لا ډير کلونه وړاندې

په يوه بله زمانه کې موږه

سره مين و، دواړه

هغه وو، نور وختونه

هغه وخت کرکه هېچا نه پېژنده

کینه له سره پیدا شوې، نه وه

هرخوا د مینې واکمني چلیده

ته وي مینه پر ما

او زه مین وم پر تا

لکه چې هیر دي، درنه

هغه مهال یادوم

چې دا تور زړي خلک نه و، پکې

دمینې نوم به په درنښت یادیده

مینه به ټولو عبادت بلله

خو موږه نه پوهیدو

چې وخت بدلېږي ورو ورو

ددې وختونو سیلی

ناڅاپه راغله پرموړ...

زما په نظر کله شاعر دومره زورور شي چې هر طرف سترگې غړوي، دا ټول کاینات ورته شعر ښکاره کیږي، یعنې هر څه ته چې گوري له هغه نه یوه کړۍ جوړوي. خو کله په شاعر مینه دومره زور شي چې هر څه ته گوري هغه ورته خپله مینه ښکاري او په هرڅه کې د جانان تصویرگوري، خو کله دا یادونه شاعر دومره خور وي چې فریادونه یې له خولې وزي او رنگین شعرونه ترې جوړیږي دا دی د سحر صاحب په یو ډیر په زړه پورې نظم کې چې دهمدې ټولگي نوم هم له همدې نظم څخه غوره شوی “پاس سپورمۍ ده لاندې ته يې” څخه یو څو بیتونه را اخلو:

پاس سپورمۍ ده لاندې ته يې

زه یم تږی ته اوبه یې

په خیالونو کې مې ته یې

په فکرونو کې مې ته یې

په سندرو کې مې ته يې
 په شعرونو کې مې ته يې
 په خوبونو کې مې ته يې
 په رگونو کې مې ته يې
 کله ستن کله مرهم شي
 په زخمونو کې مې ته يې
 زه که ستا په زړه کې نه يم
 خو زما په زړه کې ته يې
 زما عقل ستا په لاس کې
 نه پوهېږم چې ته څه يې
 پاس سپورمۍ ده لاندې ته يې ...

انسان کمزوری دی یوازې پاک رب په هرڅه قادر او توانا دی، خو علم گل
 سحر هم کله، کله په گيله منه ژبه له خپل رب سره خبرې کوي او هغه ورڅخه غواړي
 چې ترې نه ليري گرځي او دا امکان هم شته چې یو وخت به يې همراز و، سحر هغه
 محبوب له خدایه غواړي چې د ده د زړه دنیاگی يې ټوله نیولي ده، د سحر صاحب
 زړه په یو داسې چا پورې تړلی دی چې که کرکه ترې ونه لري نو دنانونو په لمبو
 کې يې خامخا را گیر کړی او سوزوي يې، نو سحر صاحب خپله گيله په یوه غزل کې
 داسې بیانوي :

خدایه چې غواړم يې هغه راځيني ليري گرځي
 ټول را نږدې دي خو یوه راځيني ليري گرځي
 که گلاب نه یمه، د پوندي اغزی هم نه یمه
 حیران په دې یم چې ورمه را ځيني ليري گرځي
 ارمان مې ستا له اننگوپه ژړا ته، ویل يې
 کانی د رود یم آيينه راځيني ليري گرځي...

په پای کې علم گل سحر ته د لا زیاتو بریو هیله کوم او هیله لرم په راتلونکي هم د هغه همداسې ټیکلې شعرونه ولولو.

محمد صابر بې ریا



د سحر په لټه

د افغانستان قلم ټولنې لخوا د استاد علم گل سحر د ادبي خدمتونو د لمانځ غونډې په پلمه.

زه هغه مهال د لسم ټولگي زده کونکی وم، زما ټولگيوال ذبیح الله به چې ټولگي ته راغلی نو تر هرڅه وړاندې به یې راته ویل کماله راډیو نیولي وه مابه ورته ویل کومه راډیو ولې آزادۍ راډیو “د ژوند په شیبو” کې خپرونه دي وانه وریده، نوزده به پوه شوم چې څوک یادوي.

ښه ستا مطلب علم گل سحر دی، هو، د سحر صیب غږمې ډېر خوښیږي. یره کماله چې یوځلي خومو له نږدې لیدلی وی، چې دی به ځوان وي، زوربه وي دا به څنگه سړی وي.

زما هم د ذبیح الله غونډې په زړه کې د سحر صیب د څپرې انځورونه تلل اور اتلل. شپې او ورځې تیرېدې د دولسم ټولگي نه فارغ شوم د کابل د ښونې اوروزنې پوهنتون کې شامل شوم یوه ورځ مې سهار لمر تلویزیون نیولی وو چې یو شاعرانه موزیک پیل شو د تلویزیون د پردې په یوه څنډه ولیکل شول شاعر علم گل سحر لیناشریفي د سحر صیب شعر “یوازې ستالپاره” په زړه رابښکونکي آواز د کلمه کړ، شعر چې خلاص شو د کاکا زوی ته مې وویل د آزادۍ راډیو نه ده ترته مالومه هغه راته وویل څه کوي هلته ماویل دا شعر هم د علم گل سحر وو غواړم چې له نږدې یې ووينم. د کاکا زوی مې راته وویل: افغان ادبي بهیر ته لاړ شه هلته هره جمعه راځي. یوه جمعه مې له ډېرو ستونزو ورسره افغان ادبي بهیر پیدا کړ، زه نابلد هم وم هر څوک به چې غږېدل مابه یې خولې ته سترگې نیولې وې چې سحر صیب به څه وخت غږیږي. له نېکه مرغه سحر صیب په دې ورځ راغلی وو. د غونډې ویاند د سحر صیب نوم واخیست سټیج ته یې د شعر ویلو لپاره بلنه ورکړه. ما چې کله سحر صیب ولید خیالي انځورونه مې له سره والوتل او په رېښتینيو بدل شول. کله چې غونډه خلاصه شوه، نو هڅه مې وکړه چې زه باید د سحر صیب سره خبرې وکړم نږدې ور غلم پرځای د دې چې خپله ځان وروپېژنم نوماورته وویل: آیا ته سحر صیب یې د ژوند په شیبو کې خپرونه هم په آزادۍ راډیو کې وړاندې کوي سحر صیب په ډېره مینه راته ځواب راکړ بلې زه خپله سحریم. زه له ډېرې خوښۍ په جامو کې نه ځایدم سحر صیب هم حیران وو چې دا لیونی گوره، له ډېرو خبرو وروسته مې سحر صیب ته وویل ته هره جمعه بهیر ته راځي؟ سحر صیب وویل هو ته هم راځه دلته ډېر شاعران اولیکوالان راځي ډېر څه به زده کړي.

له دې وروسته به زه هره جمعه د افغان ادبي بهیر ته تلم د استاد سحر اونورو استادانو شعرونه او خبرې به مې په غور اوریدلي، استاد سحر به چې تل ماته زیاته

سپارښتنه کوله هغه به راته دا ویل چې تل مطالعه کوه ادبي اوتولنیز کتابونه ډېر لوله د شپو او ورځو په تیریدو سره زه اوس سحر صیب ډېر وینم تل راته د خپرونو سکریپټونه اصلاح کوي یو څه چې ما او زما ټولو همکارانو ته سحر صیب راکړي دي هغه د سحر صیب مینه اوتشویق دی. زه مې خپلې خبرې نه اوردوم.

استاد علم گل سحر هغه شاعر اولیکوال دی چې خپلې لیکنې د عام ولس لپاره په ساده او روانه ژبه کوي استاد تر خپلې وسي د پښتو په ولسي ادب کې په زړه پورې هڅې کړي دي په آخره کې د الله ج د دربار ه ده ته د ډېر عمر په لرلو سره خپل لاسونه لپه کوم.

په پښتنه مینه

ظهور الدین کمال

لاهم څارمه ستا لاري

وايي چې شاعر کيدل يا شعر ليکل يوخاص استعداد ته اړتيا لري چې له دغه استعداد څخه د الله تعالي ځيني دوستان برخمن دي چې له هغو څخه يو هم د هيواد تکړه ليکوال، شاعر، او ژورنالست استاد علم گل سحر دی. چې د ادب په ډگر کې يې هر اړخيزې هلې ځلې کړي دي او د شعر په ژبه يې تل نورو ته ډاډينه ورکړې، د ژوند ښکلا يې ورپېژندلې او د هغوی حوصله يې تل اوچته ساتلې ده.

سحرصاحب نه يوازي له هيواد سره مينه کړې بلکې د الله تعالي هر يو مخلوق ته يې په درنه سترگه کتلي دي. د هر يو څيز حقيقي حالت يې د شعر په ژبه بيان کړی دی.

“لاهم څارمه ستا لاري” په دې ټولگه کې چې څومره شعرونه دي ټولو کې يو خاص د مينې ډک پيغامونه پراته دي هر يو شعر يې ښکلې انځور لري او له نورو انسانانو سره مينه او دهغوی په حالت کې يې ځان شريک بللی خپلې خوښي يې د نورو په خوښي کې لټولې دي. لکه چې په يوه ځای کې وايي:

لرکي مي ډير اخستي

لاندي مي هم کړی دی

ځان او اولاد ته مي ورپنې جامې ډيرې کړې

بخارۍ تل گرمه وي

که ژوند و سپر ژمی به گرم تير شي

سپرکال به يخ په مخه هم رانه شي

خو څه فايده چې د کور خواته مي يو بل انسان

له يخه ريزدي

په دې شعر کې له ورايه معلومېږي چې سحر صاحب څومره د خپلو خلگو په غم کې ډوب دی او تل د نورو په فکر کې دی. دی هسې په شعر کې نه وايي بلکې په عملي ژوند کې هم همداسې دی.

لکه څنگه چي رحمان بابا او خوشحال خان خټک داسې شعرونه ليکلي دي چي هيڅ لوستونکی نه پوهيږي چي رحمان بابا په چا مين و، د هرڅيز په مينه کي دومره ډوب و چي فکر کيږي رحمان با با په همدغه شي مين دی. ما ته د سحر صاحب شعرونو کي هم داسي يو څه ښکاري هغي هر يو څيز ته دومره ښکلي رنگ او انځور ورکړی دی چي گويا هم هغه شعرکي انسان خپله هغه حالت گوري. لکه په لاندې بيلگو کي:

ستا د ښکلا د خپلولو هيله هم نه لرم

د خپلو سترگو د ساتلو هيله هم نه لرم

که بي مقصده هر څوک زړه راوړي نو زړه ورکوم

داسي هم نه ده صرف د ښکلو هيله هم نه لرم

يا:

مامي له زړه سره د سترگو اختيار تاته درکړ

بيامي د چا په لوري ونه کتل

شونډو مي ستا د نامه ذکر کاوو

ما وي دي ښار کي بس يوازي ته يي

د چا مي نه اوريدل

د اوريدو حس مي تا وړي و

ما د ارمان گلونه

ټول ستا په لارو شيندل

تا مي د زوه پر سر چاره تيره کړه

مايي پروا ونه کړه

ځکه هغه مي او ستا گنلو

ارمان مي تا ته قرباني کړ داسي...

په زړه کې مي اوس ناست يي، جنگ له تا سره مشکل دی

دا زړه به مي هم ستا وي، دا ځيگر به وي ستا لاس کې

يو وخت دومره مغرور شي د پاچا سلام وانخلي

خو کله شي وړوکی بس سحر به وي ستا لاس کې

په دي پورتنیو بیلگو کې د یوې بې الایشه مینې څرک لیدلای شو. د سحر صاحب په ټولو شعرونو کې مینه، ښکلا، حقیقت، پروت دي او د شعر په خوږه ژبه یې بیان کړي دي.

“لاهم څارمه ستا لاري” د شعري ټولګې ټول شعرونه په زړه پوري دي په ځانګړي توګه ازاد شعرونه یې ډیر خوندور دي..الله تعالي دي ورته لوي عمر ورکړي زه خپلي خبرې د رحمان بابا په دي شعر رانغاړم.

هغه زړه به له طوفانه په امان وي

چي کښتۍ غوندي د خلگو بابر دار شي

سوله نیازی



کيسه بيز شعرونه

خښي کره کتونکي په دې باور دي چې په پښتو ژبه کې شعرته ترکيسې ډير کار شوی دی. خو که هنر ته په هنر وکتل شي ليدل کيږي چې خښي شعرونه سره له دې چې شعرونه دي، کيسې هم دي يعنی غور لا غور.

زما په آند دا ډول کيسه بيز شعرونه يو خاص تاثير لري او د ذهن په کونج کونج کې خای نيسي. د عادت له مخې خپله ليکنه په بې ضرورته خبرو نه پرسوم، د کيسه بيزو شعرونو د بيلگې په توگه د گران شاعر علم گل سحر يو شعر د هغه درانه په اجازه ستاسې مخې ته ږدم، قضاوت پرتاسې:

خوب

بې‌گامه مې خوب ليدلی

ته وايه ښه!

مانا يې مه راکوه

بې‌گامه مې نيمه شپه بيا خوب کې راغلي

له سرو گلابو دې جامې جوړې وې

په گريوانه دې ټکوهلي ستوري

اوله دنګې مانې

دوو ښايستو نجونو ته راز د خپل زرګي ووايي

يو څوک مين دی پرما

بې‌گامه مې خوب کې پر پالنگ راوخت

بې‌گامه يې دواړې شونډې ايښي وې

زما پر شونډو

دا دواړې تورې ښايستي جينګی

له تا نه نوم ستا د مين وپوښتي

خو ته يې نه وربښي

هسي نه دوی يې په نوم کوډې وکړي

زه تر ماني لاندې پر خپلو غوړو لاس کېږدمه

هسي نه نوم يې واورم

مکتب مي پرېښود

کتابونه کي يې ستا نوم نه راښود

ما د زرمټ باغو کي سترې مرغان ټول وليدل

چې په نغمو کي يې ستا نوم واورومه

له بلبلانو څخه هم هيږه وي

زرمټ يو ښکلی ځای دی

بېلا تشبه لکه جنت داسې وو

رڼو اوبو کي به منځلي اوبه راغلي مورتته

خو ته به نه وي

زه ترې ووتم

دې سبا په لټون

ما د بابا پر پله، پل کېښود بيا

دروغ مي نه زده

مابه ښکلو ته په ځي، ځير کتل

په دې اميد

چې ستا د حسن رڼا ووينمه

د کوه قاف ښکلي مي وليدلي

خو ستا د حسن جلوي نه وي په کي

تولو مي مينه غوښته

خو زه وم ستا په لتون

دا دی تر ډېرو کلو ورسته تا ته ورسېدم

ملا به “ح” خو مابه “خ” ويله

د ملا خوله کي د حلوا مزه وه

ما د خدايي حسن رڼا غوښتله

ملا به “پ” ويله

زما تلوار و، ما به “ف” ويله

هغه پرون، خو زه سبا ته تلمه

ملا خو ناست وو

زما مخي ته يو لوی سفر و

ملا دځان له غمه مړ و

زه دا ستا له غمه

زه ستا په نوم پسي ستومانه ومه

ستا نوم به و

خو ملا نه راوښود

د ښوونځي په کتابونو کي

ستا په نوم پسي پنځه کاله زه وگرځيږم

معلم رياضي راښوده

خو زما يوازي “جمع” زده وه په کې
 “تفریق” مې بد اېسېده
 ما له کتابه د “تفریق” او “تقسیم” پانې ټولې وشکولې
 ټولې د زرمېل د راده، خړو اوبو يووړلې
 ورځ به مې ټوله باغ کې تېره کړله
 د يوه گل په لټه
 چې تا ته ورته وي لږ
 شپه به پر بام ځملاستم
 يوازي ستا لپاره!
 دوی وايي ستوري څوک شمېرلی نه شي
 ما به په شپه کې ستوري ټول وشمېرل
 خو ته به نه په کې
 چې ښه به ستړی شومه
 خوب به راغی
 خوب کې به ښکلي ښايېږی
 راته خنډل په مينه
 مابه وي ته يې
 پسې ولاړم به تر ليروغرونو
 خو ښايېږی به رانه ليري ولاړه
 کټ مټ همداسې، لکه ته چې رانه ليري ولاړي
 چې نا امیده شوم

جومات ته ولاړم

د ملا لښتې مې هم ستا لپاره ومنلې

ما ترې سبق پیل کړ

ملا، "الف" او ما به، "ب"

ويله

چې کېنې خوروي

له ميل يې تا ته غاړگي جوړوم

د ملا خور غږ مې غوړو ته راغی

ما وې ستا نوم يادوي

سترگې مې پرانيستلې

خو ته نه وې

مابه بيا وژړل

ژړا مې زياته شوله

ما يوه مينه غوښته يوه دردمنه مينه

د مور د د مينې لاس ورپورته کړمه

په هغه لاس کې

د دنيا مينې وې

دروغ مې نه زده

د مور غيږ کې مې ته هېره شولې

اه، د مورکې غيږ خو نو تل هم نه وې

زه ځنې ولويدمه

لکه پاچا چې هم له تخت، هم له وطن ليرې شي

بېرته شوم ستا په لټه

حواس مې ټول سره گډود وو

تا په نوم پسي به ټول ستړي وو

موږه يې بېل کړو سره

ته رانه ليرې ولاړې

ما له خپله ځانه

ستا د تلو خبر پټ وساته

خو زه په ځان پوه نه وم

ژوند مې وليرې تېنټې دلی رانه

د وخت سپلی

د بېلتانه سرود په ژبه راغله

موږ له يوه بل نه بېل شو

په دويم ژوند کې په زړمت کې ومه

له يو خواړه خوبه راپورته ومه

خوب کې له تاسره وم ما ژوندون نه غوښت

خو په زور يې راکړ

مابه ژړل

دوی خوشحالي کوله

ما سترگې نه پرانيستي

خُکه له تا بېلېدم

پلار راته اس او توپک په نذرانه کې ومنل

په اس به ستا پرلور سفر کومه

توپک به مات کړم

اجمل تورمان



د خپلي ژبې او ادب ريښتيني خدمتگار

دغه ستاد ښکلا وړانگي دي جانانه

چې د هر زرگي تيارو ته يو "سحر" شوي

استاد علم گل سحر د ادب د نړۍ هغه ځلانده لمر دی چې تل د نورو د زرونو د ادب خوني رڼا کوي، او د هغو خلکو چې تر اوسه د ادب نړۍ ته يې نوی سترگې غړولي استاد علم گل سحر يې په ډېره مينه او اخلاص لاس نيولی او په دې لاره يې د تگ چل وربښودلی.

او له هغو کسانو نه يوه زه يم چې استاد علم گل سحر مې لاس ونيو او بې له کومې خبرې يې له ماسره د ليکنې او شعرونو په اصلاح کولو کې ډېره زياته مرسته وکړه، او همدا شان زه د دې خبرې شاهده يم چې استاد سحر د ادب په آسمان کې ډېرې نور هم ستورۍ څلولې له هر چا سره يې په ورين تندي مرسته کړې ده.

که دا استاد په خير يوڅو کسان پيدا شي (سحر) وړانگي به تل په ځليدا شي، کله چې ما په لومړي ځل استاد علم گل سحر وليد نو هيله منده يې کړم چې زه به وکولای شم په راتلونکي کې خپل هيواد او خپلي ژبې ته د خدمت جوگه وگرځم. نو که زه د استاد په اړه په کتابو کتابو خبرې وکړم بيا به هم لږ وي، خو هيله منده يم چې تل د ادب په آسمان کې لا ډېر وځليږي او د ادب د نړۍ يو تلپاتې لمر شي، چې د هر مينه وال او د ادب د مينانو زړونه روښانه او همداسې بريالۍ، سوکاله، خوشحاله او نيکمرغه اوسي.

د استاد سحر د لايبريا په هيله

کلمينه يوسفزی

يوازې ستا لپاره!

له سحر صاحب سره زه له ډېرې مودې راهيسې د انډيوالې تارلرم، دى كه شاعر هم نه واى، قلم ټولنې نفسي د ده د ښواخلاقو په خاطر هم بايد داسې غونډ ورته جوړې كړې واى، له غونډو خو هسې هم نه درېږو چې سيل مو نه وړي شيلگۍ به موهم نه رغوي، هيله مې دا ده چې كه داسې غونډې هم دود شي بد به نه وي، راځي چې په انسانيت او سړيتوب مين او خواخوږي انسانان هم ولمانځو.

شروع به يې له انډوالې او ملگرتوبه كړم سحر صاحب په انډيوالې كې ډېر بې ازاره سړى دى، د انډيوالې تار تر ډېره وخته نه اومرى كوي، په هره ښه و بده كې درسره ولاړ وي، دوهمه خبره دا ده، كوم اور چې د ده په زړگي بل دى هغه اور د دې ولس په خپردي، دى به ورسره ستړى او په عذاب وي خومور ته يې ډېرخير رسېږي، پكو يې پكې غواړم، دى ډېر پراخ روابط لري او هغه پالي وخت وركوي يوه ورځ مې ماسخوټن ټيلفون ورته وكړ، خواب يې راكړ چې په يوه غونډه كې يم، بيا ټيلفون درته كوم، د شپې لس بجې وي، ټيلفون يې راغى ويل يې اوس په يوهوټل كې يم واده دى. غونډه، واده، د شپې تر ناوخته پورې د دوستانو او اشنايانو پالل د نورو هڅونه دا ټول يو حساب كتاب غواړي چوټه انداز نه كيږي، څه وخت به اولاد ته وركوي، څه به كار، ژوند، تفريح، ښي او گندي ته، خو زه چې سحر صاحب گورم، د ده ډېر وخت له فرهنگي مسايلو سره تېرېږي همدا اوس د راډيو او ټلويزيون ترڅنگ گنې ټولنې هم پالي، د مېرمن ادبي بهير د ده له برکته دې حال ته رسېدلى دى، ما او ده يو وخت په لمر ټلويزيون كې كار كاوه، دواړه په يوه تعمير كې وو، ترمور دوه تعميره بر د ټلويزيون د دوېلي برخه وه، سحر صاحب هغه وخت د خبري برخې ايډيټر و، نه پوهېږم اوس به يې نوره هم ترقي كړي وي، دى به مې لينچي وخت ناوخته به د دوېلي برخي ته روان و، هلته به يې په انجونو، هلکانود پښتو کتابونه ویشل، د ده له خولې مې اورېدلي چې اوس ډېرې داسې انجونې شته چې مورنۍ ژبه يې دري ده خو په پښتو گلالۍ شاعري كوي. دا ټول د ده برکت دى. ما ډېر وخت داسې ليدلى چې نن له يوې غونډې راغلى په بله اوښتۍ، دوهمې او درېيمې ته هم په ورين تندى روان شوى، ولو كه يوه به د وطن په يوه او بله په بل سر كې وه، د دغو ټولو مصرفيتونو په منځ، منځ كې وخت په وخت خبرېږو چې د سحر صاحب نوي كتابونه هم چاپېږي.

سحر صاحب په ليكونو كې هم ډېر تنگ لاسى نه دى، شاعري كوى، ناول لري، لنډې كيسې، طنزونه، فلكلور، خاطري اودا ټولې خوا يې پاللې دي. د ده د ناول په لومړۍ برخه كې يو كركتردى چې په يو كور كې محاصره كيږي ما چې هغه برخه ولوسته ډېر خوند يې راك، بيا ده ته راډيو ته ورغلم پوښتنه مې ورځه وكړه چې د ناول دا برخه دې ماته په زړه پورې وه، ده راته وويل كوم كركتز چې ستا خوښ شوى دا په رښتيا يو څوك و، له همداسې حالت سره مخ شوى و. زما تراوسه د محاصرې په وخت كې دهغه كركتز رواني حالت په ياد دى چې ده ترسيم كړى و او هغه

منظرې مې په ذهن کې دي، یوه لنډه کیسه مې څو کاله له مخه لوستې وه، پرون مې ولټوله پیدا مې نه کړه، سحر صاحب به یې په اړه بیا یو څه ووايي، تنظیمي جنگونو دي په یو خونه کې د یو قوماندان توري سپینې روان دی، په کوټه کې تلویزون، روښانه دی څوک لگیا دی غلو ته بد وایي قوماندان هم سر ورسره بنوروي خوچې کله له کوټې وځي نو کوم یو ته وایي چې دا تلویزیون به بیا په څنډه کې درسره راوچوي. د ښه اثر نخبني خلک دا بولي چې یا ستا د زړه خبره وکړي او یادي منظرې په ذهن کې پاته شي سحرصاحب شاعري هم کوي ما یې له لومړني کتابه پرته نوره ټوله شاعري لوستې، د ده په شاعري کې له وطنه سره مینه اونور اقسام او انواع د مینې اصلي موضوعات دي د کینې کرکې، نفرت، ناروا په ضد شاعر دی کله چې زه د ده شاعري لولم نو له یو مهربان او خواخوږي انسان او شخصیت سره مخ یم یو غزل دی:

ز مونږ وطن ته لوگي مخکې، رڼا وروسته راځي

اول ژړا وي فريالونه، خندا وروسته راځي

وسلې راوليږي او غلي راته ووايي چې

د ډوډۍ غم مه کوئ، دغه سخا وروسته راځي

هغه سپوږمۍ ده، خو سپوږمۍ غوندې تنها نه راځي

تر مخ یې ډار د بیرته تلو وي او دا وروسته راځي

په کومو گلو به ستا مینه ماتومه کلي

سپړلي راځي، خو وایي ښکلي تر تا وروسته راځي

د تسبو لږ نه یوې ښکلي ته امیل جوړي

لمونځ قضاء کيږي، نیت تری چې ملا وروسته راځي

یتیم ماښام پورې په خاورو کې لوبیږي وایي:

یوازې نه ځمه خپل کورته، بابا وروسته راځي

دوی وایي وکړئ گوزاره له ښامارانو سره

ډیر زورور دي، کوه طور نه امساء وروسته راځي

د سحر صاحب شاعري له داسې مثالونه مالاله ده، صفتونه لکه چې بیخي ډېر شو
سحر صاحب به په همدې مجلس کې اول دا بیت راته توضیح کړي چې د ده نظر
څنگه ستومانه دی په ځای که بیځایه:

پاس سپورمې ده لاندې ته یې، اول مخ لومړی غزل

نظر مي شي ستومانه، بیرته ستا رخسار ته راشي

بي کوره مسافر دی، نا اشنا دیار ته راشي

او بیا دې د همدې اثر په دا بل نظم هم یو څه راته ووايي چې دی د مشوقي په
خاطر لاري ته سم شوی که د حورو په خاطر له مایي پیغام سره وچړېده

یوازي ستا لپاره!

له زړه مي ټولې کرکې وايستلې

اوس مي له ښکار ځنې توبه کړې ده

اوس له کارېز نه بغدادي کونړي نه کتوم

او بس تمامه ورځ لگيا يم

په دامونو کي مری پيېمه

سپينو کونړو ته پایزېب جوړوم

اوس دې موره وري له اوښکونه

شراب جوړوم

اوپه سخت زړو يې ارزانه پلورم

چې يې له زړونو کيڼې کډه وکړي

له زړه مي ټولې کرکې وايستلې

اوس مساپر په کانو نه ولمه

اوس گلان نه شکوم

له لارو نه اغزي ټولوم

په لاره ټلونکي ماشوم ښکل کړم

د سپين ږيري بوډالاس ونيسم

له زړه مي ټولې کرکې وايستلې

اوس له دښمن نه کسات نه اخلمه

اوس د غومبسو کور په خټه باندې

نه پټوم

په مار د کاني گوزار وکړم

خو خطا يې ولم

بس هسي خان ترې ژغورم

هغه هم هسي درحمان* دياراني په خاطر

اوس له خوبونو مرور یم

ټوله شپه په تلاوت تېروم

او د قرآن زرينو پانو کي

يو نوم لټوم

له زړه مي ټولې کرکې وايستلې

اوس مي ټوپک پر اوږه نشته

او له ميل نه يې شپېلۍ جوړه ده

په کي دميني تراني غروم

دا ټول دا سٽا لپاره!

خکه دوی وايي

په جنت کي حوري سٽا غوندي دي

ومان نیازی



د عطرو نقاشي شوی اواز

پرېږدئ! چې سر په زنگون کې ږدم

او فکر وکړم ایا تاسو وينئ چې زما د زړه

له چيني ډبرې خوږې اوبه راخوټيږي

چې د بشر تنده ماتوي “گوټه”

د ادگارالن پو په نزد که تصادف په پام کې ونيسو نو شعر له وظيفې يا حقيقت سره سروکار نه لري او همدا خبره د “شارل بولدر” په نظر کې هم څرگنديږي. کله چې وايي “شعر بې له ځانه بل هدف نه لري.”

د اوسني روانشناسي پر بنسټ شعر او خوب ليدل يو بل ته ورته رواني حالات دي، ځکه په دواړو کې هغه عاطفي تمايلات او زړه ته رانږدې احساسات چې د عقل د کنترول او سانسور په وجه د تحت الشعور ساحې ته استول کېږي. د شاعرۍ او خوب ليدلو په وخت کې د عقل خنځيرونه ماتوي او په خيالي يا هنري دنيا کې ازادي ته رسېږي، له دې امله شاعري او خوب ليدل په رواني لحاظ يو بل ته ورته دي. زمونږ د پيړۍ د مفکر “هايدگر” په نزد، منطق د تفکر او په نتيجه کې د تخيل دښمن دی. نوځکه ډېروخت د شعر سمبولونه، استعاري او تصويرونه د خوب ليدلو له سمبولونو او استعارو سره نږدېوالی لري او کله حتی يوډول وي. په ختيځ کې “زهره” او په لويديځ کې “افروډيت” د مينې بل نوم دی چې پيل يې خوږ او په زړه پورې او پای يې تريخ او بدمرغه وي، مينه تل له غم او اوبښکو سره تړلې او ډېر غښتلي کسان د مينې د سختيو تاب نه لري او همدا ماته ده، چې “اورفه” يې په واويلا کړ او په خپل سوزوگنداز يې بوتې او کاني وژړول له همدې کبله دا اصل چې شاعر که وغواړي وروڼکی شي ماتي د مرگ په بيه هم ورته تمامه شي بايد تر لاسه يې کړي.

منطق او وچ عقل احساسات وژني ته به وايي چې په دې توگه له مينې او ښکلا څخه غچ اخلي مگر په دې کار کې پخپله عقل ليونی کيږي. شاعر کولای شي يوځل او د تل د لپاره مينه او ښکلا د عقل له سيوري څخه وژغوري.

ژبه د رنگ او توکيو په ورېښمين او رنگين دگر کې ښکلا نقاشي کوي او په دې توگه نه يوازې غوړونه بلکې سترگې هم نازوي، هغه که چوپ وي هرڅه وايي او يا يې نقاشي کوي. شاعر نه غواړي يوازې ليدونکی وي بلکې مينه او ښکلا د تمثيل، تصوير او سمبول په موجوداره رنگ کې نورو ته هم د ليدو وړ گرځوي. هغه نه غواړي د تړلې کرکې په مرسته د زړه خبرې له نورو پټې کړي. نارنجي سيوری د اوبښکو په اوبو مينځي او په دې توگه د عواطفو گونگی دنيا ته خبرې ور زده کوي.

د “بودلر” په اند باید هڅه وشي چې په نثر کې هم شاعر واوسو، مونږ ټول دغه له ستورو ډک اسمان په ترړمۍ کې برېښنا د ابشار غږ پيژنو اما د هغو شاعرانونه انځور زموږ له توانه وتلي دي.

مونږ له شعر څخه خوند اخلو او د نقاشۍ رنگونه کولای شي مونږ له واقعي دنيا نه ورځني عذاب څخه وژغوري، يا په بله ژبه يوازې هنردی چې کولای شي زموږ ژوند د تحمل وړ وگرځوي دا ځکه چې هنر زموږ د وزر ماتي احساساتو تراژیک اواز دی چې د عقل د کنترول په وجه د ناخود اگاه پراخي سیمې ته په شاتمبول شوی اوسرکوب شوي او دغه سانسورشوي ارزوګانې او شاته وهل شوي تمایلات د شاعرانه تخیل، تصویر او سمبول په مرسته ازادېږي، موږ په هر هنري اثر کې خپل امیدونه وینو چې د “تحت الا شعور” او د عقل د قلمرو د زندان له زنځیرونو ازادېږي.

هنر په یوه مانا د طبیعت په وړاندې واقع دی، نقاش کولای شي د اور په منځ کې گلان انځور کړي، نقاش رنگ ټاکي نږدې دی ووايم داسې رنگونه ترکیبوي چې خپل تخيلی انځور بشپړ کړي. شعر او نقاشي له عقل څخه لوړ تخیلات انځور وي کله نقاشي کولای شي د شاعر تخیل انځور کړی د شعر بڼه تصویر، تمثیل به هغه وي چې نقاش هغه نقاشي کړای شي اما شعر د نقاشي په پرتله د تخیل پراخ ډګر لري.

زه د پنجري له شانه

زموږ د بڼ پرېکړی لاس وینم

اه

څومره بې قدره دي پرته

دا جنازي

د سنگسار شوو غونچو

د ونې وچ ښاخونه ساندې وايي...

د سحر صاحب د شعرونو دغه غونډ چې د تاسې په مخ کې پروت دی، ډیر داسې نوی تخيلی تصویرونه لري چې ما هر نقاش یې د رنگ په وسیله انځورولای شي، داسې تصویرونه چې په طبیعت کې وجود ونه لري، د تخیل په مرسته انځور شوي دي. د بېلګې په توګه؛ د ستورو پل، ورمینه لار، د خوبونو ښار، د باران سترګې، د لمرچینه، د ښاخونو ساندې، د شپې اوبښکې، د بڼ پرېکړی لاس، د سپوږمۍ په بڼ کې، رنځور ژوند، د افق غاړو کې... د دغه کتاب ځینې نمونې چې تاریخي افسانوي

پېښو ته په کي اشاره شوي ده ډېرې په زړه پرې دي. يوه بله نمونه چې ته به وايي شاعر په وينو سترگو خوب ليدلی...

خوب يو شاعر دی د نیمګړي غزل

زما د روح په تخته ليکي د دوو مينو

داستان

خوب په اوبو کي د کوچي پيغلې د حسن

انځور

خو زه د مينې په وزرونو خوب ته ورسېدم

زه شومه خوب

او خوب پرما

بدل شو...

شاعر ډېر ډېر خلي د سپوږمۍ په رڼا کي د ښکلا ننداره کوي. دا ډول تصويرونو په دغه شعري غونډ کي څوځله ځان څرګند کړی دی. يا په بله ژبه په دې کمرنگه رڼا کي خپل احساسات، ښکلا ته لېږدوي هغه د هر تخيلي سمبول يا تصوير په باره کي مينه، کيڼه اميد او وېره لري. کوم عاشق دی چې د معشوقي د نوم په اورېدو د خپل، زړه اواز وا نه وري، دا ځکه چې هر سمبول بي شميره شيان تداعي کوي. يعنې شاعر د معاني تداعي په مرسته هنري تصويرونه انځوروي.

د شاعر د هيلو د غوتيو غوړېدو بڼ به په ګډه سره ووينو.

اوس همدمه

پوهندوی اسد اسمايي

کابل پوهنتون

۱۳۷۷

د پښتو شعر نوی سحر

دا چې په هرې ورځې پسي ماښام راتلونکي دی او په هرې شپې پسي سهار، نو دا دی د پښتو شعر په یوې اوږدې شپې پسي د یوه نوی سحرڅرک په لگېدو دی، دغه نوی سحر علم گل سحر دی چې پر خپل وار یې د دغې اوږدې شپې په روڼونه کې برخه اخیستې او په خپلو لمړینو پلوشو د پښتو شعرتور تیاره او ساره سمنج گوگل ته رڼايي او تودوخې وربښي.

د دغسې یو ځوان استعداد د غوړېده نه دهغو پرله پسي او نه ستړی کېدونکي هاندو هڅو زېږنده ده چې په وروستی لسیزه کې له کرغېړنټیا (ابتدال) څخه د اوسني پښتو شعر د ژغورتیا لپاره راښلول شوی دی. که په دغه ژغورنټیايي بهیر کې سپېږوبو ځانگوالو د نوې ادبپوهنې او نوې کره کتنې دارانو او الواکانو په وړاندې کولو او رامنځته کولو سره ونډه اخیستې ده نو تر شا یې د سحر غوندي یوشمیر ځوانو شاعرانو په خپلو نوښتگرانه زېږنده بیو سره دغه بهیر ته یو ډینامیزم او خوځون وربښلی دی.

د همدغه نوی ادبي غورځنگ برکت دی چې زمونږ ځوان استعداد ونه هغه زړې کرغېړنې او اوږدې لارې نه وهي چې نورو وهلي او هسې بې ځایه یې ځانونه ستومانه کړی دي. د شعر په نامه یې دیوانونه کښلي، مگر شعريت ته نډې رسېدلي. خواشینونکي بیا دا چې په دې هم نه دي پوه شوي چې دوي رېښتا دغې پورې ته نه دي رسېدلي او هسې خوشې یې په اورولو سره د خلکو غوږونه کانه کړي او په کښلوسره یې هسې بې ځایه کاغذونه تور کړي دي.

د سحر صاحب ټوله شاعرانه مخینه تر اتو کلو تیږی نه کوي خو پردې بریالۍ شوی چې د نظم تر بریده را واوړي او د شعرتړ پولې او پورې را ورسې. دغه مخ ته پروت شعري غونډه د سحر دا اته کلن پرمختیايي یون یو ښکارنده بېلگه ده، دلته لیدل کېږي چې دغه ځوان شاعر څنگه په پرله پسي ډول له پېښوڅخه ځان ورو، ورو را باسي، لومړی پر خپل ازمینست ډډه لگوي او بیا د نوښت پر لوري گامونه اخلي په قافیه وال ډگر کې هماغه “نوی غزلیزه” خوا نیسي او په ازاد ډگر کې هم د “نوی ازاد”

ما دودیز ناظران ځکه نیم اولسي شاعران بللي چې له اولسي شاعرانو سره کوم جوت توپیر نه لري یوازې دا توپیر چې دوي لیک لوست والا دي او خپل د نظمونو په خپله کاري او ولسي هغه خپل د نظمونه د سندرغاړو او نورو مینه والو په مرسته ثبتوي. که نه لکه څنگه چې ماورته په خپل بدلیمیچ “پښتو شعر څنگه جوړېږي” کې نغوته کړې، په ډېرو برخو کې ولسي شاعران تر نیم ولسي هغو د مخه برېښي. د نیم ولسیانو یوازینی مخکوالی ښايي په همدې کې وي چې ژبه یې د چا خبره یو څه ادبي

برېښي هغه هم په چې دوي د ليک لوست په برکت عربي وبيونه زيات کاروي او د دوي ترڅنگه يو نوی هنري انځور له کلاسيکو او ياهم له اوسمهاله شاعرانو څخه راغلا کولای شي خوکه هغه انځور هم په ځير وځيرل شي له زرو کرغیرونو تکراري تشبیه گانو پرته نور څه نه دي، لکه شونډې له لالونو، سترگې له بادامو او زلفي له دامونو سره هم رنګول. کوم عربي يا پارسي متحدالمال وبيونه لکه عشق، عاشق، معشوقه، جانان، دلدار، دلبر ... چې د ولسي شاعرانو په شعرونو کې کارول کېږي، زياتره د همدغو نيم ناظمانو له لارې ورسره پيژندويي پيداکوي. دوي په رښتۍ نه د ولسي او ديواني شاعرانو تر منځ اړيکې جوړوي او په دې توګه يې شعرو شاعري د دواړو خواوو يو ګډوله بلل کېږي. لري به نه خو د ننګرهار يو ولسي شاعر لکه ارواښاد ملنګ جان به راواخلو او له ارواښاد محمد طاهر بينا سره به يې پرته کړو. ترډا منځ به ډېر څه سره ګډ پيدا کړو لکه نظمي ژانرونه (چار بېټي، بګټي، لوبي، داستان، غزلي، مقامونه...) او بيا انځورونو چې د دواړو ډولونو په شعرونو کې په هماغه يوه بڼه کارول کېږي. يوازینی بېلتيا ترمنځ هماغه درانه عربي يا پارسي وبيونه دي. چې د بينا شعر د هغه له شعره سره يو توپير پيدا کوي، دلته ډيري په زړه پوري د بېنا زنجيري چاربيتې دي چې په سلو کې ۹۵٪ له عربي او نورو پور وبيونو څخه جوړښت مومي. نور نو په ژب ښکلايزه برخه کې ورسره دومره توپير نه لري او کله کله تري لا د ملنګ جان هغه تيری کوي. د مخپانګې او ټوليز اړخ له پلوه هم تردې منځ کوي جوتي بېلندې ښي نه ليدل کيږي.

دغه پورتنۍ ځانګړتياوې زمونږ د نن ورځ په نوښتګرځوان شعر کې ډېرې لري ليدل کيږي، دلته زياته هڅه د انځور او سمبول اوبيا نوی انځور او نوی سمبول خواته کيږي. له همدې کبله زه علم گل سحر د دغو مخته پرتو شعرونو له مخې له اولسي او نيم ولسي شاعرانو څخه رابېلوم او دا حق ورکوم چې د ځوانو نوښتګرو شاعرانو په ليکه کې ودرېږي.

ما د ده دغه شعرونه په پوره پاملرنه سرترياپه ولوستل او د همدې په اجازه مي ځني کوچنۍ نيمګړتياوې هغه هم زياتره په ژبني او تخنيکي برخه کې ورسې کړي. زه باور لرم چې د دغه ښکلی شعري غونډ له چاپېدو اوڅېړېدو سره به زمونږ دغه نوی غوړېدلی سحر لا نويو شاعرانه ازميښتونو او نوښتونو ته وهڅيږي او لا زيات اړت او روښانه څښونه او لرلېدونه به ورته غيږي پراييزي، سحر صاحب ته د دغه ښکلی کتاب مبارکي وایم او لمړينه شاعرانه راتلونکي ورته غواړم.

په مينه

پوهاند ډوکتور مجاور احمد زيار

لړم ۱۳۷۰

سريزه

د سحر صاحب د شعرونو مجموعه راته پرته ده، كله كله يې پاني راواروم يوه نيمه غزل پكې ولولم، زه نه محقق يم، نه نقاد، هيڅكله مې د چا د شعرونو مجموعه يا ديوان د يوه سره نه دی لوستی كله يې د سرپاني لولم، كله د پای، كله يوځای، كله بل ځای، دا وړه مجموعه مې هم په مختلفو وختونو كې دغه شان لوستي ده، چي ممكن ځيني غزل مې يې څوځله لوستي وي او په ځينو بنويه تير شوی يم. ځكه په خپل چاڼ باوري نه يم چي ما به خامخا غوره بې‌تونه تري انتخاب كړي وي.

سحر صاحب يو دروند او صميمي سړی دی، ياري دوستي يې د بار تړي تجارت په څېړنه ده، په خبره يې باور او په خلق يې اعتماد كيدای شي، نو كه شاعر او ليكوال هم نه وای محترم به و. له ښه مرغه دی شاعر او ښه كېسه ليكونکی هم دی. كه يې څوك اثارو ته ښه ووايي كه بد، نه يې په ښه ويلومغزوريري، نه يې په ردولو خواشنه كيږي، البته هم د دوستانو مشوره مني او هم ځان رسول غواړي. چي دا يې د تكميل پړاوته د رسيدلو ښه لاره ده.

اوس به د ده په څو بيتونو سره وغږېږو.

د غلچکي نظر لپاره مين شاعر كله كله د معشوق يا معشوقې تغافل له خدايه غواړي، كه يې سترگي له خوبه درني شي تر هغه ښه ساعت په لا کوم وي؟

صايب اصفهانی وايي:

شرم رویش از عرق صد دیده بیدار داشت

چشم را هر چند در خواب گران افگند بود

از حجاب عشق صايب بود جانم زیر تیغ

گرچه بر من سایه ان ابرو کمان افگنده بود

د مینې حیا هغه پرده ده، چي د پټو او ښکاره نندارو مخه نیسي، كه معشوق هر څومره مهربانه وي، يا د صايب په قول هغې ابرو کمانې كه هر څومره د لطف سيوری ورباندې غوړولی وي بیا هم د مین سړی روح د مینې له شرمه تر چرې لاندې وي. كه معشوقه هر څومره ځان په درانه خوب ویده هم واړوي. حسن هم حیا ناکه وي پرمخ يې د خولو څاڅکی ښکاره شي، مین ته يې د خولو هر څاڅکی يوه وېښه سترگه په نظر ورځي چي د حسن پاسداري يې کوي.

يوه لنډې هم دې ته څه ورته مطلب لري:

د يار مې چينار لاندې ویده و

لکه بابنه پرې زنگیدم راوینس مې کنه

په پورتنۍ لاندۍ کې کې مې ښه پېغله په دې خبره اعتراف کوي چې یار یې تر چينار لاندې ویده و، دې ته د غلجکې دیدن فرصت په گوتو ورغلی و، خو د مینې د اظطراب له امله یې د پایلو گرجونو او د پولویو شرنګا راوینس کړ.

سحر صاحب هم د سعدی په قول “چنانچه افتد ودانی” د سپوږمۍ تټې رڼا ته د ویدې معشوقې په پټ دیدن سترګې خوروي خو په زړه کې خدای خدای وايي چې دا راویننه نه شي، ځکه بیا خو به د مینې حیا د دیدن مخې ته لاس ونېسي.

تټې رڼا ته د سپوږمۍ یې پټ دیدن کومه

په زړه کې خدای خدای یادوم چې دا راویننه نه شي

په سر او ږیره کې د سپینو وینښتو را پیدا کېدل د زړښت پولې ته د نژدې کېدلو علامې دي، خوشحال بابا ځکه فرمایلي دي چې “ښایسته نجونې ترهیرې له دوه مویه”

سحر صاحب دې خبرې ته په سره چې ښایسته نجلۍ نه و ترهوي وايي

چې ښکلۍ وویني له لیرې، وارخطا غوندي شي

سحر لگیا شي او له ږیرې سپین تارونه باسي

سحر صاحب بدبین سړی نه دی، د هغو کسانو غوندې نه دی چې د دنیا وګړي درست ظالمان یا د ظالمان مله ګڼي، د هغو غونډې فکر نه کوي چې د ملګرو ملتونو غونډې ورته د مظلومو ملتونو د وېش غونډې ښکارېږي او د بشر د حقوقو اعلاميې د لویو قدرتونو د تجاوز پلمې بولي، بلکې د نړۍ ولسونه د روغې جوړې او د بشر د حقونو رښتني مدافعان په نظر ورځي نړیوال کله کله په کومه بده پېښه ژر عکس العمل نه ښکاروي پرته یې په خوب اچوي وايي:

جیلوانه! ورو زولني اچوه لاسو ته زما

چې په شرنګې یې دا ویده دنیا راویننه نه شي

اوس به یې یو څو فرده نور هم درته په گوته کړم نور تاسې پوه شۍ، مطالعه او نظر مو:

له ډېره وخته په ارمان د دستار

د صابر شاه ملنگ غنم ژاري

يم هيرجن، چي دا وعده مې هيره نه شي

د پيكي تار دې راوتره ترگوته

يا:

ر باب خړپړی په دارونو، نغمه لاس ترزني

بنگړوته شرنګ ورکړه راځه د ديواله سيوري ته

خان مو ونه ليد د هيندارو له بازاره راغلو

رانده هم نه وو، بي امسا په دغه لاره راغلو

کابل به ولي اورکې نه سوځيږي

له هرې خوا لېونيان دلته راغلو

ما يې د اوښکو د تصوير له شانه دا ولوستل

يارمې ولورگتي، دوبي کې به کالونه باسي

محمد صديق پسرلی

کابل- حمل ۱۳۸۱



د مینې او دردونو، د یوه انځور په

څنډه . . .

د شپې تمې لسيزې وروستي پنځه کلونه په کابل کې د شعر او شعراترمنځ د یو بڼکاره برید د راکښلو کلونه وو، دا هغه وخت و، چې نورنو چا د شعر په نوم په ډانگ پیلو خبرو، سرو او شنو ترانو او د زنده باد او مرده باد منظونو نارو، لوستلو او اورېدلو ته زړه نه ښه کاوه، بلکې خلکو او تېره لوستونکو داسې یو څه غوښتل او لوستل چې د بې مفهومه شنو او سرو نارو پرځای د دوي زخموه او دردونه په نرمو، پستو او نازکو ویونو ټکور کړي او په شعر ډوله مقفی نظمونو کې د اخطارونو د ورکولو پرځای د دوي پرهرونه د عاطفې په اوبو ووبځي. دا خوځون یا که لږ صفا ووايو اوښتون څه په اسانه او ارزانه هم نه و راغلی، بلکې همداسې یوه اوښتون د راتلو په تمه کلونه کلونه زیار وگالل شو. د پارپال خوبونو شاعر علم گل سحر په همدې کلونو کې د شعر میدان ته راودانگل او مخکې تردې چې په ناسمو لاروسم شي سمدلاسه د هنر په فضا او بڼکلی ورشو ورگډ شو.

د سحر صاحب د شاعرۍ د پیل شعرونو دا زیری درلود. چې پښتو شعر پراخي او ښېرازی ورشو ته یو بل شهسوار راگډېونکی دی. په همدې کلونو کې ماله سحر صاحب سره وپېژندل کله نا کله په د تو بل کور او دفتر ته سره تلو او راتلو د یو بل شعرونه به مو اورېدل، په تیره بیا د همدې لسيزې په ورستیو کلونو کې موږ ټول په دې لټه کې و، چې څنگه د هنر کوه قاف ته ځان ورسوو هغه و، چې ځینې شخصي او غیر رسمي ناستې او مشاعرې مو پیل کړی. موږ سره په ډله کې ارواښاد اسحاق ننگیال، عارف خزان، گران ازمون، نظیف تکل، مستان، زه او علم گل سحر ملگري وو. په دې ناستو او غونډو کې به مو د یو بل شعرونه اورېدل، په یو بل به مو کره کتنې کولې او ادبي بحثونه به مو کول او زه چې اوس د سحر صاحب شاعرې گورم پوهیږم چې دغو غونډو څومره کار کړی دی.

کله چې د سحر شعرونه لولو تر ټولو د مخه مو درې خبرې ترسترگو کېږي د وطن، د وړانې خورونکې تراژېدي، انځورونه او مینه.

له وطن سره مینه د پښتو شعر تر ټولو پخوانی گانه ده. د پښتو پیل هم په ویاړنه او د وطن په مینه شوی او د علم گل سحر شاعرې هم د پښتو شعر داوږدې لړۍ یوه ښایستو کې کړی ده. او زړه چاودون خو یې هلته وینو چې کله په وېښو گوري چې وطن لوتیږي او د لمرونو قافلي لوڅیږي او ننگونه خرڅیږي...

سحر شاعرې او شاعران وايي چې تر عادي خلکو ډېر حساس دي او د پېښو په وړاندې ژر عکس العمل بڼکاره کوي او د ده شاعر زړه هم د ماشوم په شان نهیلي په

سر واخلي او لکه یو وزر ماتې مرغه ساندې وايي کله چې له یوې شپې تېرېږي او په بله اوږي او د رڼا څرک نه ویني نو وايي:

لمر مو په شا د سحر کلی ته ځو

بېرته په شپو بېرته په سپورو اوږو

د سحر صاحب په شاعري کې بله د یادوني وړ ځانگړنه د کابل د ورستیو کلونو د ژړونکي حالت انځورونه دي، هغه دمره په هنر د کابل د سوځېدلو کوڅو، وړانو مالتونو او نریدلو کورونو اوبیا په دغو کوڅو کې د وږیو او برېښو خلکو د سوالگر ژوند انځورونه کارې چې هم د سړي خوښېږي او هم سړي ژړوي وگورئ:

زما وړی نظر دې انگو کې ځای ونه موند

د ښار ماشوم سوالگر و، د دودۍ له څنگه تېر شو

د سحر په شاعري کې ځینې ډېر ښکلی تصویرونه او کله نا کله دومره نادر شاعرانه ترکیبونه او انځورونه ترسترگو کېږي چې د ده نسل د گوتو په شمیر شاعرانو په شعرونو کې به یې ونه گورو:

د هغه تېز بینو سترگو او وېش ذهن څخه هیڅ هم پټ نه دي پاتې او کله نا کله خو یې چې د ځینو ظالمو څېرو دوه مخي ته پام شي دومره یې شاعرانه احساس پری زور شي چې ان په برېښه ورته نارې وکړي چې:

لاس له وینومینځې خو څېره دې بد لېدای نه شي

څوک به د کابل وړانې کوڅې له یاده وباسي

هغه د انسانانو ترمنځ لا د زشتۍ او ښکلا د نمانځونکو د نمانځنو تفاوت ته هم څیرکېږي او بیا د مینه پالو او وینه پالو ترمنځ تفاوت په دمره هنرمندې رابینې چې لوستونکو ته خوند ورکوي:

څومره تفاوت دی مینه پالو وینه پالو کې

موږ دا ستا له زلفو دوي سرونه سره لوبې کړي

او د همدې غزل د پای بیت خو د سحر د شعرونو یو تر ټولو غوره بېلگه کیدای شي:

ستا په تصور کې مې په وېشه رنگین خوب ولید

بیا سحرماشوم وي او له نجونو سره لوبې کړي

د علم گل سحرپه دې مجموعه “پارېال خوبونه” کې د فورم په لحاظ غزل، یوه نیمه قصیده، منظومه او یوشمیر ازاد شعرونه راغونډ شوي دي البته یوڅو څلوریزې هم د دې مجموعې په ښکلا ورزیاتېږي.

که سحرصاحب خپه نه شی زما د هغه تر ازادو شعرونو غزل دېږخوښ دی خو دا په دې مانا هم نه دی چې د هغه ازادو شعرونو ښه نه دي بلکې برعکس د هغه په ازادو شعرونو کې ډېرې داسې نمونې شته چې په سلو بدرانکو غزلو دې بلا وگرځي. هغه کله کله په ازادو شعرونو کې هم په دمره مهارت ځان ښکاره کوي او له ځانه د کابل د دردونو د یوه نماینده په توګه، د دردونو داسې یو انځور وړاندې کوي چې هېڅکله یې له ښکلا سترګې نه شو پټولی که نه وګورئ!

چاوي چې دلته د سرونو سودا باب ده

زړونه نه خرڅېږي

خوما په خپلو ستروګو ولیدل چې

پرون زمونږ د وېجاړ ښار په واټ کې

چا په یوه یوډی

د پيغلې نجلۍ زړه راوښوه

پورتني شعر د کابل د وراني غميزې تر ټولو ښکلې اونماينده انځور کيدای شي په دې شعر کې د کابل زخمي وجود ټول دردونه ليدل کيدای شي. په دې شعر کې زمونږ د هيواد د وران شوی او نرېدلي زړه ټول غمونه راټول شوي دي او همداسې در واخله دا بل شعر:

دواړه څپلۍ

د یوې لوبې ښاپسته مانۍ په مخکې

انتظار پرته وي

تا به ویل د یوې بلې غورکې بورلي

د بېلتون وېرنې

بس له اوږد انتظار وروسته هلته

یوه څپلی په وینو لژندو لاره

کینه څپلی هم لا تراوسه انتظار پاتې ده

زه په یقین سره وایم چې تردې زمونږ د اوږدې غمیزي بڼه انځورگري که نا ممکنه نه وي نواسانه هم نه ده. د علم گل سحر دا مجموعه ما ته داسې ښکاري لکه د مینې اودردونو یواځې شوی انځور او گران لوستونکی به ما په دې نه ملامتوي که زه د دې انځور په څنډه ولیکم، چې علم گل سحر د خپل نسل د ښو شاعرانو په ډله کې دی. خو دا خبرې په دې مانا هم نه دي چې گواکې د هغه ټول شعرونه په ټول برابر او انتخاب وي. ښايي د هغه په شعرونو کې هم لکه د نورو شاعرانو ډېرې د تامل وړ خبرې وي، چې زما به ورته پام نه وي، مګر موږ یقین لرو چې سحر صاحب لاځوان دی او لا هم په ډېر ټینګ هوډ ملا تړلی روان دی، نو ځکه موږ امید دی چې هغه به د راتلونکو ډېرو ښو او گوتو په شمیر شاعرانو له ډلې څخه وي. هغه همدا اوس هم د پښتو شعر په راوړن بېرکې ځانته ځای او خپل مقام موندلی دی. او که همداسې په پيگري د شاعري کار او ورسره ژوري او همیشنی مطالعې ته دوام ورکړي انشاالله هغه ورځ به لېرې نه وي چې موږ یو رېښتني شهسوار ولرو. د شعر شهسوار، د هنر شهسوار او هغه به سحر وي. نور نو زه د سحر صاحب د شعرونو او لوستونکو ترمنځ نه خنډ کېږم او تاسې د دې مجموعې لوستلو ته رابولم.

په ډېر ادب

عبدالهادي هادي

د ۲۰۰۰ کال لومړۍ شپه، لومړۍ ساعت

سحر او د پار پال خوبونه

هلک زړه مي لا هغه لیونی ښکلا وي، چي د ښاپېريانو په نکلونو کي يي زمونږ پر زورونو پاچاهي کړی، تشي اوسانې نه بولي. خدای دې تر گونا راتیر شي نیمکښو پلونو ته مي ځکه سودا وي زه سکه وایم، د نکلونو ښاپېری به يي تر شا پټي وي.

شاعري راته د نیمکښو پلونو او مرموزو ښکلاگانو ټاپو ته نری لار ښکاري، او سحر اشنا مي یو لاره وی دی. مادې دې ټولگي د پلونو ننداره څه پخوا کړې او په څه يي اوس ورگډ شوم، شاعر تر دې رومي یوه ټولگه “د لمر جنازه” درلوده خو د ده د خولې خبره ده چي ما په هغه ټولگي کې چندانې د زړه غوټي نه وسپړلي او په برسیره وینا مي لوه او تنده نه ماتېده ځکه مي په بله بسم الله کړه.

شاعر په دې ټولگه کي لکه د خامکو بخي او د لاسي ولونو کار چي هم مهین والی او ترتیب غواړي او هم تناسب او نوښت ټولی خواوې پاللي، شعر او شاعرۍ ته يي د زراعتي چرگورو په څیر د یکنواختۍ کانه او ټوکه نه ده ورشوي. پخوا نو به ویل چي شاعر دې لږه دمره هڅه وکړي چي شعر يي د ده په ژوند پور پری نکړي، خو که اوس ژوندي وای له مونږ سره به يي څه وړ کذاره وه چي د ورځي شل ټولگي لکه یخسوز او کنگل مري راباسو او بیا نه حساب منو نه نرخ، ما ته هسي هم د کتابي خبرو چل نه راځي، شواړو به مو څه سر درخوړوم سحر د دې زمانې سړی نه دی، نرمه او اواره طبعه او د غرونو دروند خوی او عادت لري، شعرونه د زړه د دریچو گلالي بلبان بولم، تاسي يي په خپله طبعه غاړو ته غور کېږدی.

ساده زرگی مې دې نفرت جهان کې مینې غواړي
سوالګر ماشوم دی، د کابل ښار کې غلمینې غواړي
لاسونه مات، دعا پې نه رسي تر عرشه پورې
هغه چې شپې رڼا رڼا ورځې وارنګینې غواړي

په ډېر درنښت

ومان نیازی

۲۸/۱/۱۳۸۱



تیارو کې څړیکه د رڼا وه، ما وی ته یې هغه
سپوږمۍ کې پاتې څه خلا وه، ما وی ته یې هغه

راټه موسکۍ وه او زما په زړه یې لاس ایښی و
د زړه مې بل رنگي درزا وه، ما وی ته یې هغه

بس همدې خواږه اضطراب د سحر خوبونه ټنټولي دي او هماغه تر سپوږمۍ
لاندې ولاړ انسان ته شعرونه وايي:

زه له ماښامه تر سهاره پورې
تا ته شعرونه لیکم
خوب رانه هیر وي
ته مې په یاد یې
تا ته په پټه زه شعرونه لیکم
دغه د مینې شېنامي په ویره ویره لیکم

د همدغو شېنامو په برکت شاعر یوه شاعرانه واک ته رسیدلی او بې غمه یې په
خپل زړه کې د مینې پاچاهي جوړه ده.

وايي چې زه په تا مین یم خلک هسې وايي
ته مې پاچا زه دي وطن یم خلک هسې وايي

د همدې مینې په برکت سحر داسې دوستان هم موندلي چې په ترورمۍ کې یې
هم غورځیدو ته نه پریردي.

ترورمۍ کې یې ټینګ وخور ونه لوید

تر لاس ونيوه سحر یوه سړي

د سحر شاعري ډېره ساده باده ده. دا ریښتیا ده چې ښکلا په ساده توب کې ده.
خو د شعر له پاره کله کله د ژبې داسې ماتول په کار دي چې له عادي او
ورځنیو تصویرونو یو بل نوی هنري تصویر ترې پیدا شي. لکه خوشحال بابا چې ویلي
دي:

د چا ناحقه له مرګه ویره ده

دا چارګه ګوري هر ګوره غوره ده

زرګر وښی مات کا اوږی سازه کا

لا تر ویني اوږی بهتره ده

نو په کار ده چې دا مناسبه او ښکلې ماتونه د شاعر زده وي او په طبیعي ډول ترکیبونه، جملې او ژبني حالتونه داسې مات کړي چې یوه بله ښکلې جوړونه ترې پیدا شي. وینې دې مات کړي چې ښکلې اوږی ترې جوړه شي، خو داسې هم نه چې هم وینې مات شي او هم اوږی ترې جوړه نه شي. دا خبره یوازې سحر صاحب ته نه کوم، عمومي یې کوم، ځان ته یې هم کوم او نورو ته هم.

“پاس سپورمې ده لاندې ته یې” د سحر په دې اوږده شعر کې ځای ځای گرامري غلطۍ شته چې ښه نه لگيږي.
هغه پورته سپورمې نه ده
هغه سپوری د ننګۍ ده

هغه سپوری د ننګۍ دی، باید وای چې دا غلطۍ په نورو مسرعو کې هم ترې شوي ده.

زړه مې تنګ له دې نړۍ ده
ترینه تاو تار د کمځۍ ده

دغه مینه څه کاني کړي
رانه هیر غم د ږوډۍ ده

د ښکلا تندر پریوتی

زما د زړه پر کوتنۍ ده

چې دلته په هره مسرعه کې گرامري غلطۍ شوې ده چې د شعر خوند یې پیکه کړی دی.

په کتاب کې یوازې ستا لپاره یو آزاد شعر دی چې زما په خیال د کتاب تر ټولو ښکلې شعر دی. داسې بریښي چې سحر خپله ټوله مینه په دې شعر کې راټوله کړې ده. دلته د شعر روح هم مینه مینه دی. او مینه هم داسې مینه چې د خیر په قلمرو کې د شر په وړاندې غاړه هسکه ولاړه ده.

شعر داسې ښکلې پیل کیږي:

له زړه مې ټولې کینې وایستلې

اوس مې له ښکار ځنې توبه کړې ده

او بس تمامه ورځ لگیا يم

په دامونو کې مری پیمه

سپینو کوترو ته پایزیب جوړوم

تر دې وروسته څه داسې خبره نه ده چې شاعرانه او هنري دې وي.
دا درې څلور مسرې تاسې هم واورئ، کیدای شي ماته به نا آشنا او غیر شاعرانه
بنکارې. مسرې دا دي:

اوس د بې موره وري له اوبنکو نه

شراب جوړوم

او پر سخت زړو بې ارزانه پلورم

چې بې له زړونو کینې کډې وکړي.

په هر صورت که دا درې څلور مسرې له همدې شعر و هم ایستل شي، شعر ته
کوم زیان نه رسیږي. زیان خو څه چې زما په خیال د شعر بنکلا به ورسره لا زیاته
شي.

خبرې ډېرې نه اوږدوم، ترسپورمې لاندې چې هر څوک ده، خدای دې بې
بنکلا د سحر په شعرونو کې وغځوي. آمین

یادونه: دا لیکنه د سحر صاحب د کتاب په مخکنه کې اورول شوی ده.

پیر محمد کاروان

۱۳۸۵/ثور/۱۳ کابل

علم گل سحر يو HUMANIST شاعر

د انسان د پي‌دايښت سره سم د خيروشر د متضادي فلسفي پيل هم وشو او انسان د خير و شر د فلسفې په ورکو لارو مساپر شو. خو په دې ډگر کې ورته د اختيار مزی هم په لاس کې ورکړلی شو او د کایناتو باچا ورته وويل، چې “زه تاسو ازمايم چې کوم يو په تاسو کې ښه کارونه کوي.”

نو په فطري توگه په انسانانو کې دا جذبه هم پاتې شوه چې د خيرو شر په دې ډگر کومه لاره د ده دسرشت سره سمه ده؟

که يو لوري تاسو د داسې انسانانو سره مخ کېږئ چې په ورځ کې لس ځله انساني ارزښتونه له منځه وړي خو ولي تاسې به له داسې انسانانو سره هم مخ کېږئ چې دهغي په سترگو کې د انساني مینې رڼا وي، دغه رڼا دهغه څراغ وي کوم چې د انسان په زړه کې ناست انسان يې په خپلو وينو بلوي.

اوپه همدغه ډول انسانانو کې يو هم ښاغلی علم گل سحر دی چې زه يې د هميونيزم د نظر يې پلوی بولم.

که څه هم د انسان دوستۍ نظريه په ادبياتو کې له پېړيو پېړيو پاتې شوې ده، خو د نړيوالې جگړې را په دې خوا د يو ادبي مکتب په حيث پېژندل کيږي د دې ادبي مکتب پيروکاران په خپلو ليکونو کې انساني ارزښتونو ته ځای ورکوي او هڅه کوي چې کوم گواښونه او ننګونې انسان ته په مخکې دې دهغي خنډونو دلرې کولو شعور په انسانانو کې خور کړي.

زمونږ په پښتو شاعرۍ کې د انسان دوستۍ نظريه له هيڅ يوې ژبې کمه نه ده بلکې په دې برخه کې مونږ غني پانگه لرو تر ټولو ستر هيوميونيست خو رحمان بابا دی، چې په خپل غزل کې يې د انساني ارزښتونو دساتنې تبليغ کړی دی

په پښتنه سيمه له پخوا راهيسې را روان ناورينونو دې ته لاره هواره کړې ده چې په دې قام کې دشري حقونو د ساتنې شعور ژوندی پاتې شي، د هيوميونيزم نظريه مونږ ته دا ښايي چې دانسانانو سره ښه وکړو پرته له کوم مذهبي او جغرافيايي توپيره پرته له نسلي او ژبني امتيازاتو، پښتون هوميونستان خو لا دا هم وايي

که ته مي وژني لاس دې هم نه نيسم

زما په يو حالت کې شر نه لگي: اکرام الله گران

دلته شاعر په دې نه خفه کيږي چې گوندې دهغه ژوند له خطر سره مخ دی بلکې دهغه په زړه او ذهن کې بس دا یو خراغ رڼا کوي چې څنگه دانسان پر وړاندې دانسان د ودرېدلو دود پای ته ورسېږي.

مونږ چې د ښاغلي علم گل سحر شاعري لولو مونږ دهمداسې یو انسان سره مخ کیږو کوم چې انسان ته دانسان سره دمنځنۍ لاره ښايي.

جرمن لیکوال گوېته وايي:

“پرېږدئ! چې سر په زنگون کېږم او فکر وکړم، تاسو وينئ چې زما د زړه له چينې ډیرې خوږې اوبه راخوتیږي چې د بشر تنده ماتوي” “گوېته”

مونږ چې د ښاغلي علم گل سحر شاعري لولو مونږ ته دهمداسې یوې چينې نښې په لاس راکوي چې په ریښتیا هم د بشر تنده ماتوي او دا چینه دښاغلي په هغه شاعرانه زړه کې ده چې له انساني مینې نه ډک دی او همدغې جذبې هغه شاعر کړی هم دی او خیال یې ورته دومره وړ کړی چې د جذبې دبیان دپاره یې مناسب شعري علامتونه او ژوندي انځورونه تخلیق کړي دي.

ښاغلی علم گل سحر په لاشعوري توګه دهومیونیزم د نظریې تر اثر لاندې پاتې شوی، هغه د خپل کتاب ډالۍ مور ته ځکه وړاندې کوي چې په زړه کې یې ورته د انسان او انسانیت سره مینه روزلې ده.

په خپله دلمر جنازي د کتاب همدا د ډالۍ دوه کرښې د ده په انسان دوستۍ دلالت کوي دهمدې مینې له سوبه سحر صیب داسې نظمونه تخلیق کړي دي چې په لوستلو یې دانسان په زړه کې یوه زلزله جوړیږي د لمر جنازه شعري ټولګه کې د انسان په نوم یې یو نظم لیکلی دی په دغه نظم کې د انسان دتخلیق پر ورخت دانسان په اړه دجوړو شوو تصوراتو یادونه کوي په کوم کې چې ویل کیږي د انسان د وجود له پاره خپله خاوره نه ورکوله زمونږدا ښاغلی شاعر هغه شپه راپادوي چې په انسان خو هغه وخت لا ځکه پوی وه چې دا به دانسان په څېر ژوند نه کوي په دې نظم کې که څه هم د سحر صیب شعري ژبه طنزیه شوې ده خو له ټکي ټکي څخه یې اضطراب ځاڅي د نظم څو کرښې یې دي.

ځمکه لا هغه وخت پوه شوې وه پرې

چې دا انسان انسان کیدلی نه شي

ژوند دانسان په څېر کولی نه شي

یو بل د بل پر ضد وسلې جوړوي

یوبه د بل په وینو ژوند تېروي

د لمر جنازه ۴۸ مخ

داسې نه ده گوندي سحر صیب په خپلو شاعرانه شېبو کې له انسانه مایوسه دی
بلکې د انسان پورې یې ډیر امیدونه هم تړلي دي خو کله کله چې په شنه فصلونو کې
دوه قبر کیدونکي گوري نو سوچ یې ضرور په مخه کوي چې ولې ځمکه په جنازو
مړه شوه خو دا قبر کیدونکي مړه نه شوو.

هله په شنو فصلو کې

زمونږ دكلي د گودر په غاړو

په کار لگيا قبر کيندونکي گوري

کله يو ته شي په قهر گوري

خو شېبې وروسته د يو بل په غوږ کې

څه سره ووايي

موسکي شي سره

اوبيا په کار لگيا شي

څومره په بيره بيره

زمونږ د کلي کروندو او شنو فصلونو کې دوي

لوی لوی قبرونه کيني

او ستريا نه پيژني

... د لمرجنزه ۱۶ مخ

په دغه نظم کې په تسلسل سره انسان ته ښايي چې له خپل سرشته څومره لرې
تلی يې انسان ته دهغه دوه قبر کيدونکو يادونه کوي. چې په شنو د اميدونو په فصلو
کې د گودر چې د مينې او ژوند علامت دی دوي ځنگه د قبرونو په کيندلو نه سترې
کيږي.

د دې نظم په انځوريزه ژبه کې د افغانستان پر حالاتو يوه له معنی ډکه تبصره
هم ده، په کوم کې چې په لکونو انسانان ووژل شول او دا قبر کيدونکي لا اوس هم
سترې نه دي.

د انسان دوستۍ دغه احساس له ښاعلي علم گل سحر سره داسې مل دی چې په
ټولو شعري شيبو کې يې چې دژوند په ښکلاگانو څه وايي او که د ژوند په ډرامه کې
د انسان د کرکټر د بډرنگيو يادونه کوي خو مقصد او تصور يې د انساني ژوند
ښېرازي ده.

همدغې احساس او همدغې جذبې د سحر صيب د تخليقي ژوند زياتره شيبې شاعرانه کړي دي. او لکه څنگه چې هغه خپله هم “د پاريال خوبونه” شعري ټولگه کې يادونه کوي په ځنې شعرونو کې يې په ريښتيا هم دومره تاثير پورته دی، چې د لوستونکي له خولي ورته په لاشعوري ډول ووځي “کاپر شاعر” دی. او همدغه ښاغلی اومان نيازی د شعر د بڼه والي دليل گڼي چې زه ورسره سل په سلو کې متفق یم.

او د دې وجه دا ده چې سحر صيب د انساني هيلو او انساني غوښتنو شاعري کړې ده. او د شاعرۍ ژبه يې د خپل سوچ او فکر مطابق راوړې ده. تاسې چې د سحر صيب شاعري لولۍ نو هلته به له داسې علامتونو او شعري ترکيبونو سره مخ شۍ چې که له يو لوري ځانگړي دي نو بل پلو د هوميونيډزم د نظريې استازولي هم کوي.

په د سپوږمۍ په ماتم ناستو خلکو

ترڅو به ژاړو په ورک شوي مړي

څو به حيران گورو دستورو جنگ ته

راځئ چې سيوري کړو دځان ملگري

سترگو کې زړي درنا وکړو

راځئ چې ورکه ښکلا بيا راولو

اوښکې پرې ورکړو او خدا راولو

راځئ بدل کړو دا باروت په رانجو

دغه دودجن بڼ ته هوا راولو

د پاريال خوبونه ۲۳ مخ

يوآځي په دې نظم کې ډير داسې علامتونه او ترکيبونه مونږ ته په نظر راځي چې له مخې يې د ښاغلي علم گل سحر دشاعرۍ په هوميانيستي اړخ نور هم باوري کيږو.

د سپوږمۍ په ماتم ، دستورو جنگ، د سيوري دځان ملگري کول، د رڼا زړي ،خندا، باروت په رانجو بدلول او دودجن بڼ ته د هوا راوړل، هغه شعري جملې دي. چې د شاعر له فکر او ذهن سره مو اشنا کوي او په دې مو متيقن کوي چې د گويته په

خبره دخوږو اوبو چینه د سحر صیب په زړه کې را خوټیري چې په ریښتیا هم د بشر تنده پرې ماتیري.

دا مهال ماسره د ښاغلي علم گل سحر دوه شعري ټولګې غوړېدلې ایښي دي. او په دې دوه ټولوګو کې چې زه د سحر صیب د شعر په هیومیونستي اړخ غږیږم د نظمونوهره دویمه مصرعه راته چغې وهي چې ته څه لټوي. هغه دلته دي ځکه چې دهغې نظم جوړښتي پیکر له داسې توکیو جوړ وي، چې سړی ترې انکار نه شي کولی.

زه نه پوهیږم له هغه یو شمېر علامتونو او ترکیبونو چې د سحر صیب په نظمونو کې موجود دي، څومره به هغه په شعوري توګه کارولي وي. اوڅومره به د لاشعور د جزیرو نه د تخلیقي شیبو سره مل شوي وي. خو یو ځانګړی رنگ اوخوند لري.

که څه هم سحر صیب غزل هم لیکي او که په حقه قضاوت کوم نو ډیرېد یې هم نه لیکي خو زه یې چې کوم خوند او زور په نظمونو کې وینم د ستایلو دی. په ځانګړې توګه په ازاد نظم کې د سحر صیب کمال د ستایلو دی. ولې چې ما په ډیرو کتابونو کې کتلي دي چې د ازاد نظم په نوم یې هسې لنډې اوږدې کرښې تاوې کړي وي، هغه رتھم چې په ازاد نظم کې بنیادي عنصر دی نه لري خو د سحر صیب ازاد نظمونه داسې نه دي، بلکې یو تسلسل لري او د فکر چې بنیاد یې په انسان دوستۍ ولاړ دی مزی ترې غوڅ شوی نه دی او نه یې د خیال آس بې لاري شوی دی.

په پای کې د سحر صیب دغزل یو داسې بیت راوړم چې هغه یې د ماشوم نقل قول ګڼي خو د نړۍ د پوهانو په مخ کې یې یو داسې سوال ایښی که څوک پرې غور وکړي، نو د انسان پر وړاندې د ولاړ انسان له لاسه به توپک وغورځیري.

سړي لکه سپي ولي کړي په خپلو کې جنگونه ؟

“روښان” داسې کولي له “رومان” سره خبرې

ظاهر خلاند



د مینه ناکي زمانې په لټون پسې ورک

سحر

ایا داسې وخت هم کله راغلی چې په هغه کې یوازې مینه وي کرکه نه وي اویا کرکه وي مینه نه وي؟

ایا د کرکې خای مینه نیولی او یا د مینې خای کرکه نیسي؟ کرکه څنگه په مینه بدلېدای شي او مینه څه وخت په کرکه بدلېږي؟

ایا ښکلا او مینه سوله زیږوي او یا جگړه د کرکې زیږنده ده که نه؟ که مینه وي ژوند به څه ډول وي! او هغه ژوند به څنگه وي چې په هغه کې کرکه وي. دا ټولې هغه پوښتنې دي چې د تکره نوښتگر شاعر علم گل سحر په نوي چاپ شوي شعري ټولګې (پاس سپوږمۍ ده لاندې ته یې) کې ځواب شوی دی. سحر هڅه کړې چې په اصلي مانا مینه خلکو ته وښايي او کرکه بولي. او مینه د ژوند جوهر، د هرې ستونزې حل او د هر زخم پټی ګڼي.

د سحر د شعر نوی والی په دې کې دی چې ده د خپلو شعرونو ډېره برخه د مینې او کرکې پرتلي ته ځانګړې کړې ده. زه د ده په شعرونو کې په ترکیبونو، د الفاظو په جوړښت او یا نورو بر خونه غږیږم، زه یوازې د مینې او کرکې یا کینې په اړه په عمومي ډول خبرې کوم.

کیدای شي خبرې مې ډېرې نیمګړتیاوې ولري خو د سحر شعرونه مې خوښ شول او دازره یې راکړ چې پرې وغږیږم.

...که ښکلي نه وای

دا جګړې به تردې هم ګرمې وې

د هر چا زړه کې به د کرکې اورو

د هر چا زړه به له ژوندونه تور و...

د ښکلو او جګړو یې سره څه؟ ایا ښکلي د جګړې مخنیوی کولای شي؟

هو ښکلي او جګړو په کموالي او ورکولو کې ډیر څه کولای شي او کړي یې هم دي که ښکلي نه وای نو دهغوئ له پاره به د خلکو په زړونو کې مینه نه وه او په زړونو کې به کرکه وه او کرکه ده چې جګړې زیږوي او هغه زړه چې په هغه کې مینه وي هېڅ کله جګړه نه غواړي، نو ښکلي د مینې سبب شول او مینې له زړه کرکه وایسته او د کرکې نشتوالی د جګړو کموالی راوست.

سحر په دې باوري دی چې په یوه زړه کې مینه او کرکه دواړه سره یوځای نشي خايدلی له دې دوو څخه که یوه زړه ته راځي نو یوه به ترې وځي.

زه تر ماني لا ندې په خپلو غوږو لاس کيږدمه

هسي نه نوم يې واورم

ستا د نيکمرغه ميين

او په لومړي ځل مې په زړه کې کينه وټوکيږي

د ميني ځای ونيسي...

که مینه یا کرکه د مینې ځای نیولی شي نو ښکاره ده چې مینه هم د کرکې او کینې ځای نیسي، مینه د کینې په راتلو سره له زړه ووتنه. که چیرې موږ مینه وغواړو چې زړه ته راشي نو کینه به په خپله له زړه کډه وکړي.

سحر د مینې نه یوه خالي زمانه، یوه بې مینې زمانه انځوروي او ټولې ستونزې د مینې د نشتوالي سبب بولي. د شعر یوه برخه یې:

...لکه چې ته دلته بې وخته راغلي

لا خو کیني دي،

لا خو کرکي خوري

لا خو د مینې جامي رنگ دي

د گناه په وینو

لا د قابیل هابیل کیسه ده

د هرچاپه ژبه

او د بلقیس او سلیمان مینه

له ټولو هېره

ځمکه فساد نیولي...

د دې شعر په زمانه کې کرکه ډیره غښتلې ده په دې وخت کې زړونو ته مینه لار نشي پیدا کولای. د شاعر دا وخت په ښکلا نه لوریږي او هغه ته ټی وخته وخت وایي:

د ده د شعر یوه بله برخه:

...ته لکه زه په یوه ورکه پسې ستړې ښکاري

مینه، مینه، مینه!

اوه، نه پوهیږم

ښایي دا هم ستړې وي

ښایي چې مینه هم

تیارو کې سرگردانه ګرځي

د یوه زړه په لټه

داسې یو زړه چې کرکه نه پېژني...

د دې شعر په اخر کې ښکلا ته پنا وروري او په مینه کې ځان نغاري:

...ته په وړانګینو لاسو

دا د رڼا تناب راخوړکړه

ما در واخله ښکلي

چې دې نفرت- نفرت جهان کې مې

نور زړه تنګ شوی

شاعر ښکلی په زړونو کې د مینې پیدا کونکي ګڼي او د هرې جایزې وړ ښکلی ګڼي، ځکه ټولې بریاوې په ښکلو پسې تړي او وایي ښکلي دي چې په غیر مستقیم ډول انسان ژوندی ساتي (نو بل د ښکلو حق دی) شعر کې:

دوی جائزه د نوبل چاته ورکړه

یا زورور، یا یې پاچا ته ورکړه

چې يې يوازې په خبرو مينه وستايله
چې يې يوازې په خبرو کرکه وغندله
هغو چې جنگ يې کاوه ويې نه کړ
چې د څه وخت لپاره ليرې و
د جنگ له شره
دوی اتلان د سولي ياد کړل هغه...
شايد چې نوبل کله ښکلي هم ليدلي نه وي
چې يې باروت يادول
بيا يې چې ښکلي کله وليدلي
نوتول وياړونه يې د ميني ترنامه قربان کړل
تولي برياوې يې بشر ته ورکړې
ښايي دوی هېره وي اصلي خبره
هاچې الفرد د ځنکدن وروستو شيبو کې وکړه
- نوبل د ښکلو حق دی
- نوبل د ښکلو...ښکلو...ښکلو حق دی
دوی جايزه د نوبل چا ته ورکړه
يازورور، يا يې پاچا ته ورکړه
بيا به يې ومنم چې دوی مينه او سوله غواړي
که يې داخل جايزه تاته درکړه
شاعر له کيني څخه پاک زړه ښکلا ليدل گڼي او کرکو ته چلینج ورکوي وايي:
زه مې کيني ته دزرگي دروازي

شاعر تل مینه غواړي د مینې په اسبابو ځان تر مینې رسول او د کرکې اسباب
ماتوي

...پلار راته آس او یو ټوپک په نذرانه ومنل

په آس به ستا په لور مزل کومه

ټوپک به مات کړم

چې کینې خوروي

له میل بي تا ته غاړگی جوړوم

د ملا خور غږ مي غوړو ته راغی

ما وې ستا نوم یادوي

سترگي مي پرانستلې...

او یو بل ځای يې د شعر په یوه برخه کې په ډیر ښه تمثیلی ډول د مینې او
کرکې تصویر کښلی:

... معلم ریاضي راښوده

خو زما یوازې (جمع) زده وه پکې

(تفریق) مي بد ایسیده

ما له کتابه د (تفریق) او (تقسیم) پانې،

ټولي وښکولي

ټولي د زړمل د راده خړو اوبو یوړلي...

جمع مینه ده جمع یو ځای کیدل دي او کرکه او کینه بیلټون راولي او د تفریق
خاصیت لري.

په (پاس سپورمۍ ده لا ندي ته يې) کتاب باندې بل کتاب ليکل کيدای شي. لنډه دا چې سحر د مينې لار بنود شاعر دی. ده په مستقيم او غير مستقيم ډول په خپلو شعرونو کې د مينې لارښوونه کړې (يوازې ستا لپاره) شعر يې زما په نظر دداسې شعرونو تر ټولو غوره نمونه ده. په دې شعر کې به تاسو واورئ چې شاعر د حسن لپاره څو مړه لوړ انساني کارونه کوي او څنگه د کرکې او کينې مخه نيسي زه خپلې خبرې په همدې شعر پای ته رسوم.

خدای (ج) دې سحر په دې نوي لارکې لا نور هم بريالی ولري او دا برخه هنر ده، د غزل ستوري استاد پسرلي په وينا (مینه هنر ده د هنر عمرونه ډير اوږده وي).

يوازې ستا لپاره!

له زړه مي ټولې کرکې وايستلې

اوس مي له ښکار ځنې توبه کړې ده

اوس له کارېز نه بغدادې کوټرې نه کټوم

او بس تمامه ورځ لگيا يم

په دامونو کې مری پېېمه

سپينو کوټرو ته پايږېب جوړوم

اوس د بې موره وري له اوښکونه شراب جوړوم

او په سخت زړو يې ارزانه پلورم

چې يې له زړونو کينې کډه وکړي

له زړه مي ټولې کرکې وايستلې

اوس مساپر په کانو نه ولمه

اوس گلان نه شکوم

له لارو نه اغزي ټولوم

په لاره تلونکی ماشوم بڼکل کړم

د سپين ږيري بوډا لاس ونيسم

له زړه مي ټولي کرکې وايستلي

اوس له دښمن نه کسات نه اخلمه

اوس د غومبسو کور په خټه باندي نه پټوم

په مار د کاني گوزار وکړم خو خطا يې ولم

بس هسي ځان ترې ژغورم

هغه هم هسي درحمان* د يارانې په خاطر

اوس له خوبونو مرور يم

ټوله شپه په تلاوت تېروم

او د قرآن زرينو پاڼو کي

يو نوم لټوم

له زړه مي ټولي کرکې وايستلي

اوس مي ټوپک پر اوږه نشته

او له ميل نه يې شپېلی جوړه ده

په کي د ميني ترانې غږوم

دا ټول دا ستا لپاره

خکه دوی وایي

په جنت کي حوري ستا غوندي دي

نذیر احمد نذیر

علم گل سحر يو شاعر نوم

چيرې که زما وطن ته ولاړلې

ماتو ارمانو ته سلام ووايه

د افغانستان د پکتيا ولايت د گرديز ښار وروستی غربي برخي نه د زرمټ ولسوالي شروع کيږي، دا سيمه هواره پرته ده، ښه هوا او اوبه لري. پخوا پکې ډير ښوونځي و او يوه ښکلې ليسه يې هم درلوده هر سحر به ډلې ډلې شاگردان ليري ليري ښوونځيو ته روان وو او دولس کاله ما هم د دغو محبتونو په ډلو کې ځان بايللی و. خو د وطن د وروستيو پيښو د وینو په محشرکې ډيرو ښوونکو او شاگردنو د خپلو سرونو سره لوبې وکړې او ښوونځي ټول په وپروونکو کنډوالو بدل شول.

د دې سيمې (زرمټ) د خلکو لويه برخه له تعليم سره د بې ساري مينې په ټينگ تار تړلې ده. زيات شمير تعليم يافته او د شمار سړي چې اوس په بهرنيو هيوادونو کې ژوند کوي، د دغې مهربانه سيمې له خوږې غيږې نه راپورته شوي دي.

دې سيمې ډير داسې شاعران، ليکوالان او ژورنالستان هم روزلي دي چې نه تنها د افغانستان په دننه بلکې زموږ له هيواده د باندې هم ښه شهرت لري او د خپل قلم په توره يې د وختونو دردونه سم گاللي دي.

په دغو ښاغليو کې غلام محی الدين زرمټی، استاد حبيب الله جاج پښتونزوی، ميراجان سيقی، مرحوم اختر محمد ويسايي، مرحوم حليم ظريفي، ډاکټر نبي زرمټی، محمد نبي صلاحی، نصرالله زرمټي، تاج محمد ياري، عطامحمد ياري. سيد فخرالدين هاشمي، مدت عيني او علم گل سحر شامل دي.

په دغه ليکنه کې نن زه د علم گل سحر په اړه له گرانو لوستونکو سره ډيرې لنډې خبرې کول غواړم. که سحر صيب چا ليدلی نه وي نو د نرم طبيعت او دروند شخصيت خاوند دی. په ظاهره خو يو ساده کليوال پښتون بريښي ولي د لوړو تعليماتو خاوند او د خپل هنر په اړوند يې ډيرې او بيلې بيلې دولتي چارې هم سرته رسولي دي. په هر څه پوهيږي ولې پټه خوله د ده يو هميشنی عادت گرځيدلی دی.

کله چې متجاوزينو زموږ خاوره په وروستيو لسيزو کې د جگړې اور ته حواله کړه، علم گل سحر زموږ د نورو قلموالو په څير د ژوند ډيرې بډې او ترڅي ورځې دهيواد دننه تيرې کړې لوړې، تندي، توهين، تهديد او ډيرې سړې تودې يې وگاللي. خو دی له دې هر څه سره پټه خوله پاتې نه شود ده د قلم او شعر وجدان غلی نه شو، متعهد او ذمه وار پاتې شود داسې سفر څپلی يې په پښو کړي ترڅو ټول وطن او ټوله دنيا خبره کړي، چې دده په ټاټوبي څه تيريري:

که بدرنگ مو په سرو وهي ميخونه

خو دا ښکلي مو په زرو وهي ميخونه

دروازې د زندانونو يې پرانيستي

د مکتب په دروازو وهي ميخونه

بس دميني سخت سفر يې دی په مخ کې

خوار سحر بيا په خپلو وهي ميخونه

د ده په شعر کې د الهام او تصوير ترڅنگ مطلب نغښتې دی او ساده گي درته پکې له ليرې ځان ښايي چې دا دغوره او ښې شاعري خصوصيات دي.

د سحر صيب په شعر کې د ده د ميني د بې پايه انځورونو او خيالونو په تڼابونو کې يو ارمان تصوير شوی دی داسې ارمان چې د انسان او انسانيت په رنگ او خوند ښکلی شوی دی او بالاخره جدا پيغام او پيام لري.

شاعر جنگ او جگړې ته د نفرت په سترگه گوري او ټوپک سالاري او ددغې ورور وژني ډنډوچيان د خپل وطن د بهرنيو دښمنانو تحفه او سوغات بولي:

د خندا فصل له شونډو زموږ لوکړي

ستا له زلفو نه گلونه يوسي ولاړ شي

له کوم خوا به داسې څوک را پيدا نه شي

چې مرمی او ټوپکونه يوسي ولاړ شي

هغه وليدل چې داسلام، سياست او عدل په نامه دعويدارو يوه شيبه هم د ده وطن مذهب قامولی او عزت په اړه سوچ ونه کړ:

دلته دي گرمي د روپۍ سندرې

څوک کله اوري د سپوږمۍ سندرې

د شهيد قبر باندې هرمازديگر

وي د ښکرو دلی دلی سندرې

سحره ښکلو ته غزل مه وایه

پرې خوږې لگي د ډوډۍ سندرې

علم گل سحر یو ښاغلی او با شعوره شاعر دی یوه چاپ شوې ځانگړې شعري مجموعه هم لري چې د لمرجنازه نوم یې پرې ایښی دی. په دې مجموعه کې د ده د ماشومو چغو او ساندو شعري خوند ښکالو هم تر ښکلو انځورونو ځان رسولی دی او په لوستونکو باندې د پوهیدو کوښښ هم شوی دی، خو کومه شاعري چې ده له هغې وروسته کړې ده د یوې ډاډمنې لارې د نوي رنگ او خوند شاعري ده.

زه پوره ډاډه یم، چې د ده راتلونکې شاعري به د ډیرو مینه والو تنده ماته کړي. او دی به د پښتو شعر د لویې لارې باوري لاروی پاتې شي. په همدغه امید او د دغې گرمې هیلې په خواږه انتظار کې...

یادونه: دغه مقاله د پېښور چاپ وحدت ورځپاڼې د د ۲۰۰۲ کال د نومبر میاشتې په گڼه کې خپره شوې وه.

ډاکټر محمدالله رازق



سريزه

ما ويل د سريزي کار دی، له يوې مخې غره په غره وله، چې چا ته ښه شي، خو خدای (ج) مې پرده کوله، توکه را ياده شوه، وايي به کوم کلي کې تر هغه ورسته چې کليوالو زور ملا پسې واخيست او پر نوي يې امانا وکړه، نوي ملا د ماسپښين تر جماعت وروسته ځان راو پټکی وشرتل، د جومات تر مخه يې اتن ته ښه پونده ورکړه. کليوال لکه لنډه برسته چې پرې وغوروي، سره راغونج شول. ملا چې د څټ پر خولو لمن راټيړوله، کليوالو ته يې مخ کړ: گورئ عزيزانو! سبا به نه وایست چې ملا زموږ په چمکېنو او چکېدو مست شو، زه له ځانه مست یم.

ما له دې توکي يو وېش او خپلو خبرو ته لاره سيخوله، نن سبا دا خبره کيږي چې شاعران دوي ډلې دي: يو کوششي او بل جوشي، چا چې دا وېش کړی، استدلال کوي چې د کوششي شاعرانو شعرونه تر ډیره حده په ټول برابرڅيږي، مطلب دا چې وينا يې د منتقدينو ډيرې گوټې نه ورپرېږدي، خو جوشي شاعران، چې وېش گړندو د کوششيو په وړاندې درولي، د دوی په شعرونو کې يې بيا د منتقدينو د ځادر او څپلي د زغم امکان نه دی رد کړی. خو زما د توکي (مستي) ته سودا وه، چې زه يې د وېش گړندو د وېش په سر کې بولم، مانا دا چې شاعر بايد له ځانه مست وي، بيا که کوششي وي يا جوشي، الله تعالی دې راولي، ځکه دا قريحه يا تومنه ضروري ده.

دا له شکه وتلې خبره ده چې زموږ ډېری شاعران، شاعري په پيښو پيلوي. ځنې ترپايه په همدې “پای روک” پورې نښتي وي او که يې ورته ليرې کوي، پر ککړی لگيږي، هغه مخه يې شي او ځينې پر پښتونگ پيلوي. مطلب دا چې خپلو تجربو ته يې مخه شي او دا بيا هغه وخت دی چې زموږ له يو حسابي شاعر سره سروکار وي چې خپل بيرغ، فضا او قلمرو ولري. ما د وضاحت په خاطر يو دوي بېلگې را اخيستي دي اونه غواړم چې خبرې رانه شواړې شي. په سحر صاحب مې په سر کې غاړې خلاصې کړي وې، چې د اوږدې پرېږې تمه دي نه لري.

زه له سحر صاحب سره له ډيرې مودې راهيسې د شاعرۍ او انډيوالۍ تارلارم پټه دي نه وي چې د ده له خوا کله نا کله اومری شي، خو زه يې بېرته مزی کړم. ما چې د ده شاعري کتلې، هر وخت مې خوند ترېنه اخيستی؛ د ده په شاعرۍ کې درد، غوښتنې، هيلې او ارزو گانې گډې او مشترکې دي. يانې د هراfgان، يا بهتره ده چې ووايم هر انسان درد دی. خو کله چې دی د مينې پرده غږوي، د ده مينه د يو سپي څلي کليوال بې غشه، سوتره او سوچه مينه ده، چې په ډيرو محروميونو، بندونو، ځنځيرونو کې لکه د (ويلون) کلاسيکه نوا ايساره ښکاري او زه يې همدې کونج ته خوشحاله یم، چې د ده شاعرۍ کې يې نوی خوند او رنگ را پيدا کړی دی. زه دې پښتو شاعرۍ د ودې په خاطر په همداسې مينه کې پکو غواړم.

که څه هم د سحر صاحب د دې ټولگې ډیر شعرونه په زړه خپرې لگوي، خو ما د خپلو پورتنیو خبرو د کره والي په خاطر دا دوي بېلگې راواخيستي:

یوازي ستا لپاره!

له زړه مي ټولي کرکې وايستلي

اوس مې له ښکار ځنې توبه کړې ده

اوس له کارېز نه بغدادي کوتري نه کتوم

او بس تمامه ورځ لگيا يم

په دامونو کي مری پيپمه

سپينو کونرو ته پايښېب جوړوم

اوس د بې موره وري له اوښکونه

شراب جوړوم

اوپه سخت زړو يې ارزانه پلورم

چې يې له زړونو کيڼي کډه وکړي

له زړه مي ټولي کرکې وايستلي

اوس مساپر په کانو نه ولمه

اوس گلان نه شکوم

له لارو نه اغزي ټولوم

په لاره تلونکی ماشوم ښکل کړم

د سپين ږيري بوډا لاس ونيسم

له زړه مي ټولي کرکې وايستلي

اوس له دښمن نه کسات نه اخلمه

اوس د غومبسو کور په خټه باندي

نه پټوم

په مار د کاني گوزار وکړم

خو خطايي ولم

بس هسي ځان ترې ژغورم

هغه هم هسي درحمان* د يارانې په خاطر

اوس له خوبونو مرور یم

ټوله شپه په تلاوت تېروم

او د قرآن زرينو پاڼو کي

يو نوم لتوم

له زړه مې ټولې کرکې وايستلې

اوس مې ټوپک پر اوږه نشته

او له ميل نه يې شپېلۍ جوړه ده

په کي د مينې ترانې غږوم

دا ټول دا ستا لپاره!

ځکه دوى وايي

په جنت کي حوري ستا غوندې دي

او يا:

ما لا خپل ځان ته ستا د تلو خبره نه ده کړې

گلان ژوندي دي، لا وړمو خبره نه ده کړې

زه خو د مينې يوه بله زمانه کې اوسم

ما د وصال، ما د بوسو خبره نه ده کړې

هسې نه ټوله دنيا کرکه شي، کېنې خورې شي
چاته مې ستا د ناکردو خبره نه ده کړې
پرتاهم گرانې دي، زما غونډې ستا بڼکلې سترگې
ایني گورم، اینو خبره نه ده کړې
تر پایه ...
په کې علم کل سحر ته د لا زیاتو بریو دعا کوم الله ج دی شین چمن لري.

اومان نیازی

۱۳۸۳ / ۶ / ۱



پاس سپورمۍ ده لاندې ته يې

بناغلی علم گل سحر، چې “د پار یال خوبونه” خیالي تصویرونه یې په سندرو اړولي دي، دا دی د سپورمۍ بې ازارې رڼا نندارې ته مو وربولي.

شعر لکه یو ښکلی خوب داسې دی، چې پر وینو شپو هم خپل مرموز اثر شیندي. سحر به تاسې د پار یال خوبونو په خیالي نندارو کې لیدلی وي، خو اوس به پاس سپورمۍ ده لاندې ته یې کې به له بل سحر سره مخامخ شئ.

انسانان لږو ډېر په ظاهر او باطن کې له یو بل سره توپیر لري، خو دمره نه هر څوک د خپلې پیماني په اندازه په غم غمجن، په خوښۍ خوښ او له ښکلا څخه کیف اخيستنکی دی.

گرانه لوستونکيه! د سحر د شعر په جهان کې په مینه، مینه وگرځه، خامخا به ځای، ځای ستا له زړه راغلی وي. داسې څه به بې ويلي وي چې ستا په زړه به گرځي دلي وي اوته بې له هنري کولو عاجز یې ښه شعر ارواوو ته خلا وربښي، ښه شعر احساسات، عواطف، ذوقونه روزي او ښه شعر انسان له بدرنگیو څخه ژوغوري.

د همدې کتاب شاعر بناغلی علم گل سحر یوخور او صمیمي انسان دی او دا شعرونه د ده د ښکلي طبیعي زېږنده دي او د کاغذ پر مخ به هم کیفیت درولیږدوي. د سپورمۍ په شپه به مو د شنه اسمان له سپورمۍ څخه خوند اخيستی وي، همدا سپورمۍ په اوبو کې هم یو بل کیف او خوند لري. همداسې د شاعر له زړه او احساسه راوتي شعرونه د کاغذ پر مخ هم ژوند کوي، د شاعر شعرونه ستاسې په ژوند کې هم خوند او رنگ شیندلی شي. راځی چې سحر ته د لا ډېرو ښکلو شعرونو د پنځولو دعا وکړو.

په مینه او ډېر ادب

پیر محمد کاروان

لا هم څارمه ستا لاري!

شعرهم د خپل شاعر له ژوند او د وخت له حالاتو سره سم يون کوي، پخيري، سکالو اوانځورونه يې بدليږي اود شاعر له پړاوونو سره سم پړاو وهي. که څه هم مينه داسي يوه سکالو ده، چې د اکثرو شاعرانو لپاره نه زړيږي او له وروستۍ سلگۍ سره هم د مينې غزلې وايي، خو گورو چې کله يې بيان ژبه، کله يې د احساساتو انځورونه او کله يې هم د مينې سکالو بدليږي، له زلفو او رخسار څخه وطن ته اوږي، کله د دواړو له څښتن (انسان) سره په مجرده مانا او کله هم بيا د دري واړو هستوونکي او پنځوونکي ته ځانگړې شي.

زه يوه ورکه ښکلا

کله په ځان کې گورم

له ځانه ووزمه ژر

ښکلا جانان کې گورم

هيڅ مې تسل ونه شي

په ټول جهان کې گورم

او ياهم په (کمال) کې دا ښکلې فکر وگورئ:

دانسان زړه ته دې لار نه کړه پيدا

په آسمان لاره اوښتل څه معنا؟

د ځينو شاعرانو په شعر کې فکري يون او د ځينو شاعرانو په شعر کې بيا د زمانې يون ډېر پياوړی وي. د خوشال بابا په شاعرۍ کې فکر او زمانه دواړه څنگ په څنگ روان وي. د پښتو ژبې د پياوړي شاعر عبدالباري جهاني په شاعرۍ کې هم د همداسې پړاوونو غوره بېلگې ليدلای شو، که موږ د جهاني صيب شاعرۍ ته وگورو نو په لومړۍ ټولگه کې يې زيات د جهاد، مقاومت او مېړانې جذبي څپې وهي، دويمه ټولگه يې زياتره دهيلو او اميدونو وړانگې شيندي، په درېيمه کې بېرته ناهيلي څپې وهي او په همدې ترتيب وړاندې .

زما په اند د سحرصيب په شعرونو کې هم د فکرو ژوند د يون او بدلون همداسې نښې ليدلای شو. د شعرونو په دې ټولگه “لا هم څارمه ستا لاري” کې لا هم

مینه د زیاترو شعرونو اساسي سکالو ده، خو داسې ښکاري چې عقل پر احساساتو غلبه کړي او د احساساتو پر ځای عقل پر زړه باندې حکم چلوي .

پخوا هر څه را نه هیر و، ته مې یاد وې

اوس مې ژوند ته هم ور پام دی،

ژوند کومه

اویا هم دا بیت وگورئ:

اوس هم له هغې کوڅې تیریرم

خو اوس ځمکې ته گورمه او لوېرم نه

وايي، چې مینه رنده وي او چې څومره رنده وي هومره یې زور ډېر وي، خو چې څومره بېنا کيږي هومره محتاطه کيږي او هومره سنجیده کيږي.

اوس مې هنرد هیرولو زده دی

اوس د احساس په خوبنه نه ځم چیرته !!!

د سحر صیب په اوسنیو شعرونو کې نه یوازې له ښکلا سره، له زلفو او له رخسار سره په مینه کې سنجیده گي او تعقل ښکاري، بلکې د وطن په مینه کې هم د پخوالي، فکر او تجربې روښانه څرک لگيږي او زما په اند همدا سنجیده مینه کولی شي وطن له اوسنیو اورونو او دردونو څخه وژغوري. زما په اند که چېرې افغان ولس همداسې پخوالي او سنجیده گي ته ورسېږي. او د خپلې هرې قربانۍ پر وړاندې یې د ثمرې غم هم وځوري نو بویه چې دا هیواد او ولس به نور د ریښتیني سرلوری پر لوري گام اخلي. له بده مرغه موږ له وطن سره هم رنده مینه کوو او له همدې امله تل قربانۍ ورکوو خو نه مو ځان ته گټه رسیږي او نه مو هم وطن ته، ځکه چې زموږ مینه د تعقل پر ځای یوازې پر احساساتو بڼا وي. د “ ازادی ځلی ” په شعر کې د افغانانو رندو احساساتو او غرور ته ډېره ښه نغوته شوې:

هر یو غاصب راشي زموږ وطن ته

زموږ سرونو څخه جوړ کړي ځلي

کلي بنارونه مو ويجاړ کړي راته

سيلاب وي مور ورسره يوسي خلي

* * *

خپله مدعا چي سرته ورسوي

د خپل وطن په لوري دوی روان شي

مور وايو دادی بل قدرت مو مات کړ

اوس به مو بيرته وران وطن آباد شي

بس يو دوه، دري خلي نور هم آباد کړو

وطن مو هغسې رنگ بنگ پاتې شي

غاصب په روغو پينو ووځي رانه

راته ميراث يې يو بل جنگ پاتې شي

او يا هم په دې شعر کې :

مور په وينو ازادي ده تل اخيستي

مور په خوشي شي بابللي ازادي ده

زموږ برخه بې علمي ، لوړه او تنده

موږه نوروته گټلي ازادي ده

مور به څه دازادي په قدر پوه شو

موږه کله لا ليدلي ازادي ده

سحر صيب د خپل قام له خوب او غفلته ډېر ښه واقف دی، او د غلامۍ په راز يې هم خبر شوی. او له همدې امله دی هم د خوشال بابا په څېر په غوسه کيږي او وايي، چې:

که ویده وای زما په چيغو به راوینن و

یا دي مړه یا یې په خوب ځان اړولی

اویا هم دغه بیت:

وخت نو څه ارزښت لري ، په توکو به یې تیر کړمه

زه د هر پښتون غوندې بیکاره عادت شوی یم

غواړم تاسو ته یو بل راز هم افشا کړم، او هغه دا چې سحر صیب اوس خپله ټوله مینه یوازې په شاعرانه احساساتو کې نه ختموي، بلکې د یوه ژمن خوسنجده مین په توګه زړه خوري، ځوریري او د دې هیواد د هر انسان پر وړاندې د مسوولیت احساس کوي. او د پښتون قام د وینیتیا لپاره په ځانګړې توګه د ماشومانو او میړمنو لپاره، چې تر نورو ډېر اړ او تر نورو ډېر حقدار دي، منډې وهي او د مرستې لاس یې تل ورغځي دلی وي. البته زما پورتنۍ خبرې په دې مانا نه دي، چې د سحر صیب شعر اوس یوازې د وعظ، احتیاط او ځانسانتي خبرې کوي، او یا یې هنر ټول د فکر قرباني کړی، بلکې په دې ټولګه کې تاسې د مینې او ښکلا ډېر ښکلي رازونه، نازک خیالونه او تنکي فکرونه لیدلای شۍ:

په ویدو سترګو دي زما زړه لکه خوب وری دی

اوس مې د مات زړه د ژغورلو هیله هم نه لرم

سپوږمۍ ښه ده تللی یار مې را په یاد کړي

پوی زما په خوی ته لمره یاره نه یې

هر سحر یې د مو بایل پیغام را شي

چیر ته ورک یې ته سحره یاره نه یې

دا يې نو د مينې نېښه نه ده څه؟

مخ واړوي بل خوا چې ما وويني

زه په ستورو پسې ولاړم

چې اميل دې کړم پرې ښکلی

څو مړه ډير ستوري مې راوړل

خو چې راغلم ته بيا نه وي!!

په دې ټولگه کې تاسو د غزل، ازاد شعر او ټپوډپرې ښکلي بېلگې لوستلای
شئ، نو له همدې امله دا هم تاسو او دا هم د سحر صيب ښکلي شاعري!

په درنښت

خوشال روهي

د لمر جنازه

- د) د افغانستان د تکره شاعر او لیکوال علم گل سحر د یوې شعري ټولګې (د لمر جنازه) د خپریدو او کراچۍ ته له رارسیدو وروسته دغه شعر ولیکل شو:

دلته ما بنام دلته سحر جنازه

له سلو ځي د سلو سر جنازه

د لویو لویو دعویدارو وړاندې

په اوږو ورمه د دلبر جنازه

څوک به یې څه پوښتي چې ولې داسې

وړي د کمزورو زورور جنازه

زه جنازو نه څومره لیرې راغلم

تا پسي راوړله د لمر جنازه*

ډاکټر محمدالله رازق

* د لمر جنازه: د ښاغلي علم گل سحر شعرونو دوهمه ټولګه

د افغانستان وتلي شاعر او ليکوال علم گل سحر ته!

تا د “ لمر جنازه ”^۱ بيا په اوږو راوړه
 د پکتيا باغونه ټول اوس هډېرې دي
 د لالي تر شناخته شين دسمال تړلی
 خدايه! څنگه نا مرادي يارانې دي
 چي ستا ژبه يې پسته کړه گل پاشي کړي
 څو خطونه او د مات بنگري ټوټې دي
 “پاس سپورمې ده لاندي ته يې ”^۲ سحر وايي
 جادوگرې ستا رنگونه پيماني دي
 د گل رخو په چم ناست يې نسپې وايي
 د خرقې لاندي سور کړې دي پيالي دي
 ستا د نور شراب مي داسي په سر کش کړل
 “ د پارياډ خوبونه ”^۳ ټول اوس تراني دي
 ستا له سترگو يې چل زده د اشارو کړ
 شاعري ده او رنگيني زاويې دي
 چي په خيال دي نوراني لفظونه اوري
 د قاف غره له بڼاپيږو سره دي شپې دي
 هاشمي! د سحر هر غزل گيله ده
 د زړمت د بڼايسته پيغلو بڼې ږي دي

سيد فخرالدين هاشمي

(لمر جنازه) ۱: د علم گل سحر د شعرونو دوهمه ټولگه

(د پارياډ خوبونه) ۲: د علم گل سحر د شعرونو دريمه ټولگه

(پاس سپورمې ده لاندي ته يې) ۳: د علم گل سحر د شعرونو څلورمه ټولگه

علم گل سحر ته!

دروغجنو به ویل چي اوس بیدیا ده
 خو د عشق مېنه لاهغسي بسیا ده
 د لانونور اوچت پرواز تیارې کیرې
 د توپان تر راتلو مخکې لږ چوپتیا ده
 اوس مې سمه زړه ته ولويدله دا چي
 بازخانه يې بازه نه وي دارشتیا ده
 د کرکي څراغ مو بل باندو پرې ایښی
 زموږ داسي نیک مرغي ته حیرانتیا ده
 د سحر غوندي روښان گل يې نشان ده
 لکه څنگه يې علم داسي پکتیا ده
 ترورمې نوره دي خپله شری نغاره
 د (نور) اوس له خپل څراغ سره ملتیا ده

نور محمد سعید



انسان دوست شاعر، لیکوال او ژورنالست
علم گل سحر ته ډالۍ

تیاره ژوندون را باندې کړی تاروښان سحره

د ژوندانه لار دي راوښوده آسان سحره

زه د غمونو په دنیا کې سر تر پایه ډوبه

تا را ته وښوده قانون د دې جهان سحره

لار دي را وښوده چې زه څنگه الوت وکړمه

هیڅ به هیڅ نکر مه تر مرگه ستا احسان سحره

زه د خیالونو له دنیا نه لا وتلي نه وم

تا راته وښود حقیقت د دې جهان سحره

زړه کې یوه کلمه سم لا جمع شوې نه وه

راته دي وویل رازونه تر آسمان سحره

غوښتل می یو قدم دنیا کې زه پر مخ لاړه شم

خو زه دي بوتلم سل قدمه په جهان سحره

زه خو د مینې فلسفې باندې هیڅ نه پوهېدم

ستا په لیدو می هم پوره شو دا ارمان سحره

زما خبرې ستا په حق باندې یوازې دادي

چې خدای دي وژ غوره له شر د بد انسان سحره

شگوفه مینه

* د علم گل سحر د (یم کمزوری له تا لیرې څم انسانه) شعر څخه په الهام

د افغانستان تکره شاعر اولیکوال ښاغلي علم گل سحر صاحب ته!

ر ا ت ه و ا ی ه

ډ ی ر ک ل و نه وړاندې

د ژ و ن د ښ ک ل و ش ی و ک ی

پ ه ه ی ل و ا ر م ا ن و ک ی

د م ل گ ر ت و ب خ وړ و ش ی و ک ی

ل ه ځ پ و د ط و ف ا ن و ن و

د م ه ا ل ل ه س ت م و ن و

د ژ و ن د و ن ل ه کړ ا و و ن و

ل وړ و ت ن د و م ج ب وړ ی و

چي کله ما و ت ا س ر ه ل ی د ل ی

س ت ا ب ه ش و ن د ی م س ک ن ی و ی

و ه ځ ی ر ه د ی غ وړ ی د ل ی

س ت ر گ ی ځ ل ی د ل ی

ه ر ه خ ب ر ه د ی خ وړ ه و ه

س ت ا م ج ل س ب ه خ و ن د و ر و

ز م ا د ر ن و و ر ځ و

ت و ر و ش پ و م ل گ ر ی ه

پ ټ ر ا ت ه و ا ی ه

د ز م ا ن د ی گ ز ا ر و ن و

د م ه ا ل د ی گ ر د ا ب و ن و

د ی غ م و ن و د ی د ر د و ن و

په تاهيڅ اغيز ونه کړ

لاهماغسي سرلوري

لاهماغسي خوشحاله

ژوند په مينه، مينه گوري

دغه پټ احساس

ستا په زړه کي دغه راز

خوماته هم

لر ووايه

گيلانوال - دبی

2009/1/1



